


جالالدين رۇسناك تەبىئە كىتوبى



ھەبىبۇللا ئابلىمىت



ئاپتور ھەزرىتى مەۋلانا جالالدىن رۇمىنىڭ مەقبەرىسى ئالدىدا
(2015 - يىلى 12 - ئاينىڭ 31 - كۈنى)

مۇندەرىجە

1. جالالدىن رۇمنىڭ قىسقىچە تەرجىمىھالى 3

2. تەبىئەتكۈز 13

3. دەۋرنىڭ جالالدىن رۇمنىڭ تەبىئەتكۈزىغا بولغان تەسىرى 22

4. جالالدىن رۇمنىڭ تەبىئەتكۈزىغا تەسىر قىلغان شەخسلەر 31

1. خوجا ئەخمەت يەسەۋى 33

2. فەرىدۇددىن ئەتتار 42

3. مۇھىددىن ئىبنى ئەرەبى 53

4. شەمسىددىن تەبرىزى 59

5. ئاشىق 72

6. كۆڭۈل 82

7. تەبىئەت 88

8. جالالدىن رۇمنىڭ ئىنسانپەرۋەرلىك روھى 201

9. ئىنسان ھاياتىدا بىلىمنىڭ رولى 111

تېلشۇناسى 116

10. جالالدىن رۇمنىڭ ئىقتىسادىي قاراشلىرى 118

11. گۇمان، قورقۇ ۋە ئۈمىد 133

12. مۇزىكا 141

13. نەي 152

14. ساما 161

15. جالالدىن رۇمنىڭ تەبىئەتكۈزىدىكى گۈزەللىك 167

16. ئىنسان ۋە دىن 177

17. مەسنەۋى - روھنىڭ شىپاسى 194

18. ئاياللار 201

19. پانسىپ قارشىلىق 208

20. ئۆلۈم 216

21. يەتتە نەسەھەت 224

1. سېخىيلىق ۋە ياردەم سۆيەرلىكتە ئاقار سۇدەك بول 225

2. شەپقەت ۋە مەرھەمەتتە قۇياشتەك بول 230

3. باشقىلارنىڭ ئەيىبىنى يېپىشتا كېچىدەك بول 235

4. غەزەپ ۋە ئەسەبىلىكتە ئۆلۈكتەك بول 240

5. كەمتەرلىكتە ۋە ئاق كۆڭۈللۈكتە تۇپراقتەك بول 243

6. خۇشى مۇئامىلىدە دېڭىزدەك بول 248

7. يا بولغىنىڭدەك كۆرۈن ياكى كۆرۈنگىنىڭدەك بول 250

پايدىلىنىلغان مەنبەلەر 255

1. جالالدىن رۇمنىڭ قىسقىچە تەرجىمىھالى

«ھەرگىز ئۈمىدىڭنى ئۈزمە، سۆيۈملۈك يۈرىكىم، مۆجىزىلەر
كۆرۈنمىگەننىڭ ئىچىدەدۇر.»
- مەۋلانا.

تۈرك - ئىسلام تارىخىنىڭ ئەڭ بۈيۈك سىمىلىرىدىن بىرى بولغان جالالدىن رۇمى بولسا مەۋلانا ئۇنۋانى بىلەن ئاتالغان ئۇلۇغ تەسەۋۋۇپچى، يېتىشكەن بىر پەيلاسوپ، تالانتلىق شائىر ۋە مەنىۋىي مەدەنىيەتمىزنىڭ سۇلتانىدۇر، ھەمدە پۈتۈن دۇنياغا ئىنسان سۆيگۈسىنى سۇنغان ئۇلۇغ ئىنسانپەرۋەرلىك نەھۇنچىسىدۇر.

جالالدىن رۇمى 1207 - يىلى 9 - ئاينىڭ 30 - كۈنى بۈگۈنكى ئافغانىستاننىڭ مازارى شېرىپتىن 20 كىلومىتىر يىراقلىقتىكى بەلىخ شەھىرىدە دۇنياغا كەلگەن. ئۇنىڭ ئەسلى ئىسمى جالالدىن مۇھەممەد بولۇپ «رۇمى» كوناغا كەلگەندىن كېيىن قوشۇلغان ئىسىم بولۇپ، ئۆز زامانىسىدا ئاناتولىيە رۇم يۇرتى بولغانلىقى سەۋەبىدىن، جالالدىن مۇھەممەد ئەنە شۇ دىيارلاردا ياشىغاچقا «رۇملىق جالالدىن» دېگەن مەنىدە «جالالدىن رۇمى» دەپ ئاتالغان. «مەۋلانا» بولسا ئۇنى ئۇستاز سۈپىتىدە ھۆرمەتلەپ ئاتىغان ئۇنۋان ئىدى.

جالالدىن رۇمنىڭ دادىسى خارەزمشاھلار خانىدانلىقىدىكى

مەشھۇر ئالىم بولۇپ «بىلىگلىرىنىڭ سۇلتانى» دېگەن ئۇنۋانغا مۇيەسسەر بولغان باھائەددىن ۋەلەد دېگەن كىشى ئىدى. ئانىسى بولسا بەلخنىڭ ئەمىرى رۇھنەددىن دېگەن كىشىنىڭ قىزى مۇمىنە خانىم.

باھائەددىن گەرچە بىر ئەمىرنىڭ قىزى بىلەن ئۆيلەنگەن بولسىمۇ ئۇ زاماننىڭ ئوردا ئەمەلدارلىرى بىلەن مۇناسىۋىتى ياخشى ئەمەس ئىدى. باھائەددىن ۋەلەد مۇقەددەس دىنىمىز بولغان ئىسلامنى ھەقىقىي ماھىيىتى بىلەن خەلق ئىچىگە يېيىشقا، پاك نىيەتلىك، ھەققانىيەتچى ئىسلام مۇرىتلىرىنى يىتىشتۈرۈپ چىقىشقا تىرىشقان بىلىملىك كىشى ئىدى. ئەمما بۇ ئەھۋال بەزى خانىدان مەنسىپدارلىرىنىڭ قارشىلىقىغا ئۇچرىدى، چۈنكى ئۇلارنىڭ قارا نىيىتى ئىسلامنى ئۆز مەنپەئەتلىرىگە ئۇيغۇنلاشتۇرۇش ئىدى. يەنە بىر جەھەتتىن ئۇ چاغدا ئوتتۇرا ئاسىيانى ئۆزىنىڭ قانلىق ئات تۇياقلىرىنىڭ ئاستىدا چەيلەپ كېلىۋاتقان موڭغۇل ئىستىلاچىلىرىنىڭ زۇلۇمى خارەزمشاھلار خانىدانلىقىنىڭ بوسۇغىسىغا كېلىپ قالغان ئىنتايىن قىيىن ۋەزىيەتتە ئىدى. مانا مۇشۇنداق سەۋەپلەر تۈپەيلىدىن باھائەددىن ۋەلەد ئائىلىسى ۋە ھەمراھلىرى بىلەن ھىجرەت يولىنى تاللىدى.

مانا مۇشۇ چاغ جالالىدىننىڭ ئالتە يەتتە ياش ۋاقتلىرى بولۇپ، ئۆزىنىڭ ئەڭ بەختلىك ئۆسمۈرلۈك چاغلىرىنى ياشىغان، شۇ زامانغا ئۇيغۇن قۇرئان، تەجۋىد، ھەدىس، ھۆسننەخت ۋە قەھرىمانلار داستانلىرى، مەسەللەر، ھېكايە - چۆچەكلەرنى بىرلىكتە ئۆگەنگەن تاتلىق دوستلىرىدىن ئايرىلىپ، ئۆز روھىدا چوڭقۇر ئىزلارنى قالدۇرغان ئانا يۇرتى بەلخكە ئىزتىراپ ياشلىرىغا تولغان كۆزلىرى بىلەن نەزەر تاشلاپ: «ئەلۋىدا يۇرتۇم» دەپ چوڭقۇر بىر نەپەس ئېلىپ، ئون ئىككى يىللىق ئۇزۇن سەپەرگە ئاتلاندى. جالالىدىن رۇمى كىچىك تۇرۇپلا سۈرگۈنلۈك ھاياتىنىڭ قانداقلىقىنى ئۆز كۆزى بىلەن كۆرۈپ تونۇپ يەتتى. بىر بالا بولۇش سۈپىتى بىلەن بەزىدە ئۈمىتلىك

بەزىدە ئۈمىتلىرى سۇنغان قاراڭغۇلۇق ئىچىدە يولىنىڭ نەگە بېرىپ نەدە توختايدىغانلىقىنى بىلمەي، ئەتراپقا ھەيرانلىق بىلەن قاراپ بالىلىق دەۋرىنى سەرگەردانلىقتا ئۆتكۈزدى. مانا مۇشۇنداق كۈنلەردە ئۇنىڭغا ھەمراھ بولغان، سەپىرىنى مەنىلىك ئۆتكۈزۈشكە سەۋەپ بولغان داۋاملىق ئوقۇپ ماڭدىغان كىتاپلىرى ئىدى. كىتاپلار ئۇنىڭغا ئەڭ يېقىن ھەمراھ ۋە سىرداش بولغان ئىدى.

ئۇزۇن سەپەردە ئۇلار نىشاپۇر ۋە باغداتقا بارىدۇ ۋە ھەرەمگە بېرىپ ھەج پەرزىنى ئادا قىلىپ شامغا كېلىپ توختايدۇ. شامدا بىر مەزگىل تۇرغاندىن كىيىن ئاناتولىيەگە قاراپ يول ئېلىپ مالاتيا، ئەرزىنجان، سىۋاس، قەيسەرى ئاندىن قاراماندا تۇرۇپ، بۇ يەردىن ئەمىر مۇسا سالدۇرغان مەدرىسگە يەرلىشىدۇ. بۇ شەھەردە يەتتە يىل تۇرىدۇ، بۇ 1222-يىللىرى ئىدى. جالالىدىن رۇمى 1225-يىللىرى شاراپەتتىن لالەنىڭ قىزى گۆھەر بىلەن توي قىلىدۇ. بۇ ئايالدىن سۇلتان ۋەلەد ۋە ئالائىددىن چەلەبى ئىسىملىك ئىككى ئوغلى دۇنياغا كېلىدۇ. بۇ يىللاردا مەۋلاننا مەھرىبان ئانىسى مۇمىنە خانىمدىن مەڭگۈلۈك ئايرىلىپ قالىدۇ.

1228-يىلى باھاردا سەلچۇقىلار دۆلىتىنىڭ سۇلتانى ئالائىددىن كەيكۇباتنىڭ تەكلىپ قىلىشى بىلەن پايتەخت كونيياغا كېلىدۇ. كونييا بولسا مەۋلاننا ئائىلىسىنىڭ مۇساپىرچىلىق ھاياتىدىكى ئەڭ ئاخىرقى بىكەت ئىدى. بۇ ئون ئىككى يىل داۋاملاشقان سەپەردە ھەيۋەتلىك كارۋانلارنى كۆرگەن كىشىلەرنىڭ: «نەدىن كېلىپ نەگە كېتىۋاتىسىلەر؟» دېگەن سۇئاللىرىغا باھا ئەدەدىن ۋەلەد: «ئاللاھتىن كەلدۇق، ئاللاھقا كېتىۋاتىمىز، ئاللاھتىن باشقا ھېچبىر كۈچ ۋە توسالغۇ بىزنى توسالمايدۇ.» دەپ جاۋاب بەرگەن ئىكەن.

ئەينى چاغدا كونييا خەلقى بۇ كارۋاننى شۇنداق ھەيۋەتلىك قارشى ئالىدۇ، ھەتتا سەلچۇقىلار دۆلىتىنىڭ سۇلتانى

ئالائىدىدىن كەيكۇبات ئۆزىمۇ قارشى ئېلىشقا چىققان ۋە ئوردىغا تەكلىپ قىلغان. ئەمما باھائەددىن ۋەلەد: «ئەي ئەركلىك سۇلتانى! ياخشى كۆڭۈللىرى بىزگە يەتتى. لېكىن ئىماملار مەدرىسگە، شەيخلەر خانىقىغا، ئەمىرلەر ئوردىغا، سودىگەرلەر سارايلارغا، بويتاقلار بۇلۇڭ - پۇچقاقلارغا، غېرىپلار دەڭلەرگە مۇۋاپىقتۇر. رۇخسەت قىلىشىڭىز بىز ئۆز لايىقىمىز بولغان مەدرىسگە ئورۇنلىشايلى» دەيدۇ. شۇنىڭ بىلەن كارۋان كونيادىكى ئەڭ چوڭ مەدرىسىلەردىن بىرى بولغان «ئالتۇن ئاپا» مەدرىسىگە يەرلىشىدۇ ۋە ھىچقانداق سوۋغا قوبۇل قىلماي: «بىزنىڭ دۇنيا مېلىغا ھاجىتىمىز يوق.» دەپ ئەدەپ بىلەن سوۋغىلارنى رەت قىلىدۇ.

بۇ دەۋرلەردە سەلچۇقىيلار دۆلىتىنىڭ پايتەختى بولغان كونيئا ناھايىتى تىنچ شەھەر بولۇپ ئىلىم - مەرىپەتنىڭ بۆشۈكى بولۇپ موڭغۇللارنىڭ زۇلۇمىدىن قاچقان شەرقلىق بىلىم ئادەملىرى ۋە سەنئەتكارلار يىغىلغان جاي ئىدى. ئاناتولىيەنىڭ ھەر قايسى يەرلىرىدىن بۇ يەرگە ئىلىم ئۆگىنىش ئۈچۈن كەلگەن ياشلار بىلەن تولغان ئىدى. كونيئا ئىسلامنىڭ غەرىپكە يۈزلىنىشىدە ناھايىتىمۇ مۇھىم ئىدى. بۇ شەھەردە ھەرخىل مەدەنىيەتتىكى ئىنسانلار ياشايتتى، تۈركلەر، ئەرمەنلەر، يەھۇدىلەر، گرىك، پارس قاتارلىقلار. شۇڭا ئەتراپتىكى ھەر قايسى مەملىكەتلەردىن كەلگەن زىيارەتچىلەرمۇ كۆپ ئىدى.

مەۋلانا ئائىلىسىنىڭ بۇ شەھەرگە كېلىشىدىن پۈتۈن ئاھالە خوش بولدى. باھائەددىن ۋەلەد كونيادىكى چوڭ مەدرىسىلەردە دەرس بەردى. ئۇنىڭ دەرسخانىلىرى ئىنسانلار بىلەن لىق تولۇپ نامى ئەتراپقا يېيىلىپ ھۆرمىتى ئاشتى.

جالالدىن رۇمى دادىسى باھائەددىن ۋەلەد 1231 - يىلى ۋاپات بولغاندىن كىيىن دادىسىنىڭ ئەڭ يېقىنى شەيخ بۇرخانەتنى ئۇستاز قىلدى. ئۇ زاتتىن توققۇز يىل ئىلىم ئۆگەندى. كىيىن بەزى تالىپلار بىلەن بىلىمنى تېخىمۇ

چوڭقۇرلاشتۇرۇش مەقسىتىدە ئايالى ۋە ئىككى ئوغلىدىن بىر مەزگىل ئايرىلىپ باغدات ۋە شامغا بېرىپ ئىلىم ئالدى. بۇ جەرياندا نۇرغۇن ئالىملار ۋە پەلسەپەچىلەر بىلەن ئۇچراشتى. ئەرەپ، پارىس ۋە گرىك تىللىرىنى پىششىق ئىگەللىدى.

ئۇستازى شەيخ بۇرخانەت ئالەمدىن ئۆتكەندىن كېيىنلا سۆيۈملۈك ئايالى گۆھەر خانىمىمۇ ياشلا ۋاپات بولدى. جالالدىن رۇمى بىر تەرەپتىن ئىككى پەرزەنتنى تەربىيىلەسە يەنە بىر تەرەپتىن دادىسى ۋە ئۇستازىنىڭ ئىزىنى بېسىپ مەدرىسىدە دەرس ئۆتتى، جۈمە كۈنلىرى بولسا پۈتۈن كۈنى خەلقىگە ۋەز بەردى. بۇنىڭ بىلەن جالالدىن رۇمنىڭ نامى چىقىشقا باشلىدى، ھۆرمىتى ئېشىپ تالىپلىرىنىڭ سانى كۈندىن كۈنگە كۆپەيدى. جالالدىن رۇمى ئەمدى بىر بۈيۈك ئالىم بولۇپ ئەتراپقا تونىلىشقا باشلىدى.

جالالدىن رۇمى ئىككىنچى قېتىم كەررا خانىم بىلەن نىكاھلىنىدۇ. كەررا خانىم ئىككى پەرزەنتى (كىميا، ياقۇپ) بىلەن ئوردا ئەمەلدارلىرىدىن بىرى بولغان شاھمۇھەممەد دېگەن كىشىدىن تۇل قالغان كۈنيادىكى ئەڭ چىرايلىق خانىملاردىن بىرى ئىدى. جالالدىن رۇمى بۇ ئايالدىن ئۈچ پەرزەنتلىك بولدى، قىزى مەلىكە ۋە ئوغۇللىرى ئەمرئالەم ۋە مۇزەففەرىددىن.

جالالدىن رۇمى ئىجادىيەت تارىخىدا بەش ئەسەرنى ئاپىرىدە قىلغان، بۇلار: مەسنەۋى، دىۋانى كەبىر، فەھى مافى، مەجالسى سەبئى (يەتتە مەجلىس) ۋە مەكتۇپلار.

مەسنەۋى جەمئىي ئالتە جىلتىلىق 25632 بېتتىن تەركىپ تاپقان، كلاسسىك شەرق ئەدەبىياتىدىكى شېئىر ئۇسلۇبىدا يېزىلغان، يەنى ئىككى مىسرالىق، ئۆزئارا قاپپىداش بولغان «فائىلاتۇن - فائىلاتۇن - فائىلون» دېگەن شېئىر ئۇسلۇبىدا يېزىلغان. مەسنەۋىنىڭ تىلى پارسچە بولۇپ، مەۋلانا سۆزلىگەن بېت، ھېكايە ۋە ھېكمەتلىك سۆزلەرنى شاگىرتى خۇسەمەتتىن

چەلەبى خاتىرىلەپ، رەتلەپ كىتاب قىلغان. مەسنەۋىدە مەۋلانا بىر ھېكايىنى باشلايدۇ، ئەمە بۇ ھېكايىنى دەرھال ئاياغلاشتۇرماي ئارىسىدا بېيىت ۋە ھېكمەتلىك سۆزلەرنى ۋە ياكى باشقا بىر ھېكايىنى سۆزلەپ ئاندىن ئەسلىدىكى ھېكايىنى كەلگەن يەردىن داۋاملاشتۇرىدۇ.

ئىككىنچى ئەسىرى بولسا دىۋانى كەبىر. دىۋانى كەبىر شېئىرلار توپلانغان «بۈيۈك دەپتەر» دېگەنلىك بولۇپ «بۈيۈك دىۋان» دەپمۇ ئاتىلىدۇ. مەۋلانانىڭ پەرقلىق دەۋر ۋە تۈرلۈك مەزمۇنلاردا يېزىلغان شېئىرلىرىنىڭ جۇغلانمىسىدۇر. بۇ ئەسەرنىڭ تىلى پارسچە بولۇپ ئاز ساندىكى شېئىرلار تۈركچە، ئەرەبچە ۋە گرىكچە. دىۋانى كەبىردىكى شېئىر ۋە رۇبائىيلارنىڭ سانى 40000 دىن ئىبارەت.

ئۈچىنچى ئەسىرى «فەھى مافى» بولسا «ئىچىدە ھەممىسى بار» ياكى «ئىچىدە ئىچىدىكىلەر بار» دېگەن مەنىلەرنى بىلدۈرىدۇ. بۇ ئەسەر مەۋلانانىڭ ھەر تۈرلۈك ئىلىم مەجلىسلىرىدە سۆزلىگەن نۇتۇقلىرى ئوغلى سۇلتان ۋەلەد تەرىپىدىن توپلىنىپ، رەتلىنىپ مەيدانغا كەلگەن، جەمئىي 61 بۆلۈمدىن تۈزۈلگەن بىر كىتاپتۇر. بۇ ئەسەردە بەزى سىياسىي مەسىلىلەر، ئوتتۇرىغا قويۇلغانلىقى ئۈچۈن شۇ دەۋردىكى تارىخىي ئارقا كۆرىنىشىنى ئىپادىلەيدىغان تارىخىي ئەسەر بولۇپ قالغان.

تۆتىنچى ئەسىرى «يەتتە مەجلىس» بولسا مەۋلانانىڭ يەتتە قېتىملىق چوڭ نۇتۇقىنىڭ خاتىرىلىنىشىدىن مەيدانغا كەلگەن بىر ئەسەردۇر. مەۋلانانىڭ ۋەزىلىرى خۇسەمەتتىن چەلەبى ۋە ئوغلى سۇلتان ۋەلەدنىڭ خاتىرىلىشى بىلەن ئەسلى نۇسخىسى ئۆزگەرمىگەن ئاساستا مەيدانغا كەلگەن بىر ئەسەردۇر.

بەشىنچى ئەسىرى «مەكتۇبات» (مەكتۇپلار، خەتلەر) بولسا

مەۋلانانىڭ سەلچۇقىيلار دۆلىتى ھۆكۈمدارلىرى ۋە شۇ دەۋردە ئالدىنقى قاتاردا تۇرىدىغان زاتلارغا نەسىھەت ئۈچۈن يېزىلغان خەتلەر، مەۋلانادىن سورالغان سۇئاللارغا يېزىلغان جاۋاپلار ۋە ئىلمىي مەسىلىلەر توغرىسىدا يېزىلغان ماقالىلەر بولۇپ جەمئىي 147 پارچە مەكتۇپتىن تەشكىل تاپقان بىر كىتاپتۇر.

مانا تا بۈگۈنگىچە بولغان سەككىز ئەسىردىن بۇيان بۇ ئەسەرلەر كىتاپخانلار ۋە ئاڭلىغۇچىلارغا زوق بېغىشلاپ، چوڭقۇر مەزمۇن، ئاجايىپ تەسىرچانلىق، پەۋقۇلئادە ئاھاڭداشلىقى ۋە شېئىرىي شەكلىنىڭ مۇكەممەللىكى بىلەن ئىنسانلارنى ھەيران قالدۇرماقتا. بولۇپمۇ «مەسنەۋى» پۈتۈن دۇنيادا ئاجايىپ تەسىر قوزغىغان. دېئالىكتىك پىكىر جەۋھەرلىرىنى ئىشقا پىرىنسىپلىرى بىلەن ئىسلام دىنىمىزنىڭ چەك-چىگراسى ئىچىدە تۇرۇپ ئومۇملاشتۇرۇپ ئاجايىپ نامايەندە قىلغان.

ئەنە شۇنداق ئۆلمەس ئەسەرلەرنى يېزىپ ئىنسانىيەتنىڭ مەنىۋى دۇنياسىغا چەكسىز تۆھپىلەرنى قوشقان بۇ گىگانىت شەخس 1273-يىلى 12-ئاينىڭ 17-كۈنى پانى دۇنيادىن مەڭگۈلۈك خوشلاشتى.

مەۋلانا ھەزرەتلىرى بۇ دۇنيادىن خوشلىشىش ئالدىدا ھېس-تۇيغۇلىرىنى مۇنداق بايان قىلىدۇ: «مەن سۆيگىنىمنىڭ يېنىغا كېتىۋاتمەن، ئۇنىڭ بىلەن بىللە بولغان ھەركىم تىرىكتۇر. ھەقىتىن باشقىسى بىلەن تىرىك بولغان ھەركىم مىڭلارچە ئەقىل ۋە مىڭلارچە بىلگىگە ئىگە بولسىمۇ يەنە سەن ئۇنى پۈتۈنلەي يوق دەپ بىل! چۈنكى بارلىقىدىن ۋاز كېچىپ ئۇنىڭ بارلىقىغا پۈركەنمىگۈچە ئۇنىڭغا ئېرىشەلمەيسەن، بۇ بىر ھەقىقەتتۇر. ئوتتۇرىغا چىققان ھەر مەۋجۇتلۇقنىڭ ھەقىقىي جېنى ھەقىقۇر، جاندىن باشقا نېمە بولسا پانى، يوقىلىپ كېتىدۇ.»

«مەن ئۆلگەندىن كېيىن مازىرىمنى يەردىن ئىزدەمەنمىن، بىزنىڭ مازىرىمىز ئىلىم ئادەملىرىنىڭ كۆڭۈللىرىدە.»

ھەزرىتى مەۋلانا جالالدىن رۇمغا ھەركىم ئۆزىنىڭ دۇنيا قارىشىغا ئاساسەن باھا بېرىدۇ. بەزىلەرنىڭ نەزىرىدە تەسەۋۋۇپچى، بەزىلەرنىڭ نەزىرىدە بولسا بۈيۈك بىر شائىر، بەزىلەر تېرەن بىر سوپى دېسە، بەزىلەر ئۇلۇغ بىر ئىسلام پەلسەپەچىسى دەيدۇ. مېنىڭچە بولغاندا جالالدىن رۇمى ئاللاھ ئىشىقىدا يانغان بۈيۈك بىر ئاشقتۇر. ئىشىق، گۈزەللىك، توغرىلىق، ياخشىلىق، ھەقىقەت ۋە ئىنسانلىقنى ئىزدىگۈچىلەرگە خوش خەۋەر بەرگەن ئۇلۇغ سادادۇر. ھىجران ئازابىدا ئىخراۋاتقانلارغا داۋا بولغان شىپالىق نەپەستۇر. ئىنسانلارغا ئىنسانلىقنى ھەقىقىي ماھىيىتى بىلەن ئۆگەتكەن ئۇستازدۇر. ئۈمىدسىزلىك ئىچىدە گاڭگىراپ قالغانلارغا تەسەللى بەرگەن، ئۇلارغا سۆيگۈ ئاتا قىلغان مەھربان كۆڭۈل شاھىدۇر. ھەممە نەرسىدە ئىنساننى تاپقىلى بولىدىغانلىقىنى ۋە تەبىئەتنىڭ ئىنسان ئۈچۈن يارىتىلغانلىقى توغرىسىدىكى بىلگىنى بىزگە سۇنغان، ئىنسان تەپەككۈرىغا يېڭىلىق ئېلىپ كەلگەن مۇتەپەككۈردۇر. ئۇنىڭ پىكىر سېستىمىسى ئىتىقادنى روھ، ئەقىل ۋە سۆيگۈ قاتارلىق تەرەپلەردىن چۈشەندۈرۈپ، ئىنسانلارنىڭ ئەخلاق، دىن، ئىلىم ۋە ئەقىل يوللىرىغا يېڭى ئۇپۇق نۇرلىرىنى چاچقان مەنۋىي قۇياشتۇر.

جالالدىن رۇمنىڭ ئىنسانلارغا بەرگەن ئەڭ مۇھىم بېشارەتلىرىنىڭ بىرى شۇكى، بۇ دۇنيادىكى ھاياتنىڭ ئۆتكۈنچى بىر ھايات ئىكەنلىكى ۋە بۇ دۇنيادىكى ماددىي ھاياتقا مۇناسىۋەتلىك ھەممە نەرسىنىڭ ئىنسانلارنىڭ ئىجتىمائىي مۇناسىۋەتلىرىنى بۆلىدىغان، گۇمىران قىلىدىغان، ھەتتا پارچە - پارچە قىلىۋېتىدىغانلىقىنى بىلدۈرگەن. ئىنسانلار ئارىسىدىكى ھەر تۈرلۈك قىرغىنچىلىقلار، دۈشمەنلىكلەر ۋە دۇنيا خارەكتىرلىك ئۇرۇشلارنىڭ تۈپ مەنبەسى ئەنە شۇ ماددىي مەنپەئەتلەر ئىكەنلىكىنى ئوتتۇرىغا قويغان.

جالالدىن رۇمى ئىسلام ئىتىقادى ۋە تەپەككۈرى ئارقىلىق ئىگە بولغان پىكىر ۋە ئىدىيەلىرى بىلەن ئىنسانلارنىڭ

كۆڭۈللىرىگە جۇشقۇنلۇق ئاتا قىلغان. ئىلاھىي ئىشقى يولى ئارقىلىق ئىنسانلارنىڭ تۇيغۇلىرىنى ئىشقى بىلەن بىرلەشتۈرۈپ ئەقىل ۋە كۆڭۈللىرىنى ھەرخىل يامانلىقلار، ناپاڪلىقلار ۋە خاتا چۈشەنچىلەردىن ئازات قىلىپ روھلىرىنى پاكلىغان، خۇراپات ۋە ئىستىبادقا قارشى تۇرۇپ روھىي ئەركىنلىكنى ھىمايە قىلغان. ئەھلى سەلەپ يۈرۈشى، موڭغۇللارنىڭ تاجاۋۇزى ۋە فاناتىزم ھۆكۈم سۈرگەن مۇرەككەپ تارىخىي دەۋردە ئىرق، تىل ۋە دىنىي مەزھەپلەردىن قەتئىي نەزەر ئىنسانلارنىڭ باراۋەرلىكىنى تەشەببۇس قىلغان. ھەرخىل تەبئىي ئاپەت، ئاچارچىلىق، يۇقۇملۇق كېسەل، شاھزادىلەرنىڭ تەخت تالىشىشى ئۇرۇشلىرى ۋە موڭغۇللارنىڭ قىرغىنچىلىقلىرى دەستىدىن «تاش ئۈستىدە تاش، تەن ئۈستىدە باش قالمىغان» زۇلمەتلىك دەۋردە جالالدىن رۇمى شېئىرلىرى، نەسەبەتلىرى ۋە سۆھبەتلىرى ئارقىلىق ھەر دائىم تۆۋەن تەبىئىي خەلق بىلەن بىر سەپتە تۇرغان. خەلقنى ھىمايە قىلىپ فېئوداللىق ۋە خۇراپاتلىققا قارشى تۇرغان. ئىلغار پىكىرلىك شەخس بولغانلىقىدىن تەقىپ، ھۇجۇم ۋە تۆھمەتلەرگە ئۇچرىغان، مۇتەئەسسەپ كۆلىمالار ئۇنىڭ ئەسەرلىرىنى دىن ۋە شەرىئەتكە زىت دەپ قارىغان. ئەمما مەۋلانانىڭ خەلق ئىچىدىكى ئىناۋىتى ئۇنى جىسمانىي جازادىن ساقلاپ قالغان.

ئارىدىن سەككىز ئەسىر ئۆتكەن بۇگۈنكى كۈندە مەۋلانانىڭ ئەسەرلىرى ۋە ئىنسانپەرۋەرلىك ئىدىيىسى پۈتۈن دۇنيا خەلقىنىڭ قەلبىدە ياشنىماقتا. ئىشقى يولىدىكى جەۋھەرلىرى ئىنسانلارغا مەنئۇي ئوزۇق بولماقتا. ئەمما ئەسىرلەرنىڭ ئۆتۈشى بىلەن ئۇنىڭ ھايات ھېكايىلىرىغا ئويدۇرمىلار قوشۇلۇپ ئىش - ھەرىكەت ۋە ئوي - پىكىرلىرى سىرلىق كۆرسىتىلىپ خۇراپاتلىققا ئايلاندۇرۇلۇپ قويۇلغان.

سۆزنىڭ ھاسىلى شۇكى، ھەر دەۋرنىڭ ئىلغار ئېقىمىدىكى ئاقىۋەتنى كۆرەلەيدىغان، شەيئىلەرنى پەرق ئېتىش تۇيغۇسى كۈچلۈك بولغان بىلىمدان زاتلار جالالدىن رۇمى ۋە ئۇنىڭ ئەسەرلىرىنىڭ قىممىتىنى تونۇپ يەتكەن. ئۇنىڭ ئەسەرلىرى

نۇرغۇن تىللارغا تەرجىمە قىلىنىپ جاھان خەلقىنىڭ قىزىقىشىنى قوزغىغان. ئەسەر ۋە پىكىرلىرى تۈرك كلاسسىك ئەدەبىياتى، پەلسەپىسى ۋە تۈرك - ئىسلام مەدەنىيىتىنىڭ ئابدۇسەيىتگە ئايلانغان. ھەزرىتى مەۋلانانىڭ ئېسىل ئەخلاق پەزىلىتى ۋە يول كۆرسەتكۈچى دانا پىكىرلىرى، سۆيگۈ - مۇھەببەتكە تولغان گۈزەل سۆزلىرىگە بۈگۈنكى دەۋردە پۈتۈن ئىنسانىيەتنىڭ تېخىمۇ ئەھتىياجى بار. بىر تەرەپتە باياشاتچىلىق، بىر تەرەپتە ئاچ - يالغۇچىلىق، بىر تەرەپتە سەلتەنەت، بىر تەرەپتە ئۇرۇش ئوتلىرى قاپلىغان بۈگۈنكى دۇنيادا مەۋلانانىڭ ئۇلۇغ ئىدىيىسى ئىنسانىيەت ئۈچۈن مەنئۇى دورىدۇر.

ھەزرىتى مەۋلانانىڭ مۇبارەك قەدەملىرى تەگكەن بەلختىن كونيياغىچە بولغان بۇ ئالتۇن زېمىن بۇندىن 800 يىللار مۇقەددەم چىڭگىزخان ئەسكەرلىرىنىڭ ئات تۇياقلىرى ئاستىدا چەيلەنگەن بولسا، بۈگۈنمۇ ئوخشاشلا ئاسماندىن يېغىۋاتقان بومبىلارنىڭ دەھشەتلىك پارتىلاشلىرى نەتىجىسىدە كۆيۈپ كۈل بولماقتا. ئۆي - ماكانلىرى ئايرىلغان مېليونلىغان بىگۇناھ ئىنسان دەشت - باياۋانلاردا سەرسان بولماقتا. شۇڭلاشقا بۈگۈنكى دۇنيادا مەۋلانانىڭ تىنچلىقپەرۋەر، ئىنسانپەرۋەر، دوستلۇقپەرۋەر، ئادالەتپەر - ۋەر، مىللەت ۋە دىن ئايرىمايدىغان نەپەرسىز پەلسەپىسى ئىنسانىيەت ئۈچۈن بىباھا گۆھەردۇر. تۈركلەر قەھرىمانلىرى بىلەن ياشايدۇ، ئۇلار ھەر زامان بىزنىڭ پارلاپ تۇرغان يۇلتۇزىمىزدۇر. كۆڭۈل دۇنيايىمىزنىڭ قەھرىمانى بولسا مەۋلانا جالالىدىن رۇمى ھەزرەتلىرىدۇر.

2. تەپەككۈر

بەخت-سائادەتنى دەسلەپ ئەلگە تىلە،
بەخت ئەمەس ئالتۇن بولسا يالغۇز تەڭلە.
تەپەككۈرسىز سائادەتتىن ئۈمىد كۈتمە،
ئۆز-ئۆزىگە تەپەككۈرسىز ئىنسان-تەلۋە.

- ئابدۇشۈكۈر مۇھەممەتئىمىن

”تەپەككۈر“دىن ئىبارەت بۇ ئىبارىگە ئېنىقلىما بەرسەك، تەپەككۈر دېگىنىمىز ئادەمنىڭ يېڭىدىن ئۆگەنگەن بىلىملىرى بىلەن ئۆزىدە تۇغما بار بولغان ئەقلى ئارقىلىق پىكىر يۈرگۈزۈپ، چوڭقۇر ئويلىشىپ ئاندىن ئەقلى خۇلاسىە چىقىرىش جەريانىدۇر. يەنە بىر جەھەتتىن ئېيتساق، تەپەككۈر دېگىنىمىز ئويىكتىپ دۇنيادىكى كۆرگەن-بىلگەنلىرىمىزنىڭ ماھىيەتلىك قانۇنىيەتلىرىنى سۈبېكتىپ ئېڭىمىز بىلەن تونۇپ يېتىپ، ئۆزىمىز ھېس قىلغان تۇيغۇلار ئۈستىدە پىكىر يۈرگۈزۈپ، بېسىپ ماڭغان ھەقىقى مەنادىكى ھايات سەپىرىدۇر.

مانا ماشۇ ھاياتلىق سەپىرىدە ئۈزلۈكسىز تەپەككۈر قىلىش ئارقىلىق ئەقىل بۇلىقنى، ئىلىم سەيناسىنى، ئۆزلۈكنىڭ تاۋلىنىش مەيدانىنى، پىكىرنىڭ يۈكسېلىش جەريانلىرىنى بېسىپ ئۆتۈپ بارغانسېرى كامالەتكە يۈكسېلىمىز.

ئىنسان تەپەككۈر ئارقىلىق دۇنيانىڭ سىرىنى ئاچالايدۇ، ئىنسانىيەتنىڭ ماھىيىتىنى بىلەلەيدۇ، ئۆزىنى ئۆزى تونۇپ يېتەلەيدۇ، تەرەققىياتنىڭ ھېكمىتىنى تونۇيالايدۇ. تەپەككۈر ئارقىلىق قەلبىدىكى قاراڭغۇلۇقنى يورۇتۇپ، ئىلىم دۇنياسىنىڭ مەشئىلىنى لاۋۇلدىتالايدۇ، كەلگۈسىنىڭ نۇرانە مەنزىلىگە داغدام يول ئېچىپ، بىپايان دېڭىزدا غۇلاچ تاشلاپ ئۈزۈپ، غايە قىرغاقلىرىغا بىمالال يېتەلەيدۇ.

ئۇلۇغ نەڭرى تەرىپىدىن يارىتىلغان بۇ ئالەمدە ئىنسان ئۆزىنىڭ تەپەككۈر ئىقتىدارى ئارقىلىق ھاياتات ۋە تەبىئەت دۇنياسىدىن پەرقلەنىپ تۇرىدۇ. شۇڭا ئىسلام دۇنياسىدىكى "شەرەپلىك" دېگەن نامغا مۇيەسسەر بولغان ئۈچ كىتابنىڭ بىرى بولغان "مەسنەۋى شەرىپ" تە جالالىدىن رۇمى "ئىنسان" دېگەن بۇ نامنى ئاساسەن "كامىل ئىنسان" دېگەن ئۇقۇم بويىچە شەرھلەيدۇ. جالالىدىن رۇمنىڭ تەپەككۈرىدىكى ئەنە ئاشۇ "كامىل ئىنسان" دېگەن پىرىنسىپ دەل قۇرئان كەرىمدىكى "شۈبھەسىزكى بىز ئىنساننى ئەڭ گۈزەل شەكىلدە ياراتتۇق..." دېگەن ئايەتكە تامامەن ئۇيغۇندۇر. شۇڭا جالالىدىن رۇمى ئۆزىنىڭ تەسەۋۋۇپتىكى بارلىق تەپەككۈر دۇنياسىنى ئاشۇ ئىنسان ئۈستىگە مۇجەسسەملەشتۈرگەن. شۇڭا ئۆزىنىڭ بارلىق ئەسەرلىرىدە ئىنساننى ئەڭ يۈكسەك سەۋىيەگە كۆتۈرۈپ پەزىلەتلىك ئادەم دەپ قارايدۇ. شۇنىڭ بىلەن بىللە يەنە ئىنساننى پەزىلەتتىن ئايرىپ، ئەڭ پەسكەش يەنى ھايۋان دەك ئورۇنغا چۈشۈپ قېلىشنىڭ سەۋەپلىرىنى ئىزاھلايدۇ. مانا بۇ نۇقتىدىن ئېيتقاندا ئىنسان تەپەككۈر ئارقىلىق ئەقىلىنى ئىشلىتىشنىڭ نەقەدەر مۇھىملىقىنى تەكىتلەيدۇ.

بۇ توغرىسىدىكى مەيلى ئۆز مىللىتىمىزدىن ياكى ياد مىللەتلەردىن چىققان نۇرغۇن يازغۇچى، ئالىم، مۇتەپەككۈر، پەيلاسوپلار قەدىمدىن تا ھازىرغىچە تەپەككۈر ھەققىدە نۇرغۇن پىكىر يۈرگۈزۈپ، ئاجايىپ ئېسىل سۆزلەرنى بىزگە قالدۇرۇپ كەتكەن.

مەسىلەن :

ئۇيغۇر مۇتەپەككۈرلىرىدىن ئابدۇشۈكۈر مۇھەممەتئىمىن تەپەككۈرنىڭ ئەھمىيىتى توغرىسىدا مۇنداق دېگەن: ”تەپەككۈر ئىقتىدارى ھەممىگە تەئەللۇق. ئەمما، تەپەككۈر قىممىتى ھەر كالىدا ھەر خىل. ئۆز-ئۆزىگە تەپەككۈر مۇجەسسەمى بولمىغان مىللەت ئۆز-ئۆزىگە ئىگە بولمىغان مىللەتتۇر.“.

گېرمان پەيلاسوپى ئارتۇر شوپىنخاۋەر مۇنداق دېگەن: ”ئەگەر بىرى كۈنلەپ-كۈنلەپ كىتاب ئوقۇسا، ھەمدە ئوتتۇرىدىكى ئارام ۋاقتىنى تەپەككۈرسىز ئۆتكۈزسە، ئۇنداقتا ئۇ بارا-بارا ئۆزىنىڭ مۇستەقىل تەپەككۈر قىلىش ئىقتىدارىنى يوقىتىپ قويدۇ. بۇ خۇددى توختىماي ئات مىنىدىغان كىشى ئاخىرىغا كېلىپ يول مېخىشىنى ئۇنتۇپ قالغاندەكلا بىر ئىش.“.

قەدىمقى گېرىك پەيلاسوپى سوقرات مۇنداق دەيدۇ: ”تەپەككۈرسىز ھايات ياشاشقا ئەرزىمەيدۇ.“.

ئەبۇ ھەمىد مۇھەممەد ئەل غەززالى: ”تەپەككۈر، ئىبادەتنىڭ يېرىمدۇر“ دەيدۇ.

ئىنسان تەپەككۈر قىلىش كۈچىگە تايىنىپ، ئەقىل-پاراسەت ۋە ئىنسان سۇبېكتىنىڭ ئوبېكتىپ دۇنيا ھادىسىلىرى بىلەن ئۇنىڭ ماھىيەتلىرىنى بىلىش، چۈشىنىش ئىقتىدارىنى ئەركىن جارى قىلدۇرالايدۇ.

ئىنساندىكى ھەممە شەرەپلىك خاسىيەتلەر ئىچىدە ئەڭ ئاساسلىقى پەنلا بىلىش ئىقتىدارى يەنى تەپەككۈر قىلىش ئىقتىدارى ئاساسىدا ئېرىشكەن ھەقىقىي بىلىم ئارقىلىق كامالەتكە يېتىدۇ. ئىنسان تۇغما ھالدا بىلىش ئىقتىدارىغا ئىگە ئىكەنلىكى بىلەن ھاياۋاندىن پەرق قىلىشىمۇ، ئەمما پەقەت بىلىم جەھەتتىكى ۋە تەپەككۈر قىلىش ئىقتىدارىدىكى يۇقىرى-تۆۋەنلىكى، شەكىل ۋە ئۇسۇللىرى، مۇددىئا ۋە ئاقىۋەتلىرى بىلەن ئىنسانلاردىكى تەپەككۈر بىر-بىرىدىن پەرقلىنىدۇ. شۇڭا قۇرئان كەرىمنىڭ ئەنكەبۇت سۈرىسى 43-ئايەتتە مۇنداق

دېيىلگەن: ”بىز ئىنسانلارغا بايان قىلغان بۇ تەمسىللەرنى پەقەت ئالىملارلا چۈشىنەلەيدۇ.“

بۇ توغرىسىدا يۈسۈپ خاس ھاجىپ ”قۇتادغۇ بىلىك“ ناملىق ئەسىرىدىكى بېيىتلىرىدا مۇنداق دەپ كۆرسەتكەن:

”كىشى بىلەن كىشىنىڭ زور پەرقى بار،

بۇ پەرق بىلىمدىلا كۆرۈلىدۇ دەيمەن“

”ئۇشۇ سۆزۈمنى بىلىملىكلەر ئۈچۈن سۆزلىدىم،

بىلىمىزنىڭ تىلىنى ئۆزۈمۈ بىلمەيمەن“

مۇتەپەككۈر ئابدۇشۈكۈر مۇھەممەتتىمىن بۇ توغرىسىدا مۇنداق رۇبائى سۆزلەيدۇ:

”تەپەككۈر تۈپەيلىدىن سىرنى ياپالماس ئالەم،

پەرقلەنگەن تەپەككۈر سەۋەبلىك ھايۋان، ئادەم.

ئەمما شۇ تەپەككۈرنىڭ سۈپەت، قىممىتى ھەر خىل،

قانداقمۇ بىر خىل بولسۇن جەددال، سۇلايمان، ھاتەم.“

جالالدىن رۇمىنىڭ ئۆزىگە خاس تەپەككۈر ئۇسۇلى بار بولۇپ، ئۆز ئەسەرلىرىدە ئۆزىنىڭ تەسەۋۋۇپ پەلسەپىسىنى ناھايىتى يۇقىرى بەدىئىي تىل ماھارىتى ۋە شائىرانە نەبئىي ئىقتىدارى ئارقىلىق تەپەككۈرنىڭ تىل-نۇتۇقىنى شەرت قىلىپ، لوگىكىلىق ئىلمى قاندىلەرگە رىئايە قىلىش ئاساسىدا ”ئاشىق“نى ئىزاھلايدۇ. ئىنسان پەقەت ئاشىق يولى ئارقىلىقلا ”كامىل ئىنسان“ بولۇشى مۇددىئاسىغا يېتىدۇ دەپ قارايدۇ. مانا مۇشۇ تەپەككۈر ئۇسۇلى ئاساستا ”ۋەھدەتى ۋۇجۇد“ تەلىماتىغا ئاساسلىنىپ ئالەمنى، تەبىئەتنى، ئىنسانىيەتنى، بىردىنبىر بارلىق بولغان ”ۋۇجۇدى مۇتلەق“ يەنى ئاللاھنىڭ سۈپەتلىرىنىڭ ھەر خىل شەكىللەردىكى تەجەللىسى (جىلۋىلىنىشى)

دىن ئىبارەت دەپ قارايدۇ. شۇڭا تەبىئەتتىن ئىبارەت بۇ گۈزەللىكنىڭ ئۆزى بىر ئەينەك ھەمدە ھەر بىر ئىنسان يەنە باشقا بىرسىگە ئەينەك. ھەر ئەينەكتە ئۆزىمىزنىڭ ئوخشىمىغان يەرلىرىنى كۆرۈپ، تۈزىتىپ تاكامۇللىشىپ كامالەتكە يېتىپ بارىمىز دەپ قارايدۇ.

جالالدىن رۇمى مۇنداق دەيدۇ: ”بىزنىڭ تەبەسسۇم ۋە تەپەككۈر ئۆرنەكلىرىمىز ئەلۋەتتە ئۆزىمىزگە خاس ئالاھىدىلىكى ۋە گۈزەللىكى بار. تەبەسسۇم قىلغاندا تەپەككۈر قىلىمىز، تەپەككۈر قىلغاندا بەزى ھەقىقەتلەرنى يەنە بىر قېتىم ئەسلىپ يېڭىدىن بىر بەختكە تولىمىز.“

جالالدىن رۇمى ئىلىم ئۆزلەشتۈرۈش جەريانىدا ئۆز زامانىدىكى دىنىي ئالىملار، پەيلاسوپلار ۋە شائىرلاردىن ئىمكان قەدەر تەمىن ۋە ئۆزىنى تۇتقان ھالدا ھەرساھەدىكى پايدىلىق بىلىملەرنى ئۆگەنگەن. ئۇ ئۆز مېتودى بويىچە ھەقىقەتنى سۆيگەن ۋە ئۇنىڭغا زېھن قويغان. پەقەت تەپەككۈر ئارقىلىقلا ئۆز غايىسى بويىچە ئىلگىرلىگەن.

يەن ۋە مەدەنىيەتكە، مۇزىك ۋە سەنئەتكە، ئەركىن تەپەككۈرغا ۋە دىنىي باراۋەرلىككە قارشى تۇرىدىغان تۈرلۈك ئەقىدىلەرگە، مۇتەئەسسپ كۈچلەرگە كەسكىن قارشى تۇرغان. خەلقنى بىخۇدلاشتۇرىدىغان، خەلقنى پاسسىپ، نادان ۋە ئۈمىدسىزلىككە دەۋەت قىلىدىغان فېئودال قىلمىشلارنى پاش قىلغان.

مۇقەددەس كىتابىمىز قۇرئان كەرىمدە تەپەككۈر قىلىش ۋە تەپەككۈر قىلغاندىمۇ ساغلام، ئۆتكۈر، مۇستەقىل تەپەككۈر قىياپىتىگە ئىگە بولۇش توغرىسىدا نۇرغۇن ئايەتلەر بار. مەسىلەن:

ئەتىراپ سۈرەسىنىڭ 54- ئايىتىدە: ”شۈبھىسىزكى، پەرۋەردىگارىڭلار ئاللاھ ئاسمانلارنى ۋە زېمىننى ئالتە كۈندە ياراتتى، ئاندىن (ئۆزىنىڭ ئۇلۇغلىقىغا لايىق رەۋىشتە) ئەرش

ئۈستىدە قارار ئالدى، ئاللاھ كېچە بىلەن كۈندۈزنى ياپىدۇ، كېچە بىلەن كۈندۈز بىر - بىرىنى قوغلىشىدۇ. ئاللاھ قۇياش، ئاي ۋە يۇلتۇزلارنى ئاللاھنىڭ ئەمرىگە بويسۇندۇرۇلغۇچى قىلىپ ياراتتى، يارىتىشى ۋە ئەمىر قىلىش راستىنلا ئاللاھنىڭ ئىلكىدۇر. ئالەملەرنىڭ پەرۋەردىگارى ئاللاھنىڭ دەرىجىسى كاتتىدۇر“

ھىجر سۈرىسى 16 - ئايەت: ”بىز ئاسماندا ئوربىتلارنى ياراتتۇق ۋە كۈزەتكۈچىلەر ئۈچۈن ئاسماننى زىننەتلىدۇق“

نەھل سۈرىسى 11 - ئايەت: ”ئاللاھ سىلەرگە شۇ يامغۇر بىلەن زىرائەتلەرنى ئۆستۈرۈپ بېرىدۇ، زەيتۇن، خورما، ئۈزۈم ۋە تۈرلۈك مېۋىلەرنى ئۆستۈرۈپ بېرىدۇ، چوڭقۇر پىكىر قىلىدىغان قەۋم ئۈچۈن بۇنىڭدا ھەقىقەتەن (ئاللاھنىڭ قۇدرىتىنى كۆرسىتىدىغان) دەلىللەر بار“

ئەنكەبۇت سۈرىسى 44 - ئايەت: ”ئاللاھ ئاسمانلارنى ۋە زېمىننى ھېكمەت بىلەن ياراتتى. ھەقىقەتەن ئۇنىڭدا مۆمىنلەر ئۈچۈن (ئاللاھنىڭ بىرلىكىنى كۆرسىتىدىغان) دەلىل بار“

لوقمان سۈرىسى 27 - ئايەت: ”ئەگەر يەر يۈزىدىكى دەرخلەرنىڭ ھەممىسى قەلەم بولغان، دېڭىز سىياھ بولغان، ئۇنىڭغا يەنە يەتتە دېڭىز قوشۇلۇپ سىياھ بولغان تەقدىردىمۇ ئاللاھنىڭ سۆزلىرىنى يېزىپ تۈگەتكىلى بولمايدۇ. ئاللاھ ھەقىقەتەن غالىبتۇر، ھېكمەت بىلەن ئىش قىلغۇچىدۇر“

شۇرا سۈرىسى 33 - 32 - ئايەت: ”دېڭىزدا قاتنىغۇچى تاغدەك كېمىلەر ئاللاھنىڭ قۇدرىتىنىڭ دەلىللىرىدۇر.“

ئەگەر ئاللاھ خالىسا، شامالنى توختىتىۋېتىدۇ - دە، كېمىلەر دېڭىزنىڭ ئۈستىدە توختاپ قالىدۇ، بۇنىڭدا سەۋر قىلغۇچى، شۈكۈر قىلغۇچى ھەر مۆمىن ئۈچۈن نۇرغۇن ئىبرەتلەر بار“

جاسىيە سۈرىسى 13 - ئايەت: ” ئاللاھ ئاسمانلاردىكى ۋە زېمىندىكى نەرسىلەرنىڭ ھەممىسىنى ئۆز مەرھەمىتىدىن سىلەرنىڭ

مەنپەئەتلىنىشىڭلار ئۈچۈن بويسۇندۇرۇپ بەردى، بۇنىڭدا تەپەككۈر قىلىدىغان قەۋم ئۈچۈن ھەقىقەتەن نۇرغۇن دەلىللەر بار،

غەيرى مۇسۇلمان دۆلەتلەرنى سىياسى، ئىقتىسادى ۋە ھەربىي جەھەتتىن كۈچلۈك قىلغان ئىلىم ۋە تېخنىكىدۇر. دىنىمىزدا ئىلىم ۋە تېخنىكىنى ھارام قىلغان بىرمۇ ئايەت ۋە ھەدىس يوقتۇر. ئۇنىڭ ئەكسىچە نۇرغۇن ئايەت ۋە ھەدىسلەردە ئىلىم ۋە تېخنىكا، تەپەككۈر، ئەقىل - ئىدراك توغرىسىدا ئەمىرلەر بېرىلگەن. شۇنداق تۇرۇقلۇق بىز ئۇلاردىن نەچچە يۈز يىل ئارقىدا تۇرماقتىمىز. بۈگۈنكى دۇنيادا كىم كۈچلۈك بولسا بۇ تەپەككۈرنىڭ قىممىتىدىندۇر. بىرەر مىللەتنىڭ ۋە ياكى بىرەر دۆلەتنىڭ ئالدىنقى ئورۇندا تۇرۇشى ئۇ مىللەت ۋە دۆلەتنىڭ توغرا تەپەككۈر ئۇسۇلىغا ئىگە بولغانلىقىدىندۇر. بىز مۇسۇلمانلار ھازىرغىچە ئۆزىمىزدىكى يېڭىلىق تەرەپتارلىرىنى ئىنكار قىلىپ، تەپەككۈر ناھايەندىلىرىنى ئاسىي نامدا ھالاك قىلىش ئارقىلىق تەلۋىلىك بىلەن نېمە قىلارمىزنى بىلمەي گاڭگىراپ، تۆت كوچا دوقمۇشىدا قاياققا مېڭىشىمىزنى بىلمەي قېلىۋاتىمىز. بۇنىڭغا سەۋەب بولغان بۇزۇلغان روھ، قۇللۇققا مايىل ئىرادە، ئىلىمنىڭ ھەقىقىي قىممىتىدىن مەھرۇم قېلىش، ماددىي دۇنيانى مەنئۇي دۇنيادىن ئۈستۈن كۆرۈش، مەنادىن بەكرەك شەكىل ۋە سۈرەتكە ئەھمىيەت بېرىش، يىغىپ ئېيتقاندا يەنىلا شۇ قاششاڭ تەپەككۈردىن باشقا يەنە نېمە بولاتتى؟

جالالدىن رۇمى «مەسنەۋى» ناملىق ئەسىرىدە پاڭ بىرسىنىڭ كېسەل خوشنىسىنى يوقلىشىدىن ئىبارەت ھېكايىنى ئاڭلىتىدۇ:

بىر پاڭ خوشنىسىنىڭ ئېغىر ئاغرىپ قالغانلىقىدىن خەۋەردار بوپتۇ.

پاڭ كېسەل خوشنىسىنى يوقلاپ قويۇشنى ئۆزىنىڭ ئىنسانىي بۇرچى، ئادىمىيلىك ۋە ئىنسان پەزىلىتىنىڭ ناھايەندىسى دەپ ئويلاپتۇ. ئەمما ئەقلىدىن مۇنداق ئويلار كېچىپتۇ:

مەن قۇلقى ئاڭلىماس پاك تۇرسام ئۇنىڭ سۆزلىرىنى قانداقمۇ ئاڭلىيالايمەن؟ ئۇنىڭ ئۈستىگە خوشنام ئېغىر ئاغرىق تۇرسا، ئاغرىق كىشىنىڭ ئاۋازى ئاستا چىقىدۇ. بوپتۇ نېمە ئامال، يوقلاپ قويماي. ئۇ گەپ قىلغاندا لەۋلىرىنىڭ مىدىرلاشلىرىغا قاراپ نېمە دەۋاتقانلىقىنى تەخمىن قىلارمەن ۋە يەتتە ئۆلچەپ، بىر كېسىپ ئىش قىلسام خاتالاشمايمەن. مەن ئۇنىڭغا «ئەھۋالڭ قانداقراق؟ خوشنام» دېسەم، ئۇ ماڭا «خۇداغا يۈزىڭ شۇكۈر، ياخشى تۇردۇم» دەيدۇ ھەقىچان. ئاندىن كېيىن نېمىلەرنى يەپ - ئىچىۋاتقانلىقىنى سورىسام، ئۇ ماڭا چوقۇم «پۇرچاق شورپىسى ۋە ياكى شەربەت» ئىچكەنلىكىنى دەيدۇ. مەن ئۇنىڭغا «ئاش بولسۇن!» دەيمەن ۋە قايسى تىۋىپقا داۋالتىۋاتقانلىقىنى سورىسام، ئەلۋەتتە ئۇ ئوقۇمۇشلۇق، تەربىيە كۆرگەن كىشى بولغاندىكىن تەننەرمەيلا «پالان - پوكون» دەيدۇ. مەنمۇ ئۇنىڭغا «ئۇ تىۋىپنىڭ قولى شىپالىق، ئايىغى ئۇلۇغ، داۋالىيالىمايدىغان كېسىلى يوق. مەنمۇ ئۇ تىۋىپقا كۆرۈنگەن. بەكمۇ ئىسىل ئادەم. قەدىمى تەگكەن يەردىن كېسەل قاچىدۇ، مەقسەت - مۇرادى ئەمەلگە ئاشىدۇ» دەيمەن.

پاك شۇنداق خىياللارنى، پىلانلارنى، سورايدىغان سۇئال ۋە جاۋاپلارنى تەييارلىق قىلىپ بولغاندىن كېيىن كېسەل خوشنىسىنى يوقلاش ئۈچۈن ئۆيىگە كىرىپتۇ.

سالامدىن كېيىن پاك تەييارلىق قىلىۋالغان بويىچە:

«ئەھۋالڭ قانداقراق خوشنام» دەپ سورايتۇ.

ئاغرىق خوشنىسى «ئۆلۈپ كېتىدىغان ئوخشايەن» دەپ جاۋاپ بېرىپتۇ.

پاك ئىچىدە «ھەرھالدا ياخشى دەۋاتىدۇ ھەقىچان» دەپ ئويلاپتۇ. دە، دەرھاللا «بەك ئوبدان بوپتۇ، ئەلھەمدۇلىللاھ» دەپتۇ. ئاندىن ئۇلاپلا «نېمە يەپ ئىچىۋاتىسەن؟» دەپ سورايتۇ.

ناھايىتى تىرىككەن خوشنىسى «زەھەر» دەپتۇ.

پاڭ بۇ جاۋاپنى ئاڭلاپ، ئۇ چوقۇم «پۇرچاق شورپىسى ياكى ئاقاش» دەۋاتىدۇ دەپ ئويلاپتۇ ۋە مۇنداق دەپتۇ: «ئاش بولسۇن، شىپا بولسۇن.»

ئاخىرىدا «قايسى تېۋىپ داۋالاۋاتىدۇ؟» دەپ سورايتۇ.

جىلە بولۇپ، جان-پىنى چىققان خوشنىسى «ئەزرائىلغا» دەپتۇ.

پاڭ ھەرھالدا بىر تېۋىپنىڭ ئىسمىنى دېدى دەپ ئويلاپ، خوشنىسىغا ئازراق بولسىمۇ تەسەللى بېرىپ قويۇشنى ئويلاپ، ياخشى كۆڭلى بىلەن «ئايغى يارىشىدۇ ئۇنىڭ. پات ئارىدا سەللە-مازا ساقىيىپ كېتىسەن. خوش بول، كۆڭلۈڭنى راھەت تۇت» دەپتۇ ۋە ۋەزىپىسىنى ئادا قىلغانلىقىدىن راھەتلىنىپ، خوشلىشىپ ئۆيدىن چىقىپتۇ.

جالالدىن رۇمى بۇ ھېكايە ئارقىلىق توغرا تەبىئەت كۆز قىلىشنىڭ نەقەدەر مۇھىملىقىنى بىزگە ئىزاھلاپ، ئوقۇرمەنلەرنى شەكىلگە قاراپ قىياس قىلماستىن، خىيالىي نەرسىلەرنى ھەقىقىي دەپ ھېساپلىماستىن، ئەمەلىيەتنى رېئاللىق دەپ قارىماستىن، دورامچىلىق ۋە شەكىلۋازلىق قىلماستىن، «ئەينەكنى پاكىز سۈرتۈپ، ئۇنىڭدا پاك بارلىقنى كۆرۈشكە» چاقىرىدۇ. دېمەك توغرا تەبىئەت كۆز قىلىشنىڭ ئىگە بولمىغان ئادەم ئەنە شۇ «پاڭ»غا ئوخشايدۇ.

3. دەۋرنىڭ جالالدىن رۇمنىڭ تەپەككۈرىغا بولغان تەسىرى

ئىنسان قىسقا بىر مۇددەت مۇساپىر بولغان بۇ دۇنيادا،
روھىنى باغلىغان ئالتۇن زەنجىر جەننەتتەك كۆرۈنگەن
جەھەننەمدۇر. - (مەۋلانا)

جالالدىن رۇمى مەۋلانا ھەزرەتلىرى بىر مۇتەپەككۈر،
شائىر ۋە ئارىفى ھەمدە كەڭ مەنادىن ئېيتقاندا بىر كۆڭۈل
ئادىمى بولۇش سۈپىتى بىلەن ئىنسانىيەتنىڭ تەپەككۈرىغا
يېپىڭى بىر دەۋر ئاچقان. شۇنىڭدەك ئىسلام مۇتەپەككۈرلارنىڭ
پىكىر ۋە سېستىمىلىرىنى، ئىتىقاد ئەقىدىلىرىنى روھ، ئەقىل ۋە
سۆيگۈدىن ئىبارەت ئۈچ بۆلۈك ئىچىگە ئەكىرىپ ئىنسانلارغا
ئەخلاق، دىن ئىلىم ۋە ئەقىل يوللىرىنى ئايدىن ئايدىن يېڭى
ئۇپۇقلار ئاچقان. بۇ ئىسلام تەسىسەۋۋۇپىنى ئالەمشۇمۇل
ئالاھىدىلىككە ئىگە قىلغان جالالدىن رۇمنىڭ ئۆمرىنىڭ
باش ئاخىرقى دەۋرى خارەزم شاھ دۆۋلىتى (1128 - 1230)
ۋە سەلجۇقلار دۆلىتىنىڭ (1075 - 1273) زاۋاللىققا يۈزلەنگەن
دەۋرلىرىگە توغرا كېلىدۇ.

جالالدىن رۇمى ئالتە ياش (بەزى ماتىرىياللاردا ئون
ئىككى ياش دەپ ئالغان) ۋاقىتلىرىدا ئائىلىسى بىلەن تۇغۇلۇپ
ئۆسكەن ئانا ماكانى بەلخىن ئايرىلىپ، ئاخىرى نەگە بېرىپ
توختايدىغانلىقىنى بىلمەيدىغان ئۇزۇن سەپەرگە ئاتلىنىدۇ. ئۇ

دەۋر خارەزم شاھى ئەلەئىددىن مۇھەممەدنىڭ ئالدىراقسانلىقتا، بىبەرۋالىقتا تازا نام سالغان، ئۆزىنى بارچە مۆمىنلەرنىڭ باشپاناھى ۋە نىجاتكارى دەپ ئاتىۋالغىنى بىلەن ئەمەلىيەتتە بەلخ شەھەر ئاھالىسىگە شۇنچىلىك ئېغىر باج - سېلىق سېلىۋاتقان ۋاقىتلىرى ئىدى. جالالدىن رۇمنىڭ دادىسى باھاۋىددىن ۋەلەد بەلختكى پەلسەپىچىلەر ۋە شاھ مۇھەممەد بىلەن بولغان پىكىر ئىختىلاپتىن ھەمدە شىددەتلىك بىر بوراندەك ئالدىغا ئۇچرىغانلا نەرسىلەرنى سۈپۈرۈپ سوراپ يوق قىلىۋىتىدىغان چىڭگىزخاننىڭ ئاتلىق ئەسكەرلىرىنىڭ يېقىنلاپ كېلىۋاتقانلىقىنى ئالدىن كۆرەلگەنلىكى سەۋەبىدىن بۇ سەپەرگە ئاتلىنىشنى قارار قىلغان ئىدى.

بۇ 1213 - يىللىرى ئىدى. ئۇ زامانلاردا بەلخ قەدىمىي يىپەك يولىنىڭ تۈگىنى ئىدى. خىتايدىن دەمەشىق، مەككە مۇكەررەم، مىسىرغا قاتنايدىغان كارۋانلار ۋە ھىندىستاندىن رۇسلارنىڭ ئۆلكىسىگىچە، بۇخارا، سەمەرقەندلەردىن ياۋروپاغاچە بارىدىغان كارۋانلارنىڭ ھەممىسى بۇ يەردىن ئۆتەتتى. ئەمما ئۇ دەۋرلەردە جەڭگە - جىدەل، يوللاردىكى قاراقچىلار ۋە شاھ سارىيىدىكى كۇپرانى مەئىشەتلەر بەلخنىڭ ئىقتىسادىي مەنبەسى بولغان تىجارەت ۋە ھۈنەرۋەنچىلىككە ئېغىر زەربە ئۇرغان ئىدى. شەھەرنى تىلەمچىلەر قاپلىغان، ئاھالىنىڭ كىرىمى تۆۋەنلەپ كەتكەن، شەھەر بايلىرىنىڭ ساخاۋىتى بىلەن كۈن كەچۈرىدىغان خانقادىكى شەيخ دەۋىشلەرنىڭ ئەھۋالى خاراپ بولغان ئىدى.

ئۆز ۋاقتىدا چىڭگىزخاننىڭ تۆت يۈز كىشىلىك سودا كارۋىنى بەلخقە تىجارەت ھەم دوستانە مۇناسىۋەت بىلەن كەلگەندە خارەزم شاھنىڭ بىر ۋالىسى ئۇلارنىڭ ھەممىسىنى بىر كېچىدىلا ئۆلتۈرۈپ، بەش يۈز تۆگىگە ئارتىپ ئەكەلگەن مال - دۇنياسىنى ئىگىلىۋېلىپ پادىشاھقا سوۋغا قىلغان. بۇ پاجىئەلىك ۋەقەدىن كېيىن چىڭگىزخان يەنە بىر قېتىم ئەلچى ئەۋەتىپ بۇ ئىشنى تىنچلىق يولى بىلەن بىر تەرەپ قىلىشنى

ئوتتۇرىغا قويغان بولسىمۇ تەكەببۇرلۇق ھەۋىسىگە چۈشكەن مۇھەممەد شاھ ئۇلارنى جاسۇسلار سۈپىتىدە قولغا ئالغان. شۇنىڭ بىلەن غەزەپكە كەلگەن چىڭگىزخان دۇنيانىڭ ئەڭ قانلىق ئەسكېرى كۈچى بىلەن 1219- يىللىرىنىڭ ئاخىرىدا بەلخىگە باستۇرۇپ كەلدى. موڭغۇللار شەھەرنى ئالغاندىن كېيىن شەھەرنى كەڭ كۆلەملىك بۇلاپ- تالاپ، قارشىلىق كۆرسەتكەنلەرنى قىرىپ تاشلاپ، شەھەرنى تۈپتۈز قىلىۋەتتى. پەقەت ھۈنەرۋەن ۋە ياش ئايال- قىزلارنى قۇل ئورنىدا ئېلىپ قېلىپ، قالغان ئاھالىنى شەھەرنىڭ قەلئە سىرتىدىكى دالاغا چىقىشقا بۇيرۇق قىلىپ، ئۇلارنى قاتار تۇرغۇزۇپ ھەممىسىنى قىلىچ ۋە ئېغىر توقماقلار بىلەن كاللىسىغا ئۇرۇپ ئۆلتۈردى.

1220- يىلى 2- ئاينىڭ 11- كۈنى موڭغۇل ئەسكەرلىرى قەدىمى مەدەنىي شەھەر، ئىلىم- مەرىپەتنىڭ بۆشۈكى بۇخارانى بۇلاڭ- تالاڭ قىلىپ 30 مىڭغا يېقىن ئادەمنى بىر كۈندىلا قىرىپ تاشلىدى. شۇ چاغدا دۇنيانىڭ ئەڭ زالىم ھۆكۈمدارى دەپ نام ئالغان چىڭگىزخان ھايات قالغان بۇخارا ئاھالىسىنى بىر مەيدانغا توپلاپ مەشھۇر بۇخارا نۇتۇقىنى سۆزلىدى:

سىلەرنىڭ ئەزىزلىرىڭلار خوتۇندەك بوپ كېتىپتۇ. ئانا يۇرتۇڭلارنى قوغداش ئۈچۈن جېنىڭلاردىن ۋاز كېچىشتىن قورقتۇڭلار. سىلەردىن يىرگىنىۋاتمەن. سەنلەرنىڭ تىللىرىڭ شېكەر، دىللىرىڭ زەھەر، كۆڭۈللىرىڭ پەس ئىكەن. بىر- بىرىڭلارغا يالغان سۆزلەيسىلەر، ئۆزارا ھىلە ئىشلىتىسىلەر. پادىشاھىڭلار، ۋەزىرلىرىڭلار، بەگلىرىڭلارنىڭ ھەممىسى چۈپرەندە ئىنسانلار ئىكەن. سىلەرمۇ شۇلارغا ئوخشاش چۈپرەندە بولغانلىقىڭلار ئۈچۈن ئۇلارنىڭ قىلغان پەشكەشلىكلىرىگە كۆز يۇمدۇڭلار. ئوغرىلارنىڭ قوللىرىنى سۆيەتتىڭلار، كىمىنىڭ ئەمەل- مەرتىۋىسى، مال- دۇنياسى بولسا شۇنىڭغا ئىگىلىپ تازىم قىلىپ، ئاياقلىرىغا باش قوياتتىڭلار. سىلەردىن ھەقىقەتەن يىرگىنىۋاتمەن. شۇ تاپنىڭ ئۆزىدە ھەممىڭلارنى بوغۇزلاپ، لەشلىرىڭلارنى ئاتنىڭ تۇياقلىرى بىلەن چەينۋەتسەم

چەينىۋىتىمەن. ئەمما بۇنداق قىلمايمەن. چۈنكى مېنىڭ قولۇم ۋە بۇيرۇقۇم بىلەن ئۆلتۈرۈلۈشكە ئەرزىمەيسىلەر. پەقەت شۇنى بىلىڭلاركى، سىلەرنىڭ گۇناھىڭلار بەكمۇ كۆپ ۋە ئاللاھقا قارىغۇدەك يۈزۈڭلارمۇ يوق. مەن ھەممە نەرسىنى بىلىپ ۋە كۆرۈپ تۇرىدىغان تەڭرىنىڭ قىلچىمەن. سىلەرنىڭ بويۇڭلارنى چېپىش ئۈچۈن قىنىمدىن چىقىم، ۋال-ۋۇل پارقراپ تۇرماقتىمەن. ئەگەر كالاڭلارنى سىلكىۋىتىپ، ئەقىل-ھوشۇڭلارنى تاپساڭلار بەلكى بۇ نىجىس تېنىڭلاردىن چېنىڭلارنى جۇدا قىلمايمەن. بولمىسا ئەر-ئايال، ئوغۇل-قىز دېمەي ھەممىڭنى ئۆكۈز ھارۋىلىرى چەيلەۋەتكەن چىكەتكىلەردەك قىلىۋىتىمەن.

شۇنداق دەھشەتلىك قىرغىنچىلىقلار ئارقىلىق ئوتتۇرا ئاسىيانى تەلتۆكۈس ئىستىلا قىلغان موڭغۇللار ئارىدىن يىگىرمە يىل ئۆتكەندە سەلچۇقلار دۆلىتىنىڭ تۇپراقلىرىغا قاراپ يۈرۈش قىلىشقا باشلىدى.

سەلچۇقلار دۆلىتى سەلچۇقلار ئىمپىراتورلىقىنىڭ ئەڭ ئاخىرقى خانىدانلىقى ئىدى. تۈركلەر خۇددى موڭغۇللارغا ئوخشاشلا قەدىمدىن تارتىپ ئىتتىقادىغا ئاساسەن ئۆزلىرىنى كۆك تەڭرى تەرىپىدىن جاھاننى ئىدارە قىلىش ئۈچۈن تاللانغان مىللەت دەپ قارايتتى. شۇڭا بارلىق تۈركلەرنىڭ بىرلىشىشى ئالدىنقى شەرت قىلغان ۋە بارلىق تۈرك خەلقى بەگ، خان ۋە قاغاننىڭ ئەتراپىغا ئۇيۇشىشى لازىم ئىدى. تۈركلەرنىڭ جاھانغا ھاكىم بولۇش چۈشەنچىسىنى تۈرك ھۆكۈمدارلىرى ئۆزىنىڭ ئەڭ ئالىي غايىسىغا ئايلاندۇرغان ئىدى. قەدىمكى تۈركلەر ئۇلۇغ تەڭرىنىڭ ئۆزلىرىگە جاھاننىڭ ھاكىمىيىتىنى ئېھسان قىلغانلىقىغا ئىشىنىتتى. بىلگە قاغان «تەڭرى ئىرادە قىلغانلىقى ئۈچۈن تەختكە ئولتۇردۇم. تۆت ئەتراپتىكى مىللەتلەرنى ئۆزۈمگە بويسۇندۇردۇم» دېگەن. ئورخۇن ئابىدىلىرىدە «قۇياشنىڭ چىققان يېرىدىن باشلاپ پاتقان جايغىچە بولغان زېمىنى تۈركلەر ئىدارە قىلىش كېرەك» دەپ يېزىلغانلىقى مەلۇم. بۇ سۆزلەردىن تۈركلەرنىڭ جاھاننىڭ ھاكىمىيىتىنى ئۆزلىرىگە ئىلاھىي

بىر ئەھسان دەپ ئىشەنگەنلىكىنى كۆرەلەيمىز .

پۈتۈن جاھانغا ھۆكۈمدار بولۇش چۈشەنچىسى سەلچۇقلار دەۋرىگە كەلگەندە «جىھاد» چۈشەنچىسىگە ئايلانغان. تۈركلەر ئاناتولىيە تۇپراقلىرىغا كۆچۈپ كەلگەندىن كېيىن خىرىستىيانلارنىڭ «ئەھلى سەلەپ» ئۇرۇشى ۋە موڭغۇللارنىڭ تاجاۋۇزچىلىقىغا قارشى جىھاد پەرز قىلىنغان. ئەمما سەلچۇقلار دۆلىتى ئىچىدىكى ھەر خىل دىنغا ئىتىقات قىلىدىغان ھەر مىللەت خەلقىنىڭ دىنىي ئەركىنلىكىگە ھۆرمەت قىلغان. شۇنىڭ ئۈچۈن شۇ زامانلاردا سەلچۇقلار دۆلىتىنىڭ پايتەختى كونيا ناھايىتى تىنچ شەھەر بولۇپ، ئىلىم-مەرىپەتنىڭ بۆشۈكى بولغان. موڭغۇللارنىڭ زۇلمىدىن قاچقان شەرقلق بىلىم ئادەملىرى، سەنئەتچىلەر يىغىلغان جاي بولغان. ئاناتولىيەنىڭ ھەرقايسى يەرلىرىدىن بۇ يەرگە ئىلىم ئۆگىنىش ئۈچۈن كەلگەن ياشلار بىلەن تولغان. كونيا ئىسلامنىڭ غەرىپكە يۈزلىنىشىدە ناھايىتىمۇ مۇھىم مەركەزگە ئايلانغان. بۇ شەھەردە ھەرخىل مەدەنىيەتتىكى ئىنسانلار ياشىغان، تۈركلەر، ئەرمەنلەر، يەھۇدىلار، گرىك، پارىس قاتارلىقلار. شۇڭا ئەتراپتىكى ھەرقايسى مەملىكەتلەردىن كەلگەن زىيارەتچىلەرمۇ كۆپەيگەن.

ئەينى چاغدا چىڭگىزخان قوشۇنلىرى ئىستىلا قىلغان رايونلاردىن قاچقان خەلق توپ-توپى بىلەن چەكسىز ئادەم دېڭىزىنى ھاسىل قىلىپ كونياغا كېلىشكەن باشلىغان. جۈملىدىن جالالىدىن رۇمنىك ئائىلىسىمۇ 1228-يىلى باھاردا سۇلتان ئالائىددىن كەيكۇباتنىڭ تەكلىپ قىلىشى بىلەن كونياغا كەلگەن. كونيا مەۋلانا ئائىلىسىنىڭ مۇساپىرچىلىق ھاياتىدىكى ئەڭ ئاخىرقى بىكەت ئىدى. بۇ ئون ئىككى يىل داۋاملاشقان سەپەردە ھەيۋەتلىك كارۋانلارنى كۆرگەن كىشىلەرنىڭ «نەدىن كېلىپ نەگە كېتىۋاتىسىلەر؟» دېگەن سۇئاللىرىغا باھائەددىن ۋەلەد «ئاللاھدىن كەلدۇق، ئاللاھقا كېتىۋاتىمىز، ئاللاھدىن باشقا ھېچ بىر كۈچ ۋە توسالغۇ بىزنى توسالمايدۇ» دەپ جاۋاب بەرگەن ئىكەن. كونيا خەلقى بۇ كارۋاننى شۇنداق

ھەيۋەتلىك قارشى ئالغان. ھەتتا سەلچۇقلار دۆلىتىنىڭ سۇلتانى ئالائىددىن كەيكۇباتمۇ قارشى ئېلىشقا چىققان ۋە ئوردىغا تەكلىپ قىلغان. ئەمما باھائىددىن ۋەلەد «ئەي ئەركلىك سۇلتانى! ياخشى كۆڭۈللىرى بىزگە يەتتى. پەقەت ئىماملار مەدىرىسىگە، شەيخلەر خانىقاغا، ئەمىرلەر ئوردىغا، سودىگەرلەر سارايلارغا، بويتاقلار بۇلۇڭ - پۇچاقلىرىغا، غېرىپلار دەڭلەرگە ئۇيغۇندۇر. رۇخسەت قىلىشىڭىز بىز ئۆز لايىقىمىز بولغان مەدىرىسىگە ئورۇنلىشايلى» دېگەن. شۇنىڭ بىلەن كارۋان كونيادىكى ئەڭ چوڭ مەدىرىسىلەردىن بىرى بولغان «ئالتۇن ئاپا» ناملىق مەدىرىسىگە يەرلەشكەن ۋە ھېچقانداق سوۋغا قوبۇل قىلماي «بىزنىڭ دۇنيا مېلىغا ھاجىتىمىز يوق» دەپ، ئەدەپ بىلەن سوۋغىلارنى رەت قىلغان.

مەۋلانە ئائىلىسىنىڭ بۇ شەھەرگە كېلىشىدىن پۈتۈن شەھەر ئاھالىسى خوش بولغان. باھائىددىن ۋەلەد كونيادىكى چوڭ مەدىرىسىلەردە دەرس بەرگەن. ئۇنىڭ دەرسخانىلىرى ئىنسانلار بىلەن لىق تولۇپ، نامى ئەتراپقا يېيىلىپ ھۆرمىتى ئاشقان. ئەمما ئارىدىن ئانچە ئۇزۇن ئۆتمەي 1231 - يىلى بۇ بۈيۈك ئىسلام ئالىمى ۋاپات بولغان. ئاندىن جالالىدىن رۇمى مەرھۇم دادىسىنىڭ ئەڭ يېقىنى شەيخ بۇرخانەتنى ئۇستاز قىلغان. ئۇ زاتتىن توققۇز يىل ئىلىم ئۆگەنگەن. كېيىن مەۋلانا بەزى تالىپلار بىلەن بىرگە بىلىمىنى تېخىمۇ چوڭقۇرلاشتۇرۇش مەقسىتىدە ئايالى ۋە ئىككى ئوغلىدىن بىر مەزگىل ئايرىلىپ، باغدات ۋە شاملارغا بېرىپ ئىلىم ئالغان. بۇ جەرياندا ئۇ نۇرغۇن ئالىملار، پەلسەپەچىلەر بىلەن ئۇچراشقان. ئەرەپ، پارىس ۋە گرىك تىللىرىنى پىششىق ئىگەللىگەن.

ئەمما ئاناتولىيە ۋە بارلىق ئىسلام ئالىمىدە ئۇرۇش ئوتى ھېچ ئۆچمەي ئەكسىچە بارغانسېرى كۈچىيىشكە باشلاپ، پۈتۈن ئوتتۇرا شەرقنى ئۇرۇشنىڭ دەھشەتلىك زۇلىمى قاپلايدۇ.

1243 - يىلى موڭغۇللار ئاناتولىيەنىڭ ئەر زۇرۇم، قىر شەھەر،

قەيسىرى، سىۋاس قاتارلىق مۇھىم شەھەرلىرىنى ئىگەللەپ، نۇرغۇن ئىنساننىڭ جېنىغا زامىن بولۇپ، شەھەرلەرنى بۇلاڭ - تالاڭ قىلدۇ. ئاخىرى كېلىپ كونيانى مۇھاسىرىگە ئالدى. سەلچۇقلار سۇلتانى شەھەرنى تاشلاپ قاچىدى. بولغۇلۇق خەلققە بولدى. ئارامچىلىق خۇددى ئەنقا قۇشنىڭ تۇخۇمدەك يوق بولدى. تىنچلىق خۇددى سۇمۇرۇغ قۇشىدەك كۇھىقپىنىڭ ئىچىدىن ۋەتەن تۇتتى. خەلقنىڭ ھالى ئىنتايىن پەرىشان ئىدى. شۇ چاغدا مەۋلانا ھەزرەتلىرىنىڭ مەنئۇي كۈچى ئالدىدا موڭغۇل قوماندانى باجۇ نويان كونيانى ئىشغال قىلىشتىن ۋاز كەچتى. پەقەت باش ۋەزىر بىلەن موڭغۇللار ئارىسىدا كېلىشىم تۈزۈپ، كونييا خەلقى موڭغۇللارغا ناھايىتى يۇقىرى تۆلەم تۆلىدى. ئۇنىڭدىن باشقا شۇ چاغدا موڭغۇللار بۇلاڭ - تالاڭ قىلىپ ئالغان بايلىق ھەددى - ھېساپسىز ئىدى. پەقەت ئولجا ئالغان ئالتۇنلارنىڭ ئۆزىنىلا 300 تۈگىگە ئارتىپ ماڭىدۇ.

1258 - يىللىرى چىڭگىزخاننىڭ ئوغلى ھۇلاگۇخان 120 مىڭ كىشىلىك ئەسكىرى كۈچ بىلەن باغداققا يېقىنلاپ كېلىدۇ. ئۇ دىجلە دەريا ياقىسىدا باغداققا ھۇجۇم قىلىشتىن بۇرۇن ئابباسىيە خەلىپىلىكىنىڭ ئەسكىرى كۈچىنى سىناش ئۈچۈن تىڭنىڭلاپ ياتىدۇ. ئەمما خەلىپىدىن ھېچ بىر قارشىلىق كەلمىگەندىن كېيىن دەريادىن ئۆتۈپ باغداققا ھۇجۇم قىلىدۇ. موڭغۇل لەشكەرلىرى باغداقنى ئالغاندىن كېيىن ھۇلاگۇ خەلىپىنىڭ ئوردىسىدىكى خەزىنىلەرنىڭ كۆپلىكىنى كۆرۈپ ھەيران قالغان ۋە خەلىپىنى ئالدىغا چاقىرىپ «ئەگەر سەن مۇشۇ ئالتۇن - كۈمۈشلىرىڭنى ساقلاپ ئولتۇرغاننىڭ ئورنىغا ئۇنى خەلققە خەجلەپ، ئەسكىرى كۈچۈڭ ئۈچۈن ئاجراتقان بولساڭ، قورال ياساپ ھەر بىر پۇقرانىڭ قولىغا تۇتقۇزۇپ ۋەتەننىڭنى ساقلىغان بولساڭ بىز ھەرگىزمۇ دەريانىڭ ئۇ قاتىدىن بۇياقىغا ئۆتەلمىگەن بولاتتۇق. ئەمدى شۇ جېنىڭدىن ئەزىز كۆرۈپ ساقلىغان ئالتۇن - كۈمۈشلەر سېنى قۇتۇلدۇرۇپ باقسۇن!» دېگەن ۋە ئۈچ كۈن ئاچ قويۇپ خەزىنىدىكى

ئالتۇنلارنى ئېرىتىپ ئاغزىغا قۇيغان ۋە پۈتۈن ئائىلىسى بىلەن قەتلى قىلىپ دەرياغا تاشلىۋەتكەن. ئەڭ يامىنى نەچچە ئەسىرلەردىن بېرى ئىسلام ئالىمىنىڭ ئەقىل - پاراسەت جەۋھەرلىرى مۇجەسسەملەنگەن كۈتۈپخانىلار كۆيدۈرۈلۈپ، كۆيدۈرۈلۈشتىن ئامان قالغان ئاجايىپ ئىسىل نادىر جىلد - جىلد مۇقەددەس كىتابلار دىجىلە دەرياسىدا ھالاک بولغان. نەتىجىدە بەش يۈز يىگىرمە ئىككى يىل ھۆكۈمرانلىق قىلغان ئابباسىيە خەلىپىلىكىنىڭ سەلتىنى ئاخىرلاشقان.

يۇقىرىدا بايان ئەيلىگەن دەۋرنىڭ سىياسىي، ئىجتىمائىي ۋە زىيىتى ۋە ئەتراپىدىكى پەيلاسوپ، ئالىم، شەيخ، ئۆلىما ۋە زالىم ھۆكۈمدارلار جۈملىدىن بىر تەرەپتىن موڭغۇل زۇلمىغا ئۇچرىغان، يەنە بىر تەرەپتىن ئەھلىسەلىپ ئۇرۇشلىرىدىن ۋەيران بولغان خەلقنىڭ ئاھۇزارلىرى جالالىدىن رۇمنىڭ تەپەككۈرىغا ئالاھىدە تەسىر قىلغان. ئەنە شۇ تارىخنىڭ رىئال قىسمەتلىرى جالالىدىن رۇمنى بىر دەۋرىش، بىر مۇتەپەككۈر، بىر شەيخ، بىر شائىر، بىر ئارىف، بىر ئاشىق قىلىپ يېتىشتۈرۈپ چىققان.

ئادەملەر ھەممە دەۋردە ئوخشاشلا غايىپ پەردىسىدىن ھالقىپ ئىستىقبالىنى كۆرۈشنى، ھازىرغا قاراپ كەلگۈسىنى كۆرۈشنى ئارزۇ قىلىشىدۇ. ئەمما مۇنداق بىر قابىلىيەت ھەممە ئادەمدە بولمايدۇ. دۇنيانى قانچىلىك كۆپ چۈشەنگەن ئادەمنىڭ زېھنى شۇنچىلىك ئايدىڭ بولىدۇ. جالالىدىن رۇمى شۇ دەۋرلەرنى تولۇق ماھىيىتى بىلەن چۈشىنىپ يەتكەنلىكى ئۈچۈن بارلىق ئىنسانلارغا مۇھەببەت بىلەن يېقىنلاشتى. ئۇنىڭدىكى سۆيگۈ پۈتۈن مەۋجۇدىيەتنى ھەرىكەتلەندۈرگۈچ كۈچ ئىدى. ئۇ مۇنداق دەپ قارايتتى، بارلىق ئۆسۈملۈكلەر، جانىۋارلارمۇ سۆيۈشنى بىلىدۇ. لېكىن ئۇلار يالغۇز تېنى، تاشقى پوستى بىلەنلا

سۆيەلەيدۇ. ئەمما ئىنسانلار تېنى، ئەقلى، ئىدراكى ھەم

خىيال خاتىرىسى بىلەن سۆيۈشكە قادىر. شۇنداق بولغانلىقى ئۈچۈن ئىنسانلار ھەمدە بارلىق تەبىئەت ئۇلۇغدۇر دەپ قارايدۇ. شۇڭا ئۇ بارلىق مەۋجۇدىيەتكە نەپەس بىلەن ئەمەس بەلكى مۇھەببەت ۋە ئىشقى بىلەن قارايتتى. شۇڭا ئۇنىڭ بارلىق ئەسەرلىرىدە، نەسەتلىرىدە ۋە سۆھبەتلىرىدە ئۇلۇغ ئاللاھقا بولغان ئىشقىنى ئەكس ئەتتۈرۈش بىلەن بىرگە يەنە شەھەر ئاھالىسىنىڭ تۆۋەن تەبىقىلىرىنىڭ فئوداللىق تۈزۈمىگە بولغان نارازىلىقى ۋە مەناغا ئەمەس شەكىلگە ئەھمىيەت بېرىدىغان تاشتەك قېتىپ قالغان دىنىي ئەقىدىلەرگە قارشى كۆز قاراشلىرىنى دادىللىق بىلەن ئوتتۇرىغا قويغان. شۇ مۇناسىۋەت بىلەن شائىر ھايات چاغلىرىدا ھەر خىل تەقىپ ۋە ھۇجۇملارغا ئۇچرىغان، جاھىل نادان مۇتەئەسسەپ كۈچلەر ئۇنىڭ ئەسەرلىرىنى دىن ۋە شەرىئەتكە زىت دەپ ئىلان قىلغان ئىدى. ئەمما ئۇنىڭ خەلق ئىچىدىكى ئىناۋىتى ھەر ۋاقىت ئۇنى جىسمانىي ۋە روھىي جازالاردىن ساقلاپ قالغان. ئۇنىڭ ئۈچۈن ھەزرىتى مەۋلانانىڭ ئەسەرلىرى بۈگۈنگىچە خەلقنىڭ سۆيۈپ ئوقۇشىغا مۇيەسسەر بولۇپ كەلمەكتە.

4. جالالدىن رۇمنىڭ تەپەككۈرىغا تەسىر قىلغان شەخسلەر

مۇسۇلمان مۇسۇلماننى قىلدى قاتىل،
ناھەق تۇتۇپ ھەق ئىشلارنى قىلدى باتىل.
مۇرىت پىرگە قىلمايدىلار يۈز ئۇ خاتىر،
ئەجەپ شۇملۇق زامانلار بولدى دوستلار.
(ئەخمەت يەسەۋى)

جالالدىن رۇمى ئەسەرلىرىدە ئوقۇغان ۋە پايدىلانغان كىتابلىرى ھەمدە تەپەككۈرىغا تەسىر قىلغان شەخسلەر توغرىسىدا بىشارەتلەر بار. جالالدىن رۇمى كىچىك چىغدىن تارتىپلا كىتاب ئوقۇشقا ئىنتايىن ھېرىسمەن بولۇپ، ئۆسمۈرلۈك دەۋرلىرىدىن باشلاپلا دادىسى باھائەددىن ۋەلەددىنىڭ كۈتۈپخانىسىدىن چىقماي كىتاب ئوقۇيتتى. دادىسىنىڭ تەربىيەسى جالالدىن رۇمنىڭ تەپەككۈر دۇنياسىنىڭ كېڭىيىشى، چوڭقۇرلىشىشىدا ناھايىتىمۇ بۈيۈك رول ئوينىغان. باھائەددىن ۋەلەد ناھايىتىمۇ بىلىملىك ئادەم بولۇپ ئۆز ۋاقتىدا «سۇلتانۇل ئۆلىما» دەپ نام ئالغان بۈيۈك ئالىملاردىن ئىدى. باھائەددىن ۋەلەد خوجا ئەخمەت يەسەۋىنىڭ ئەڭ ئاخىرقى شاگىرتلىرىدىن شەيخ نەجمەددىن كۇبراننىڭ مۇرىتلىرىدىن ئىدى. شۇڭا بىز جالالدىن رۇمنىڭ تەپەككۈرى مەشھۇر ئۇيغۇر ئالىمى، تەسەۋۋۇپ پەلسەپىسىنىڭ ئۇل سالغۇچىلىرىدىن بولغان شائىر خوجا ئەخمەت يەسەۋىنىڭ

تەسىرىگە ئۇچرىغان ۋە ئۇنىڭ ئەسەرلىرىدىن پايدىلانغان دەپ قارايمىز. ئۇندىن باشقا يەنە جالالدىن رۇمى ئائىلىسى بىلەن بەلخىن ئايرىلىپ ئۇزۇن سەپەرگە ئاتلانغان چاغدا دەسلەپكى بىكەتلىرىدىن بىرى بولغان ئىراننىڭ مەشھۇر شەھەرلىرىدىن بىرى بولغان نىشاپۇردا شائىر فەرىددىن ئەتتار بىلەن كۆرىشىدۇ ۋە ئۇنىڭدىن «ئەسرارنامە» (سىرنامە) ناملىق كىتابنى ھەدىيە ئالىدۇ ۋە بۇ كىتابنى قولدىن چۈشۈرمەي ئوقۇيدۇ. بۇلاردىن شائىر فەرىددىن ئەتتارنىڭ تەسىرىگە ئۇچرىغان دەپ قارايمىز. يەنە شۇنىڭدەك جالالدىن رۇمى شامغا ئىلىم ئېلىش ئۈچۈن بارغاندا ئىبنى ئەرەبى بىلەن ئۇچرىشىدۇ ۋە ئۇنىڭدىن نۇرغۇن تەلىم ئالىدۇ ھەمدە ئۇنىڭ «ۋەھدەتى مەۋجۇد» يەنى «بارلىقنىڭ بىرلىك» تەلىماتىنىڭ كۈچلۈك تەسىرىگە ئۇچرايدۇ.

جالالدىن رۇمى ئون ئىككى يىللىق سەرگەردانلىق ھاياتىدىن كېيىن سەلجۇقلار خانىدانلىقىنىڭ پايتەختى كونياغا كېلىپ يەرلىشىدۇ. كونيادا سەمسىددىن تەبىرىزى بىلەن ئۇچرىشىدۇ. بۇ ئۇچرىشىشتىن كېيىن جالالدىن رۇمنىڭ ھاياتىدا ئالەمشۇمۇل ئۆزگىرىشلەر بولىدۇ. شۇڭا سەمسىددىن تەبىرىزى جالالدىن رۇمنىڭ ھاياتىدا ۋە ئۇنىڭ تەپەككۈرىدىكى ئۆزگىرىشلەردە ئوينىغان رولى ئىنتايىن زور دەپ قارايمىز.

دېمەككى جالالدىن رۇمى ياشىغان زامان ۋە ماكاندا قابىلىيەتلىك ئالىملار ناھايىتى كۆپ ئىدى ھەمدە ئەتراپىدىكى كىشىلەرنىڭ بىلىم قۇرۇلمىسى ناھايىتىمۇ يۈكسەك ئىدى. قوشنا ئەللەردىكى خەلقنىڭ سىياسىي، دىنىي ۋە ئىجتىمائىي تۇرمۇشىدا ئاساسەن ئوخشاشلىق بار ئىدى. ھەممىسىنىڭ تەقدىر قىسمىتىدە ئانچە چوڭ پەرق يوق بولۇپ، ھەممىسى دېگۈدەك ئىسلام مەدەنىيىتىنىڭ تەسىرى ئاستىدا ياشايتتى. ھەممىسى دېگۈدەك موڭغۇللارنىڭ دەھشىتىنىڭ ئاستىدا قالغان بىر زامان ئىدى. بۇ ئەقىدە بەلۋاغلىرىدىكى ئوخشاشلىق ۋە تارىخىي قىسمەتلەردىكى ئورتاقلىق جالالدىن رۇمنىڭ ئەسەرلىرىدىكى ئاساسىي ئامىل

ھېساپلىنىدىغان ئىدىيە، غايە، بەدىئىي تەپەككۈر ۋە پەلسەپە جەھەتتە ئۆز ئارا مايىللىقنىڭ گەۋدىلىنىشى ۋە شەكىل، ئۇسلۇپ ھەتتا بايان قىلغان ھېكايىلەرنىڭ مەزمۇنى جەھەتتىمۇ ئورتاقلىق ھاسىل قىلغان ئىدى.

بىز تۆۋەندە جالالدىن رۇمنىڭ تەپەككۈرى ۋە ھاياتىدا ئاساسلىق ئورۇن ئالغان تۆۋەندىكى تۆت مەشھۇر شەخس توغرىسىدا قىسقىچە چۈشەنچە بېرىپ ئۆتىمىز.

1. خوجا ئەخمەت يەسەۋى

ئەخمەت يەسەۋىنىڭ تولۇق ئىسمى ئەخمەت بىن ئىبراھىم بىن ئىلياس يەسەۋى. يەسەۋى تەخەللۇسى بىلەن تەسەۋۋۇپ ئىدىيىسىنىڭ ئۈلگىلىرىدىن بىرى بولغان «ھەزرىتى تۈركىستان» نامى بىلەن دۇنياغا تونۇلغان. خوجا ئەخمەت يەسەۋى ئۇيغۇر مىللىتىنىڭ مەنئۇي تۈرۈكى بولۇشقا مۇناسىپ شەخس بولۇپ، بىز ئۇيغۇرلار ئىپتىخارلىق تۇيغۇمىز بىلەن ئەسلەيدىغان ئۇلۇغ ئالىمدۇر.

زامانىدا ئەخمەت يەسەۋىنىڭ ئەڭ داڭلىق شاگىرتلىرىدىن بىرى بولغان مەنسۇر ئاتا دېگەن كىشىنىڭ نەسلىدىن كەلگەن يازغۇچى ھازىنى دېگەن كىشىنىڭ يېزىپ، ئوسمانلى پادىشاھى مۇرات خانغا (1595 - 1574) تەقدىم قىلغان «جەۋاھىرۇل ئەبىرار مىن ئەمۋاجىل بەھار» ناملىق ئەسەردە ئەخمەت يەسەۋىنىڭ ئۇيغۇر ئىلىدىكى ئاقسۇ شەھىرىنىڭ شەرقى شىمالىدىكى 176 كىلومېتىر يىراقلىقتىكى سايرام دېگەن يەردە دۇنياغا كەلگەنلىكىنى، بۇ يەرلەرنىڭ تەڭرىتاغ باغرىدىكى جىلغىلارغا تۇتىشىدىغانلىقىنى، بۇ جىلغىلاردىن شاھيار دەرياسىنىڭ ئاقىدىغانلىقى، بۇ دەريا شەرققە قاراپ ئېقىپ لوپنۇر كۆلىگە قۇيۇلىدىغانلىقى، يەنە بىر تارمىقى بولسا تارىم دەرياسىنىڭ ئاساسلىق غولى ئىكەنلىكى يېزىلغان ئىكەن. يەنى ئەخمەت

يەسەۋى 1093-يىللىرى ئۇيغۇر ئىلىنىڭ ئاقسۇغا قاراشلىق باي ناھىيەسى ئەتراپىدىكى سايرام دېگەن يەردە تۇغۇلغانلىقى ئېنىق بولۇپ، كېيىن ئىلىم ئېلىشى ئۈچۈن بۇخارا تەرەپكە كېتىپ، ھازىرقى قازاقىستانغا تەۋە بولغان تۈركىستاندا 1166-يىللىرى ۋاپات بولغان بولۇپ، بۇ يەردە ھەيۋەتلىك ھەقىرىسى بار.

ئەخمەت يەسەۋى ياشىغان دەۋرلەر قاراخانىلار ھۆكۈم سۈرگەن زامانلار بولغاچقا، پۈتۈن ئوتتۇرا ئاسىيانى تۈركىستان دەپلا ئاتايتتى. شۇڭا ئەخمەد يەسەۋى شېئىرلىرىدا «تۇغۇلغان يېرىم ئول مۇبارەك تۈركىستان» دېگەن مىسرالارنى يازغان ئىدى. قازاق خەلقى تارىختىن بېرى «يەسى» دەپ ئاتا پېلىۋاتقان يەرنى ھازىر «تۈركىستان» دەپ ئاتا پ، ئەخمەت يەسەۋىنىڭ تۇغۇلغان يېرىنىڭمۇ قازاقىستان ئىكەنلىكىنى مۇقىملاشتۇرۇش ئۈچۈن ئۇل سالدى.

ئۆزبەك خەلقى ئەخمەت يەسەۋىنىڭ بۇخارادا ئىلىم ئالغانلىقى ۋە ئۇ يەردە مەدىرىسلەردە ئىلىم تەھسىل قىلىپ، كېيىن نۇرغۇن ئالىملارنى تەربىيەلەپ چىققىنىغا ۋە چىمكەنت ئەتراپىدىكى رايونلاردا ئەسلىدىنلا ئۆزبەك خەلقىنىڭ ياشاپ كەلگەن زېمىنلار ئىكەنلىكىگە ئاساسلىنىپ، ئەخمەت يەسەۋىنى ئۆزبەك مىللىتىدىن دەپ قارايدۇ. شۇڭا ئەخمەت يەسەۋىنىڭ ئۆزبەك دوپپىسى كەيگەن رەسىملىرىنى تارقىتىپ، ئەخمەت يەسەۋىنىڭ روھىنى ئۆزبەك خەلقى ئىچىدە ياشىتىۋاتىدۇ.

ئوتتۇرا ئاسىيادىكى قېرىنداش مىللەتلەر ئەخمەت يەسەۋىنى ئۆزىنىڭ مەنبۇيى تۇۋرۇكى قىلىپ، ئۇنىڭ يولىدا مېڭىپ، ئۇنىڭ نامىدا ئۇنىۋېرسىتېتلارنى قۇرۇپ، ھەيۋەتلىك ھەيكەللىرىنى تۇرغۇزۇپ، مەقبەرىسىنى قايتا كاتتا رېمونتلاشقۇزۇپ، ئەسەرلىرىنى بېسىپ تارقىتىپ، مەكتەپلەردە ئەخمەت يەسەۋىنىڭ ئەسەرلىرىنى دەرسلىككە كىرگۈزۈپ، بۇ ئارقىلىق سوۋىت ئىتتىپاقى زامانىدىن قالغان قاغجىراپ

كەتكەن روھىيەت دۇنياسىنى قايتىدىن كۆكەرتىۋاتىدۇ. ئەخمەت يەسەۋنىڭ ئىدىيەسىگە بولغان باغلىقلىقى ئارقىلىق مىللىي ۋە دىنىي كىملىكىنى يۈكسەلدۈرۈشكە قاراپ يول ئېلىۋاتىدۇ. بۇ ھەممىزنى سۆيۈندۈرىدىغان، بىز ئۇيغۇرلارنى پەخىرلەندۈرۈپ، ئىپتىخار تۇيغۇمىزنى ئاشۇرىدىغان بىر ھەقىقەت.

ئەخمەت يەسەۋنىڭ ئەڭ مەشھۇر ئەسىرى «دىۋانى ھېكمەت» تە قىلىنغان تىل ۋە ئىپادىلىگەن مەزمۇنلار ئۇنىڭ پۈتۈنلەي ئۇيغۇر ئىكەنلىكىنى ئىسپاتلاپ بېرىدۇ. مەن «دىۋانى ھېكمەت» تىن نەقىل كەلتۈرۈپ ئېلىنغان شېئىرلارنى ئوقۇپ %80 چۈشەندىم. بۇ كىتابتا قوللانغان تىلنى تۈركلەر چۈشەنەلمىگەنلىكى ئۈچۈن مەخسۇس تۈرك تىلىدا ئىزاھات بەرگەن ئىكەن.

يەسەۋنىڭ بۇ كىتابىنىڭ ۋە ئىدىيەلىرىنىڭ تۈرك دۇنياسىدا تەسىرىنىڭ كۈچلۈك بولۇشىنىڭ يەنە بىر سەۋەبى ئۆز ۋاقتىدىكى ئالىملار ئەسەرلىرىنى شۇ زاماننىڭ مودا تىللىرىدىن بولغان ئەرەپ ۋە پارس تىللىرىدا يازغان بولسا، ئەخمەت يەسەۋى تۈرك تىلىدا (ئۇيغۇرچە) يازغان. بۇنىڭ بىلەن ئىسلام دىنىنىڭ ھەقىقىي ماھىيىتىنى تۈرك تىلى ئارقىلىق ئىپادىلىگەن ۋە دەرگاھلىرىدا مىڭلارچە شاگىرتلارنى يېتىشتۈرۈپ چىققان. بۇنىڭ نەتىجىسىدە ئىسلام دىنىنىڭ ئوتتۇرا ئاسىيانىڭ يېزا-قىشلاقلىرىغا تارقىلىشىدا، ئەمەلىيلىشىشىگە زور تۆھپە قوشقان. ئۇنىڭ ئۈچۈنمۇ «دىۋانە ھېكمەت» ناملىق كىتاب تۈرك ئوغۇز بويلىرىدا مۇقەددەس كىتاب بولۇپ قالغان.

ئەخمەت يەسەۋنىڭ دادىسى شۇ زاماندىكى داڭلىق ئالىملاردىن بىرى بولغان شەيخ ئىبراھىمدۇر. ئانىسى ئايىشە خانىمدۇر. ئەخمەت يەسەۋى يەتتە ياشقا كەلگەندە دادىسى ئىبراھىم ئالەمدىن ئۆتۈدۇ. ئۇنىڭ ئالدىدا ئانىسى ئايىشە خانىم ئالەمدىن ئۆتكەن بولۇپ بۇنىڭ بىلەن كىچىك ئەخمەت ئۆزىدىن بىرقانچە ياش چوڭ بولغان ھەدىسى گۆھەر شاھناز

بىلەن يېتىم قالدۇ.

گۆھەر شاھناز يەتتە ياشلىق ئەخمەتكە ھەم ئانا ھەم دادا بولدى. گۆھەر شاھناز ئىنسى ئەھمەتنى ئېلىپ، ھازىرقى قازاقىستاننىڭ چىمكەنت يېنىدىكى يەسى دېگەن يەرگە بېرىپ، ئۇ يەردىكى داڭلىق ئالىم ئارسلان ئاتا دېگەن كىشىگە ئەھمەت يەسەۋىنى ئىلىم تەھسىل قىلىش ئۈچۈن بېرىدۇ.

بۇ توغرىلۇق ئەخمەت يەسەۋى «دەۋانى ھېكمەت» ناملىق مەشھۇر ئەسىرىنىڭ 16- شېئىرنىڭ 6- كۆپلىتىنىڭ 1- مىراسىدا مۇنداق ئىپادىلەيدۇ:

«غارىبلىغدا ئارسلان بابام ئىزلەپ تاپتى» دەپ يېزىش ئارقىلىق ئۆزىنىڭ يەسى دېگەن يەرگە مۇساپىر ئىكەنلىكىنى ئىپادىلىگەن ۋە ئارسلان بابانىڭ ئۇنىڭ بىلەن كۆرۈشكەنلىكىنى قەيت قىلغان. شۇنىڭدەك يەتتە ياشلىق ئەخمەت ئۆزىنىڭ يۇرتىغا بولغان سېغىنىش ۋە مۇھەببىتىنى 16- شېئىرنىڭ 5- كۆپلىتىدا مۇنداق ئىزھار قىلىدۇ:

غارىبلىغدا يۈز يىل تۇرسا ئەرۈر مېھمان،

تاخت ئۇ باخت ئۇ بوستانلارى ئەرۈر زىندان.

غارىبلىغدا قۇل بولدى ماھمۇت سۇلتان،

ئەي يارەنلەر غۇربەت ئىچرە كۆيدۈم مەنا.

ئەخمەت يەسەۋى ئارسلان بابا ۋاپات بولغىچە ئۇنىڭدىن ئىلىم ئۆگىنىدۇ. ئارسلان بابادىن ئەھلى بەيت سۆيگىسى ۋە بۇ توغرىسىدىكى تەسەۋۋۇپ پەلسەپىسىنىڭ بىلىملىرىنى ئۆگەنگەن. ئۇ 24 ياشقا كىرگەندە ئارسلان بابا ئالەمدىن ئۆتىدۇ.

ئەخمەت يەسەۋى ئۇلۇغ ئۇيغۇر پەيلاسوپى، مۇتەپەككۈر

ئالىم ئەبۇ ناسىر فارابى (950-870) نىڭ كۆز ئالدىدا باغداتتا مۇتەئەسسىپ موللار تەرىپىدىن دارغا ئېسىلغان، تەسەۋۋۇپ پەلسەپىسىنىڭ ئاساسچىلىرىدىن بىرى بولغان مەنسۇر ھەللاجنىڭ ناھەق ئۆلۈمى توغرىسىدىمۇ ئەسىرىدە ئۇچۇر بېرىپ ئۆتكەن.

(99- شېئىر 5-4-3- مىسرالار)

مەنسۇر بىر كۈن يىغلىدى ئەرەنلەر رەھىم ئەيلەدى
چىلتەن شەربەت ئىچۈردى مەنسۇرغا مېھرىنى سالىپ

مەنسۇر ئايتۇر «ئەنەل ھەق» ئەرەنلەر ئىشى بەرھاق
موللار ئايتۇر نەھاق كۆڭلىگە يامان ئالىپ

ئايتماگىل «ئەنەل ھاق» دەپ كافر بولدى مەنسۇر دەپ
كۇران ئىچرە بۇلدۇر دەپ ئۆلتۈردىلەر تاش ئاتىپ.

ئەخمەت يەسەۋى 27 ياشقا كىرگەندە ئوتتۇرا ئاسىيانىڭ سىياسىي، ئىقتىسادىي ۋە مەدەنىيەت مەركىزى بولغان بۇخاراغا ئىلىم ئۆگىنىش ئۈچۈن سەپەر قىلدۇ. قاراخانىلار زامانىدا بۇخارا ھەقىقەتەن ئىلىم-پەننىڭ بۆشۈكى ئىدى.

بۇخارادا ئىلىم ئۆگىنىپ 34 ياشقا قەدەر ئۆزىنى ھەر جەھەتتىن يېتىشتۈردى. 34 ياشتىن كېيىن رەسمىي ئالىم بولۇپ شېئىر يازدى ۋە ھېكمەتلىك سۆزلەرنى سۆزلەشكە باشلايدۇ. بۇنىڭ بىلەن ئەخمەت يەسەۋىنىڭ شېئىرلىرى پۈتۈن تۈرك دۇنياسىغا تارقىلىشقا باشلايدۇ. ئۇ زامانلاردا ئوتتۇرا ئاسىيادىكى تۈرك مىللەتلىرى يېڭى مۇسۇلمان بولغاچقا ۋە

ياكى مۇسۇلمان بولۇش ئالدىدا تۇرغان بىر قەۋم بولغاچقا، ئەخمەت يەسەۋىنىڭ شېئىرلىرى ئارقىلىق ئىسلامنى چۈشەندۈرۈش تېخىمۇ ئاسانلىشىدۇ. تۈرك تىلىدا يېزىلغان ئەسەرلىرى ئارقىلىق ئۇلارغا مۇھەممەد پەيغەمبىرىمىزگە بولغان سۆيگۈسىنى ۋە ئۇنىڭغا چىن دىلى بىلەن باغلىق ئىكەنلىكىنى ۋە ئىسلام دىنىنىڭ ئۇلۇغلىقىنى ئەڭ چوڭقۇر مەناسى بىلەن شەرھىلەپ ئۆتدۇ.

«دىۋانى ھېكمەت» ناملىق ئەسىرىدە ئىسلامنى «تۆت ئىشىك» نەزەرىيىسى بىلەن شەرھىلەيدۇ، يەنى شەرئەت، تەرىقەت، مەرىپەت ۋە ھەقىقەت. ھەربىر ئىشكنى 10 پىرىنسىپ بويىچە ئىزاھلاپ ئۆتدۇ.

ئەخمەت يەسەۋىنىڭ «تۆت ئىشىك» نەزەرىيىسىگە ئوخشاپدىغان ئۇقۇملار ئەسلىدە ئوتتۇرا ئاسىيادىكى تۈركلەر ئارىسىغا يېيىلغان شامان دىنىدىمۇ بار بولۇپ، ئىسلام دىنىغا كىرىش پۈتۈنلەي ئۆز مەدەنىيىتىدىن ۋاز كېچىش ئەھمەتلىكىنى بايان قىلىش ئارقىلىق، تۈركلەرنىڭ ئىسلامغا كىرىشىنى تىزىلەتكەن. بۇ سەۋەپتىن ئۇيغۇر ۋە باشقا تۈرك مىللەتلىرى ئىسلام دىنىغا ئىتتىقاد قىلىشىمۇ بەزى شامان دىنىغا ئائىت ئادەتلەرنىڭ بۈگۈنگىچە داۋاملىشىپ كېلىشىنىڭ سەۋەپلىرىدىن بىرى يەسەۋىنىڭ ئىپادىسىدۇر. بۇ ئادەتلەرنىڭ بەزىلىرى يەسەۋىنىڭ ئىزىنى بويلاپ تۈركىيە ۋە بالقانلارغىچە يېتىپ كەلگەن.

ئۇ «دىۋانى ھېكمەت» ناملىق ئەسىرىنىڭ 19- شېئىرىنىڭ 9- مىسراسىدا «تۆت ئىشىك» نەزەرىيىسىنى مۇنداق ئىپادىلەيدۇ:

شەرئەتنىڭ بوستاندا جەۋلان قىلدىم

تەرىقەتنىڭ گۈلزارىدا سەيران قىلدىم

ھەقىقەتتىن قانات تۇتۇپ تايىران قىلدىم

مەرىپەتنىڭ ئىشىكىنى ئاچتىم دوستلار

ئەخمەت يەسەۋى ئىسلام دىنىنى تارقىتىشتا ئەر بىلەن ئايال ئوتتۇرىسىدا تەڭ باراۋەرلىكنى تەرغىپ قىلغان. ئۇ ھاياتىدا مىڭلارچە ئوقۇغۇچىلارنى يېتىشتۈرۈپ، تۈرك دۇنياسىنىڭ ھەممە تەرىپىگە ئەۋەتىپ ئىدىيىسىنى تارقاتقۇزغان. ئۇنىڭ شېئىرى ھېكمەتلىرى ھەرخىل سازلار بىلەن خەلق ئىچىگە قوشاق شەكىلدە كەڭ تارقالغان. بۇ ئارقىلىق ئىسلام دىنىنى قوبۇل قىلمىغان بەزى تۈرك قەۋملىرى يەسەۋىنىڭ ئەۋەتكەن مۇرىتلىرىدىن مەدەنىيىتىدىن پۈتۈنلەي ئايرىلىپ كەتمەيدىغان ھادىسىلەرنى كۆرۈپ، ئىسلامنى ئوڭايلا قوبۇل قىلغان.

يەسەۋىنىڭ مۇرىتلىرى بارغانلا يەرلىرىدە ھاياتنى جانلاندۇرغان. قۇرغاق يەرلەرگە بېرىپ سۇ ئىنشائات ئىشلىرىغا يېتەكچىلىك قىلىپ، دېھقانچىلىق ئىشلىرىنى راۋاجلاندۇرسا، شەھەرلەردە تىجارەتچىلەرگە سودا ئىشلىرىدىن دەرسلەرنى بېرىپ، سودا ئىشلىرىنى راۋاجلاندۇرغان ۋە تاغلىق رايونلاردا قوراللىق ئامانلىقنى ساقلاش خادىملىرىنى تەربىيەلەپ يېتىشتۈرۈپ، ئۇ يەرلەرگە ئورۇنلاشتۇرغان. بۇ ئارقىلىق ئىسلامنىڭ ھەقىقىي يورۇق يۈزىنى خەلق ئىچىدە نامايەن قىلىپ، خەلقنىڭ كۆڭلىنى ئىسلامغا مايىل قىلغان.

ئەخمەت يەسەۋىنىڭ تەربىيەلەپ يېتىشتۈرگەن ئىلىم ئادەملىرىنىڭ تەسىرى ۋە ئۇنىڭ روھىنى ئۆزىگە سىڭدۈرگەن تۈركلەر ئاناتولىيەنى ئىگەللەپ بۈيۈك سەلجۇقلار ئىمپېراتورلىقىنى قۇرغان. بولۇپمۇ موڭغۇل ئىستىلاچىلىرىغا قارشى جەڭلەردە ئەخمەت يەسەۋىنىڭ روھى تۈرك ئالىپلىرىغا مەنۇبىي جەھەتتىن يار-يۆلەك بولغان.

يەسەۋى مەكتەپلىرىدە يېتىشىپ چىققان ئوقۇغۇچىلاردىن سارى سالتۇق ئالتۇن ئوردا خاقانى بەركەيى ۋە باش قوماندانى

نوگايىنى مۇسۇلمان قىلغان. ئۆزبەك خانىنى مۇسۇلمان قىلغان تۈكلۈ بابامۇ يەسەۋىنىڭ شاگىرتلىرىدىن ئىدى. جالالدىن رۇمنىڭ دادىسىنىڭ ئۇستازى شەيخ نەجمەددىن كۇبرامۇ ئەخمەت يەسەۋىنىڭ ئەڭ ئاخىرقى مۇرىتلىرىدىن بىرى ئىدى. ئۆز دەۋرىدىكى تەسەۋۋۇپچىلار، مۇتەپەككۈرلەر، شائىرلار، ئالىملاردىن ھاجى بەكتاش ۋەلى، يۇنۇس ئەمرە، مەۋلانا جالالدىن رۇمى قاتارلىقلارمۇ يەسەۋىنىڭ ئىزباسارلىرىنىڭ ئىزباسارلىرىدىن ئىدى. گەرچە ئەخمەت يەسەۋى ئوتتۇرا ئاسىيادا ياشىغان بولسىمۇ ئۇنىڭ تەسىرى ئاناتولىيەگىچە يېتىپ كەلگەن. ئوسمانلى ئىمپېرىيىسىنىڭ قۇرغۇچىسى ئوسمان غازىنىڭ قېيىن ئاتىسى ئەدەدە بالىمۇ يەسەۋىنىڭ ئاناتولىيىنى مەنئۇبى فەتھ قىلىشى ئۈچۈن ئەۋەتكەن مۇرىتلىرىدىن ئىدى. شۇڭا ئوسمانلى ئىمپېراتورلىقىنىڭ قۇرۇلۇشىدا ئەخمەت يەسەۋىنىڭ ئىزباسارلىرى مۇھىم رول ئوينىغان.

ئەخمەت يەسەۋىنىڭ ئىدىيەلىرى تۈرك دۇنياسىنىڭ مەنئۇبى مەدەنىيىتىگە ئۇرۇلغان تامغا بولۇپ، يۈز يىللاردىن بېرى ئۆچمەي داۋاملىق يۈكسىلىپ، تۈرك - ئىسلام مەدەنىيىتىنى داۋاملاشتۇرماقتا. بولۇپمۇ ئۇنىڭ تەسەۋۋۇپتىكى ئىلغار ئىدىيەلىرىگە ۋارىسلىق قىلغان جالالدىن رۇمدەك ئۇلۇغ تەسەۋۋۇپچىلار ئەخمەت يەسەۋىنىڭ ئىدىيەلىرىنى تېخىمۇ راۋاجلاندۇردى.

ئەخمەت يەسەۋىنىڭ «دىۋانى ھېكمەت» ناملىق ئەسىرىدىن دۇردانىلەر:

ئەھلى دۇنيا خەلقىمىزدە ساخاۋەت يوق

پادىشاھلار ۋەزىرلەردە ئادالەت يوق

دەرۋىشلەرنىڭ دۇئاسىدا ئىجابەت يوق

تۈرلۈك بالا خەلق ئۈستىگە ياغدى دوستلار

ئاخىر زامان ئالىملەرى زالىم بولدى
خۇشامەتنى ئايتقۇچىلار ئالىم بولدى
هاقنى ئايتقان دەرۋىشلەرگە غانم بولدى
ئاجەب شۇملۇق زامانلەر بولدى دوستلار

دۇنيا مېنىڭ دېگەنلەر جاھان مالنى ئالغانلار
كەركەسى قۇشتەك بولۇبان ئول ھارامغا باتمىشلار

موللا مۇفتى بولغانلار يالغان فەتۋا بەرگەنلەر
ئاقنى قارا قىلغانلار ئول تامۇغا كىرمىشلەر

قازى ئىمام بولغانلار ناھەق داۋا قىلغانلار
ئول ھىماردەك ئولۇبان يۈك ئاستىدا قالمىشلار

ھارام يېگەن ھاكىملار رۇشۋەت ئالىپ يېگەنلەر
ئۆز بارماقنى تىشلەبەن قورقۇپ تۇرۇپ قالمىشلار

تاتلىق تاتلىق يېگەنلەر تۈرلۈك تۈرلۈك كىيگەنلەر

ئالتۇن تاخت ئولتۇرغان تۇپراق ئاستىدا قالمىشلار

مۆمىن قۇللار سادىقلار سىدىقى بىرلە تۇرغانلار
دۇنيالىقنى سەرپ ئېتىپ ئۇچماق ھۈرنى قۇچمىشلار

قۇل ھاجى ئەخمەت بىلمىشسەن ھاققى يولىغا كىرمىشسەن
ھاققى يولىغا كىرگەنلەر ھاققى دىدارىنى كۆرمىشلەر

مەنىڭ ھېكمەتلىرىمنى دەرتسىزگە ئېيتما
باھاسىز گۆھەرىمنى نادانغا ساتما!

2. فەرىدۇددىن ئەتتار

پارسى نەسلىدىن بولغان داغلىق شائىر فەرىدۇددىن ئەتتار 1119-يىللىرى نىشاپۇردا دۇنياغا كەلگەن. شائىر ئەتتار ئۇيغۇر خەلقىنىڭ يۈكسەك ھۆرمىتىنى قازانغان مۇتەپەككۇرلارنىڭ بىرى ھېساپلىنىدۇ. ئۇنىڭ ”مەنتىقۇت تەيىر“، ”مىراجنامە“، ”تەزكىرەتۇل ئەۋلىيا“، ”بەختىيارنامە“ ۋە ”ئەسەرنامە“، ”قۇشلار تىلىدىن“ ناملىق ئەسەرلىرى بار. شائىرنىڭ بەزى ئەسەرلىرى ئۇيغۇر تىلىغا تەرجىمە قىلىنغان بولۇپ شائىرنىڭ ئەسەرلىرى ئۇيغۇر ئەدەبىياتىغا ئالاھىدە تەسىر قىلغان. بولۇپمۇ ناۋايى

ۋە ئىبراھىم ئىبنى يۈسۈپ خوتەننىڭ ئەسەرلىرىدە ۋە ئۇلارنىڭ ئىدىيەسىگە ئالاھىدە تەسىر قىلغان. بىزنىڭ بۇ يەردە زىكر قىلىدىغىنىمىز جالالدىن رۇمنىڭ تەپەككۈرىغا بولغان تەسىرى.

دۇنيادا ھېچقانداق ناشقى تەسىرگە ئۇچرىمىغان، يەككە - يىگانە پەقەت ئۆزىگەلا خاس يېپىق ھالدىكى بىر تەپەككۈر ئۇسۇلىغا ئىگە كىشى مەۋجۇت بولمىسا كېرەك. ئەنە ئاشۇنداق كىشى بولمىغىنىدەك جالالدىن رۇمىمۇ ئۆسمۈرلۈك چاغلىرىدىن باشلاپلا شائىر ئەتتارنىڭ ئىجابى تەسىرىگە ئۇچرىغان. ئەتتارنىڭ ئەسەرلىرى تەسىرىنىڭ تۈرتكىسى ئاستىدا ئىدىيەسى، تەپەككۈر شەكلى قاتارلىق ئامىللارنىڭ تەسىرىدىن مۇستەسنا بولالمىغان. بولۇپمۇ شائىر ئەتتارنىڭ تەسەۋۋۇپ ئىدىيەسىنىڭ تەسىرى جالالدىن رۇمنىڭ ئەسەرلىرىدە ئۆز ئىپادىسىنى تاپقان.

جالالدىن رۇمى ئائىلىسى بىلەن بىرلىكتە بەلختىن ئايرىلىپ نىشاپۇرغا كەلگەندە شائىر فەرىدۇددىن ئەتتار بىلەن دىدارلىشىشقا مۇشەرىپ بولغان. ئەينى چاغدا نىشاپۇردا پارس ئەدەبىياتى ئىنتايىن گۈللەنگەن بولۇپ، ھەرقانداق سورۇندا، مەجلىسلەردە خەلق قوشاقلىرى، ئاشىقلار ھەقىدىكى داستانلار، نەزمىلەر ئېيتىلىپ سورۇن ئەھلىنى ھايانغا سالاتتى. ئەنە ئاشۇ دەۋرلەردە نۇرغۇن شائىر ۋە ئالىملار يېتىشىپ چىققان بولۇپ فەرىدۇددىن ئەتتار ۋە ئۆمەر ھەييىام قاتارلىقلار ئاشۇلارنىڭ تىپىك ۋەكىللىرىدىن ئىدى. ئەنە ئاشۇ ئالىم ۋە شائىرلار خەلقنىڭ مەيلى ماددى ئالەمنى، مەيلى مەنىۋى دۇنياسىنى بىلىشتە ئەقىل - مەنتىقى ۋە ھېسسى - تۇيغۇ يوللىرىنىڭ باراۋەر تەڭ ھوقۇقلۇق ئىكەنلىكىنى ئىتىراپ قىلىشقان.

جالالدىن رۇمى دادىسى سۇلتانۇل ئۆلىما بىلەن شائىر ئەتتارنى ئىزدەپ بارغاندا شائىر بىر غارنى ئۆزىگە پانا جاي قىلغان ئىدى. چۈنكى ئەينى چاغدا نىشاپۇردا "سۇلتانۇل ھەقىقەت يار" دەپ نام ئالغان، "مەنتىقۇت - نەير" ناملىق

مەشھۇر ئەسەرنىڭ مۇئەللىپى شائىر ئەتتار مۇتەئەسسەپ كۈچلەرنىڭ ”يولدىن ئازغان“ دېگەن ئەيىبلەشلىرىگە ئۇچراپ، مال-مۈلكى مۇسادىرە قىلىنىپ، شەھەرنىڭ يىراق چەتلىرىگە قوغلانغان ئىدى. شۇڭا شائىر شەھەر سىرتىدىكى بىر غارنى ماكان تۇتۇپ، بۇ دۇنيانىڭ ئەڭ پاك گۆھەرلىرىنى قەلبىگە پۈكۈپ، ئېسىل ئەسەرلەرنى يېزىپ، ئىنسانلارنىڭ يېتىلىش يولىنى كۆرسىتىپ بەرگەن ۋە لېكىن زىنھار ئەمەلدار، دۆلەتمەنلەرنى مەدھىيەلەپ قەلىمىنى بۇلغىماي ياشىغان بىر سىما ئىدى.

مانا ماشۇ كۆرۈشۈشتە شائىر قەلەمگە ئالغان ”ئەسرارنامە“ ناملىق ئەسىرىنى ئۆسمۈر جالالىدىنغا تەڭلەپ تۇرۇپ: ”سېنىڭ مۇھەببەتكە تولغان قەلبىڭدە دۇنيا قەلبى ئوت ئالغۇسى ۋە ئۇنىڭ ئۇچقۇنلىرى ھەقىقەت تەشنىلەرنىڭ يۈرىكىدە يالقۇنلىنىدۇ“ دېگەن سۆزنى قىلغان. ”ئەقىلغا ئىشارەت، نادانغا جۇۋالدۇرۇز“ دەپ بىكار ئېيتىمىغان ئىكەن. ئىلىمگە ۋە ئىنسانىيەتكە بولغان ئاتەشتەك مېھرى-مۇھەببەت جالالىدىن رۇمىنى ھەقىقەتنىڭ يولىغا باشلىغان. ئۇ شۇندىن كېيىن شائىر ئەتتار سوغا قىلغان كىتابىنى قولدىن چۈشۈرمەيدىغان بولغان. كېيىن ئۆزىنىڭ ”مەسنەۋى“ ناملىق ئەسەرلىرىدە شائىر ئەتتارنى ئەسەلەپ، ئۇنىڭ نامىنى بىرقانچە يەردە زىكرى قىلىپ مۇنداق دەيدۇ:

”ئەتتار روھ بولدى، ئىككى كۆزى چاقنىغان چاقماق،

ئەتتاردىن كېيىن، بىزمۇ بولدۇق چاقنىغان چاقماق“

جالالىدىن رۇمى يەنە ”ئەسرارنامە“ ناملىق كىتابتىكى بەزى ھېكايىلەرنى ئۆز ئەسەرلىرىدە ئۆرنەك قىلىپ ئېلىپ، ئىپادىلەمەكچى بولغان مەركىزى ئىدىيەلەرنى بەدىئىي ئوبرازلار ئارقىلىق گۈزەل بىر بەدىئىي شەكىلدە ئىپادىلەپ بېرىدۇ. مەسىلەن ”مەسنەۋى“ دىكى بىر شائىر ئەتتارنىڭ ھېكايىسىنى

ئەسلىدە “ئەسرارنامە” دىكى بىر ھېكايىدىن ئالغانلىغىنى مەن “ئەسرارنامە” ناملىق ئەسەرنى ئوقۇش جەريانىدا بايقىدىم.

“بىر سودىگەرنىڭ ناھايىتى ماھارەتلىك بىر شاتۇتى بار ئىكەن. بۇ شاتۇتى قەپەزدە ماھىيۇس ئىكەن. بىر كۈنى سودىگەر ھىندىستان تەرەپكە سەپەرگە چىقىش ئۈچۈن تەييارلىق قىپتۇ ۋە يولغا چىقىش ئالدىدا مەرتلىك بىلەن ئائىلىسىدىكىلەرگە “مەن سىلەرگە ھىندىستاندىن نېمە ئالغايچ كېلەي؟ ئۆز ئارزۇلىرىڭلارنى ئېيتىڭلار” دەپتۇ. ھەر كىم ئۆز ئىستەكلىرىنى دەپتۇ. سودىگەرمۇ ھەممىسىگە سوغا ئەكىلىدىغانلىغى توغرىسىدا ۋەدە بېرىپتۇ.

سودىگەر قەپەزدىكى شاتۇتىدىنمۇ: “ئەي چىرايلىق، ئەقىللىق قۇشۇم؛ سەن نېمە ئارزۇ قىلسەن؟ نېمە ئىستىسەڭ، مەن ھىندىستاندىن شۇنى سەن ئۈچۈن ئالغايچ كېلىمەن” دەپ سورايتۇ.

شاتۇتى مۇنداق جاۋاپ بېرىپتۇ: “ھىندىستان دېگەن ئۇ يىراق ئەلدىمۇ بەلكى شاتۇتلار باردۇر. ئەگەر بولسا مېنىڭ بۇ ھالىمدىن ئۇلارنى خەۋەردار ئەيلە” دەپتۇ. ۋە يەنە مۇنداق تەسەرلىك سۆزلەرنى قىپتۇ:

“مېنىڭ قەپەزىمدە سولاقلىق چارىسىز بىر شاتۇتى بار. ئاللاھنىڭ تەقدىرى بىلەن ئۇ قۇش بىزنىڭ ماھىيۇسىمىز. ئۇ ھەرۋاقىت سىلەرنى ئەسلىپ تۇرىدۇ، سىلەرنى سېغىنىدۇ. ئۇ قۇش سىلەرگە ئوتلۇق سالام يوللىدى ۋە سىلەردىن ياردەم سورىدى. بىر ئامالنى، بىر قۇتۇلۇش يولىنى قىلىشنى ئىستىدى دېگەن ۋە يەنە قوشۇمچە قىلىپ مۇنداق دېگەن:

“مەن سېغىنىش، ھەسرەت ئوتى ئىچىدە كۆيۈاتقاندا، سىلەرگە ئەركىن پەرۋاز قىلىش يارىشامدۇ؟ مەن قەپەزگە سولاقلىق تۇرغاندا، سىلەرگە ياپ-يېشىللىققا، گۈل-گىيالارغا پۈركەنگەن باغلاردا ئەركىن ئۇچۇپ يۈرۈش يارىشامدۇ؟ بۇ

مەن ئۈچۈن ئادالەتسىزلىك ئەمەسمۇ؟ دوستلارنىڭ ۋاپاسى مانا مۇشۇنداق بولامدۇ؟ سىلەر گۈل باغچىسىدا ئويىناپ - كۈلۈپ يۈرگەندە، مەندەك ھەر ۋاقىت كۆزىدىن قان ياش تۆكۈلۈۋاتقان بىچارە قۇشنى ئەسلەپ قويۇڭلار! ئەي ھەشەمەتلىك سۆيۈملۈك دوستلار! سەھەر - ئاخشاملىرى ئىچىدىغىنىم كۆڭلۈمنىڭ قاندۇر. مېنىڭ پەرياتلىرىمغا ئىچىڭلار ئاغرىسا، مېنىڭ ئۈچۈن بىر قەدەھ شاراپ ئىچىپ قويۇڭلار. بۇ مېنىڭ زەرداپ كۆڭلۈم ئۈچۈن بىر ھىممىتىڭلار بولسا ئەگەر، ئاشۇ تۇپراققا مەرھەمەت قەدەھلىرىدىن بىر يۇتۇم يەرگە تۆكۈڭلار.

سودىگەر، قەپەس ئىچىدىكى مەھكۇم شاتۇتنىڭ لەختە - لەختە بولغان يۈرىكىدىن چىققان ھەسرەتلىك سۆزلىرىنى ئېلىپ، ھىندىستانغا ساق - سالامەت يېتىپ كەپتۇ ۋە ئۆز ئىشلىرىنى پۈتتۈرۈپ بولۇپ، بىر كۈنى باغلارنى ئارىلاپتۇ. بۇ يەردە بىرقانچە شاتۇتنى كۆرۈپتۇ ۋە ئەكەلگەن سالاملىرىنى، ئامانەت ئالغان سۆزلەرنى ئۇلارغا دەپتۇ. بۇ سۆزلەرنى ئاڭلاۋاتقان شاتۇتلارنىڭ ئىچىدىن بىرسى تىترەپ - تىترەپ ئوڭدىسىغا چۈشۈپلا، شۇ يەردىلا جان ئۈزۈپتۇ. كۆز ئالدىدىلا يۈز بەرگەن بۇ تىراگېدىيەنى كۆرگەن سودىگەر، شاتۇتنىڭ سالامىنى ئەكەلگىنىگە مېڭ پۇشايىمان قىپتۇ ۋە "بۇ شاتۇتنىڭ ئۆلۈمىگە مەن سەۋەبچى بولدۇم" دەپ قاتتىق ئىزتىراپ چىكىپتۇ.

"بۇ قۇشنىڭ بەلكى مېنىڭ قۇشۇم بىلەن تۇققاندارچىلىقى بار بولۇشى مۇمكىن. بەلكى بۇلار ئىككى بەدەن بىر جاندىر. نېمە ئۈچۈن مۇنداق قىلغاندىمەن. نېمە ئۈچۈن ئۇ خەۋەرلەرنى ئەكەلگەندىمەن. بىچارە قۇشنى ئەكەلگەن خەۋەرلىرىم ئارقىلىق ئۆلتۈردۈم." دەپ ئۆز - ئۆزىگە قاقشايتۇ.

شۇنداق قىلىپ سودىگەر ھىندىستاندىكى بارلىق ئىشلىرىنى پۈتتۈرۈپتۇ ۋە ئالغان سوغا سالاملىرى بىلەن بىرلىكتە ئۆز دۆلىتىگە قايتىپ كەپتۇ. سودىگەر ئائىلىسىگە كېلىپلا ھەر

بىرسىنىڭ ئارزۇلىرى بويىچە ھەدىيەلەرنى تارقىتىپتۇ.

ناقتى ھېچ قالمىغان شاتۇتى سودىگەرگە قاراپ: ” مېنىڭ ھەدىيەم نەدە؟ نېمە كۆرگەن بولساڭ شۇنى سۆزلە“ دەپتۇ.

سودىگەر: ”بولدى قىل، تا ھازىرغىچە سۆزلىگىنىمگە، سۆزلەيدىغىنىمغا پۇشايمان مەن. ئاشۇ گەپلەرنى قىلغان تىلىم تۇتۇلسۇن، پۇشايماندىن بارماقلىرىمنى چىشىلىدىم. بىلىمىمىزلىكىمدىن، ئەخلاقىمىزلىقىمدىن ئاشۇنداق بولمىغۇر بىر خەۋەرنى، نېمە ئۈچۈن يەتكۈزۈدۈم، نېمە ئۈچۈن دېدىم دەپ ھازىرغىچە ئۆز-ئۆزۈمگە ئاچچىقلىنىپ تۇرۇپتىمەن“ دەپتۇ.

شاتۇتى: ”خوجايىنىم، نېمە ئۈچۈن پۇشايمان قىلىسەن، بۇ ئاچچىققا، بۇ گۇمانغا سەۋەپ بولغان زادى نېمە؟“

سودىگەر: ”سېنىڭ ھېكايىلىرىڭنى ئېيتتىم. ساڭا ئوخشايدىغان بىر توپ شاتۇتلىرىغا بىر-بىرلەپ ئاڭلاتتىم. ئىچىدىن بىرسى، سېنىڭ دەرتلىرىڭنى ئاڭلاپ قورقۇپ كەتتى - دە، ئۆتى يېرىلىپ، تىترەپ - تىترەپ ئۆلدى. نېمە ئۈچۈن مۇنداق قىلدىم، نېمە ئۈچۈن سۆزلىدىم دەپ كۆپ پۇشايمان قىلدىم. ئەمما، دەيدىغانى دېگەن تۇرسام، پۇشايمان قىلغان بىلەن ئورنىغا كېلەمتى!“

شاتۇتى، ئۇ شاتۇتنىڭ ئىشلىرىنى ئاڭلىغاندىن كېيىن تىترەپ - تىترەپلا ئوڭدىسىغا يېقىلىپ، ھوشىدىن كېتىپتۇ. سودىگەر شاتۇتنىڭ يېقىلغانلىقىنى كۆرۈپ، بېشىدىكى تۇمىقىنى ئېلىپ، پىقىرتىپ يەرگە ئېتىپتۇ. باشلىرى قېيىپ كېتىپتۇ. شاتۇتنىڭ بۇ ھالىنى كۆرۈپ، ياقىسىنى يىرتىپ، پۇشايمان قىپتۇ.

”ئاھ گۈزەل شاتۇتم، ئەجەپمۇ چىرايلىق ئاۋازنىڭ بار ئىدى. ساڭا نېمە بولدى؟ نېمە دەپ بۇ ھالغا چۈشۈپ قالدىڭ؟ ئەي مېنىڭ يېقىملىق سايىرايدىغان قۇشۇم، مېنىڭ سىردىشىم، مۇڭدىشىم!“ دەپ نالە قىپتۇ.

مانا مۇشۇنداق دات - پەرياتلارنى قىلغان سودىگەر قەپەزنىڭ ئاغزىنى ئېچىپ، شاتۇتنى ئېلىپ، قەپەزدىن چىقىرىپتۇ. قەپەزدىن قۇتۇلغان شاتۇتى دەرھال قانات قېقىپ ئۇچۇپ بېرىپ، بىر دەرەخ شېخنىڭ ئۇچىغا قونۇپتۇ. قۇياش تاڭ سەھەردە چىقىپلا قانداق يۈكسەكلەرگە كۆتۈرۈلگەن بولسا، شاتۇتمۇ شۇنداق يۈكسەكلەرگە قاڭقىپتۇ.

سودىگەر شاتۇتنىڭ بۇ ئەھۋالىنى كۆرۈپ ھاڭ - تاڭ بولۇپ قاپتۇ ۋە بېشىنى يۇقۇرى كۆتۈرۈپ:

”ئەي مۇبارەك قۇش، ھالىڭنى ئاڭلات، بىزمۇ نېمە بولغانلىقىنى بىلەيلى“ دەپتۇ.

شاتۇتى مۇنداق جاۋاپ بېرىپتۇ: ”ئۇ قۇشنىڭ قىلغان ئىشلىرى ماڭا ئەقىل بەردى. ئۇ قۇش ماڭا قەپەزدىن، ئاسارەتتىن قانداق قۇتۇلۇشۇمنىڭ يولىنى ماڭا كۆرسەتتى. سېنىڭ ئەسىرىڭ بولۇپ بىر ئۆمۈر ياشىغاندىن ئۆلۈپلا قۇتۇل دېدى“ دەپتۇ.

ۋە يەنە : ”ئەل ۋىدا خوجايىنىم! ئەمدى مەن كېتىدىغان بولىدۇم، سەنمۇ بىر كۈنلەردە ۋەتىنىڭگە كېتەسەن. ئەل ۋىدا! سەن ماڭا مەرھەمەت قىلدىڭ. مېنى قاراڭغۇ زىنداندىن ئازات قىلدىڭ“ دەپ نازاكتەلىك بىر ئىككى ئېغىز گەپ قىلغاندىن كېيىن ”خەيرى خوش، ئامان بولغىن!“ دەپ، قانات قېقىپ، كۆككە پەرۋاز قىپتۇ.

سودىگەر: ”تەڭرى سېنى ئامان قىلسۇن! كەت. سەن ماڭا، بىر يول كۆرسەتكۈچى بولدۇڭ“ دەپتۇ.

سودىگەر ئۆز- ئۆزىگە مۇنداق دەپتۇ:

”بۇ ئىشلار ھەممىمىزگە ئىبەرەت بولسۇن. كويىزا- كېشەندىن قۇتۇلۇش ئۈچۈن ئەقىلى ئىشلىتىش لازىم. مېنىڭ روھىم، ئۇ شاتۇتىنىڭكىدىن تۆۋەن ئەمەس. شۇڭا بۇ جان بولسا روھنى ئۆزىگە قۇۋەت مەنبەسى قىلىش كېرەك.“

1221- يىلى 10- ئايرىل چىڭگىزخان قوشۇنلىرى نىشاپۇرغا باستۇرۇپ كەلگەندە، شەھەردىكى قولدىن ئىش كىلىدىغان تۆت يۈز ھۈنەرۋەندىن باشقىلارنىڭ ھەممىسىنى چېپىپ تاشلىغان ئىدى. شەھەر تۈپتۈز تۈزلىۋېتىلدى. قالغانلارنىمۇ ھايات قالدۇرماستىن ئۈچۈن بۇ ۋەيران بولغان خارابىزلىققا بىر قىسىم موڭغۇل لەشكەرلىرىنى قاراۋۇللۇققا قويغان ئىدى. مانا ماشۇ چاغدا ساقال- بۇرۇتى چىرماچ ئۆسۈپ كەتكەن، مازلىرى چوۋۇلۇپ تۇرغان چاپان كىيگەن، ئورۇقلاپ قاق سۆڭەك بولۇپ نىم جان ھالغا چۈشۈپ قالغان شائىرنىمۇ بىر موڭغۇل ئەسكەر ئەسىرگە ئالغان ئىدى. مۇشۇ چاغدا خەلقتىن بۇ بوۋاينى ئەۋلىيا دەپ ئاتىغان بىرسى ئۇ نۆكەردىن مىڭ دەرھەم پۇلغا شائىر ئەتتارنى سېتىۋالماقچى بولغان. مۇنداق بىر ۋەزىيەتتە شائىر ئۆزىنىڭ جېنىنى قۇتۇلدۇرۇشنىڭ ئورنىغا ئەكسى ھالدا مەن بۇنىڭدىنمۇ كۆپ پۇلغا يارىمەن مېنى ساتما دەپ ساتقۇزمىغان. كېيىن ئۇ نۆكەر شائىرنى بىر دەرھەم پۇلغىمۇ ساتالمىغان. ئەسكەرنىڭ بۇ ھالىنى كۆرگەن باشقا موڭغۇل ئەسكەرلىرى ئۇنى مازاق قىلىپ: ”بۇ قېرى مايمۇنىڭ ئۈچۈن بىر قاپ سامان بېرىمەن“ دەپ كوچىدا توۋلىغان. شائىر ئەمدى بۇ ئالەمدىن ۋىدالىشىشنىڭ پەيتى كەلدى دەپ ئويلاپ ”مېنى تىزرەك سېتىۋەتمىسەڭ بولمايدۇ. مەن ئاشۇ بىر قاپ ساماندىن ئوشۇققا يارىمايمەن“ دەپ نۆكەرنىڭ جېنىغا تەككەن. بۇ سۆزنى ئاتىغان موڭغۇل نۆكەرى تىرىككىندىن قىلچىنى

قىنىدىن سۇغۇرۇپ ئېلىپ شائىرنىڭ ئاجىز بەدىنىنى مۇبارەك بېشىدىن جۇدا قىلغان. ئىنسانىيەت ئۈچۈن ئۆلمەس بىباھا ئەسەرلەرنى يازغان ۋە نۇرغۇن ئىلىم ئادەملىرىنى تەربىيەلەپ يېتىشتۈرگەن ئالىم، شائىر، مۇتەسسەۋۈپ فەرىدۇددىن ئەتتار ئەنە ئاشۇنداق پاجىئەلىك ھالدا بۇ ۋاپاسىز دۇنيادىن خوشلاشقان. شائىر ھايات چاغلىرىدا ئۆز بېشىغا كېلىدىغان بۇ تراگىدىيەلىك قىسمەتلەرنى خۇددى بىلگەندەك مۇنداق نەزمە يازغان ئىكەن.

”غايىبلىق ئالەمدىن ئۆرلىدىم ئۆچتۈم،

بۇ پانىي جاھانغا يېتىشتىم، چۈشتۈم.

پىنھان سىرلىرىمنى بىلمىدى ھېچكىم،

جاھاندىن مېھرىسىز، ئولجىسىز كەتتىم.“

شائىرنىڭ ”ئەسرارنامە“ ناملىق ئەسىرىدىن دۇردانىلەر:

”بىر ئەزىز كىشى بار ئىدى. ئاتمىشى ياشقا كەلگىچە ھېچ گۆش يېمەي بۇ ھاياتنى داۋام قىلىپ كېلىۋاتاتتى. گۆش يېسە يەيتى. ئەمما، نېمىشىقىدۇ بۇ مەجھۇل نەپسىگە ئىشەنمەي كەلگەن ئىدى. بىر كۈنى ئۇزاقلاردىن بىر گۆشنىڭ پۇرىقى كەلدى. بۇ كاۋاپنىڭ پۇرىقىغا چىدالمىغان نەپسى كۆزلىرىگە ياش ئېلىپ مۇنداق دېدى: ”ئاتمىشى ياخشىقا كەلدىڭ. تا بۈگۈنگىچە ماڭا ھېچ گۆشنىڭ تەمىنى تېپىتىپ باققۇزىمىدىڭ. تەڭرىنىڭ ھەققى ئۈچۈن بولسىمۇ ئاشۇ پۇراقلىرى كېلىۋاتقان كاۋاپتىن بىر زىق يىگۈزگەن بولساڭ!“

ئادەمنىڭ ئىچى ئاغرىدى نەپسىگە. ئورنىدىن تۇرۇپ كاۋاپنىڭ پۇرىقى كېلىۋاتقان تەرەپكە قاراپ يول ئالدى. كاۋاپنىڭ پۇرىقى زىندان تەرەپتىن كېلىۋاتاتتى. ئادەم زىنداننىڭ ئالدىغا كېلىپ، ئىشىكىنى قاقتى. دەرۋازىۋەن زىندان ئىشىكىنى

ئاجىتى. قارىغۇدەك بولسا گۇندىپايىلار مەھكۇمنىڭ پاجىقىنى داغلاۋاتاتتى. داغلانغان پاجاقتىن كاۋاپنىڭ پۇرقى چىقۇراتاتتى. بۇ ئەھۋالنى كۆرگەن ئادەم ھوشىدىن كېتىپ ئوڭدىسىغا يېقىلدى. قۇشلاردەك يېقىلغان يېرىدە تىپىرلىدى. ئادەم ئاجىتى ئاغزىنى، يۇمدى كۆزىنى: “ئەي پەسكەش نەپىس! كاۋاپ دېگەن ئىدىڭ، ئالە ئەنە كاۋاپ! ئۇزاقلاردىن كاۋاپنىڭ پۇرقىنى پۇرىغان ئىدىڭ، كاۋاپنى كۆرۈپ، ھەيرانلىق ئىچىدە قالىدۇڭ. ئەزىزلەرنىڭ كاۋاپلىرى ئەنە ئاشۇنداق بولىدۇ. سەن ئۆزەڭچە شۇنداق ئاسان چاغلاپ قالغان ئىدىڭمۇ؟”

بىر بىلگى بوۋاي ئېشەك بىلەن يۈك توشۇيدىغان ئېشەكچىگە مۇنداق دېدى: “ھەي كۈچلۈك ئادەم! قىلىۋاتقان ئىشىڭ قانداق بىر ئىش؟” جاۋاپ بەردى ئېشەكچى: “مەن ئېشەكچىلىك قىلىمەن. ئېشەكچىلىكتىن باشقا بىر ئىش بىلمەيمەن. بىلگى مۇنداق دېدى: “تەڭرىدىن شۇنداق تىلەيمەنكى، ئەمدى ئۆلسۇن ئېشەكلىرىڭ! ئېشەكلىرىڭ ئۆلدىمۇ، كۆڭلۈڭ جانلىنىدۇ، روھىڭ تىرىلىدۇ، ئاندىن سەن تەڭرىگە قۇل بولىسەن.”

”بىر ئالىم مەجلىستە ئۇخلاپ قاپتۇ. دەل مۇشۇ چاغدا بىر ساۋاتسىز نادان بۇ يەردە ناماز قىلىشقا باشلاپتۇ. بۇنى كۆرگەن شەيتان ئىچىدە مۇنداق ئويلاپتۇ: “ھەي ئەگەر ئاشۇ ئۇخلاۋاتقان ئالىمدىن قورقمىغان بولسام ناماز قىلىۋاتقان ناداننى مومدەك يۇمشىتىپ، يولدىن ئازدۇرغان بولاتتىم”

”بىرسى كېلىپ بىلگىدىن مۇنداق سوال سوراپتۇ: “ئالەم دېگەن نېمە؟”

بىلگى مۇنداق جاۋاپ بېرىپتۇ: “ئالەم سوپۇن كۆپىكىدۇر. ئۇ كۆپۈكنى ئېلىپ پۈۋىلىسەڭ، ئىچىدىن ئالەم كۆرىنىدۇ. ناھايىتى سىنچىلاپ كۆزەتسەڭ رەڭمۇ - رەڭ گۈزەل شەكىللەرنى كۆرەلەيسەن. شۇنچىلىك جەلىپكار بىر شەكىلدۇر بۇ. ئەمما، بىردەمدىلا ھاۋادا يوق بولۇپ، ئادەمنىڭ گاشگىرتىپ قويدۇ”

مانا بۇلارنىڭ ئاساسى ”ھەر نەرسىنىڭ يوق بولشىدۇر“. ئوتتۇرىسى ھاۋا، ئۆزى بولسا بىر ھېچتىن ئىبارەتتۇر. قانچىلىك زورلىسا ئىكەن بىر ھېچتىن ھېچ چىقماستىن. پانى كۆرىنىدۇ، ئۇشتۇمتۇت يوق بولىدۇ. شۇڭا بۇ دۇنيا بىر ھېچتۇر، ھېچ دۇنيادا غايىپ بولىدۇ.

”كۆڭۈل نۇرى چىقسا ئوتتۇرىغا، يا كۆزۈڭگە ئىشىك كۆرۈنمەيدۇ ياكى دېرىزە. ھەممىسى كۆڭۈلدە زەررىچىدەك غايىپ بولىدۇ. ھاسا مۇسەننىڭ قولىدا ئەجدىھا بولدى. بارلىق باتىل نەرسىلەرنى يوق قىلىپ، يەنە ھاسا بولدى. بۇ سۆزلەرنى ئوچۇق سۆزلىدىم. ئەمدى كۆزۈڭنىڭ ئالدىدىكى پەردىنى قايرىۋەت. ئەگەر بۇ پەردىنى يىرتىۋەتسەڭ ھەممە نەرسە بىر كۆرۈنۈپ، بىر بىلىسەن. كاشكى ئەتتار تاتلىق سۆزلۈك بولغان بولسا ئىدى، بۇ سۆزلەردىن ئۆز نېسىۋىسىنى ئالغان بولسا. مەنا تاللىرىدا بىر ھېۋە بولمىسا، سەن بۇنداق پەرۋاسزلىق بىلەن مەنالىق سۆزلەرنى ئىيتالمايسەن.“

”بىر زامانالاردا ناھايىتىمۇ باي ئەمما، ئىنتايىن پىخسىق بىر ئادەم ئۆتكەن ئىكەن. ئۆز ھاياتىدا ناھايىتى كۆپ مال-دۇنيا يىققان ئىكەن. كۈنلەرنىڭ بېرىدە بۇ خەسسى ئاغرىپ ئورۇن تۇتۇپ يېتىپ قاپتۇ. بۇ ھالىنى كۆرگەن ۋاپادار خوشنىسى بىر تېۋىپنى چاقىرىپ، كېسەلنىڭ يېنىغا باشلاپ كىرىپتۇ. تېۋىپ ئۆيگە كىرسە، يەردە ياشانغان بىر كېسەلچان بوۋاي ياتقۇدەك. بوۋاينىڭ ھالى ئىنتايىن ئېغىر بولۇپ، بەدىنى تەرى ۋە پاسكىنچىلىقتىن ئۆلۈكتەك سېسىق پۇراپ كېتىپتۇ. تېۋىپ كېسەلگە بىر قاراپلا نەچچە كۈنلۈك ئۆمرىنىڭ قالغانلىقىنى پەملەپتۇ. يەنە شۇنداقتىمۇ دورا قاينىتىپ سەۋەپ قىلماقچى بوپتۇ. قارىسا خەسسى بوۋاينىڭ يېنىدا ئاغزىنى لاي بىلەن ناھايىتى چىڭ قىلىپ ئىتتۈەتكەن بىر بوتۇلكا گۈل سۈيى تۇرغىدەك. تېۋىپ بوتۇلكىنى ئېلىپ،

ئاغزىنى ئېچىپ، گۈل سۈيىنى ئاغرىق خەسسى بوۋاينىڭ يۈزىگە سېپىشنى ئويلاپ، بوتۇلكىنى قولغا شۇنداق ئېلىشىغا خەسسى بوۋاي: ”ھەرگىز ئاغزىنى ئاچماقچى بولما. ئەگەر ئاغزىنى چىقارساڭ، خۇددى يۈرىڭىمنى سۇغۇرۇپ ئالغاندەكلا بولىسەن. گۈلسۈيىنىڭ مەزىلىك پۇرىقىدىن كۆڭلۈم ئاينىدۇ. گۈل سۈيىنى چاچما ماشا، جانىم ئوت ئىچىدەدۇر“ دەپتۇ ۋە بۇ سۆزلەرنى دەپلا جان بېرىپ، ئۇ ئالەمگە سەپەر قىپتۇ. ئۇ دۇنيادا نېمە ئىشلارنىڭ بولغانلىغىنى ئاللا بىلىدۇ. بۇ خەسسى ئادەمنى يۇيۇپ-تاراپ يەرلىكىگە قويۇپتۇ. ھايات چاغلىرىدا ئاغزىنى ئېچىپ پۇراشقىمۇ پىخسىقلىق قىلىپ كۆڭلى ئۇنىمىغان ھېلىقى گۈل سۈيىنى، خوشنىسى ئەكىلىپ قەبرىسىنىڭ ئۈستىگە چىچۈنۈپتۇ. گۈل سۈيى قەبرىنىڭ ئۈستىدىكى توپىنى نەمدەپتۇ. ھايات چېغدا بىر تەمچىسىنى پۇراشقا كۆزى قىيمىغان خەسسىنىڭ ئۈلۈكى ئۈستىگە ئېتىلغان قارا تۇپراق ئەمدىلىكتە گۈل سۈيى بىلەن سۇغۇرۇلۇپ ئۈستىگە تىكەنلەر ئۈنۈپ چىقىپتۇ.“

3. مۇھىددىن ئىبنى ئەرەبى

ئىبنى ئەرەبى جالالدىن رۇمى بىلەن زامانداش بولۇپ، ئۇنىڭ پىكىرلىرى، ئىدىيەلىرى جالالدىن رۇمنىڭ تەپەككۇرىغا تەسىر قىلغان. جالالدىن رۇمى شامغا ئىلىم ئىگىلەش ئۈچۈن بارغاندا ئىبنى ئەرەبى بىلەن كۆرۈشكەن ۋە سۆھبەتلەردە بولغان. ئۇنىڭ ئۈستىگە ئىبنى ئەرەبىنىڭ ئۆگەي ئوغلى سەددىدىن كۈنەۋى جالالدىن رۇمنىڭ ئەڭ يېقىن دوستلىرىدىن بىرى ئىدى. جالالدىن رۇمنىڭ ئەسەرلىرىدە بولۇپمۇ ئۇنىڭ «مەسنەۋى» ناملىق ئەسىرىدە ئىلگىرى سۈرگەن «ۋەھدەتى ۋۇجۇد» يەنى «بارلىقنىڭ بىرلىك» تەلىماتىدا ئىبنى ئەرەبىنىڭ

تەسىرى ناھايىتى زور. ئىبنى ئەرەبىنىڭ ئاساسلىق يولى ئاللاھقا بولغان ئىشقا يولىدۇر، كۆڭۈل يولىدۇر. جالالدىن رۇمى دەل مانا شۇ يوللارنى تېخىمۇ ئەمەللەشتۈرۈپ بۇ يوللارغا ئاشقنىڭ ھاياجانىنى قاتقان.

بۈيۈك ئىسلام ئالىمى، مۇتەپەككۈر، مۇتەسەۋۋۇپ ئىبنى ئەرەبى 1165-يىللىرى ئىسپانىيەنىڭ مۇرسىيە شەھىرىدە بىر دىنىي ئۆلىما ھەمدە مەنسەپدار ئائىلىدە دۇنياغا كەلگەن، سەككىز ياشقىچە دىنى ساۋاتلىرىنى چىقىرىپ ياخشى بىر ئائىلە تەربىيەسىنى قوبۇل قىلغان. ئەنە شۇنداق قىلىپ يىگىرمە سەككىز ياشقىچە ئانا ۋەتىنى ئىسپانىيەدە ياشىغان. ئاندىن شىمالى ئافرىقىغا بېرىپ ئۇ يەرلەردە ئىلىم تەھسىل قىلغان ۋە جاھان كەزگەن. كېيىن مەككىگە كېلىپ قىرىق ياشقىچە بۇ مۇبارەك شەھەردە ياشىغان ۋە ئۆزىنىڭ ئەڭ ياخشى ئەسەرلىرىنى مانا شۇ مۇقەددەس زىمىندا قەلەمگە ئالغان. ئاندىن ئۆمرىنىڭ ئاخىرىغىچە ئاناتولىيە، ئىراق، سۈرىيە قاتارلىق يەرلەردە ياشىغان. بۇ جەرياندا سەلجۇقلار دۆلىتىنىڭ پايتەختى كونيادا بولغان ۋە سۇلتان ئالائىددىن كەيكۇباتنىڭ ئەقىل دانىشمانى بولۇپ سۇلتانغا كۆپ ياردەم قىلغان. ئەنە شۇ دەۋرلەردە سۇلايمان شاھ ئوغلى ئەرتۇغرۇل غازىغا كۆپ ياردەمدە بولغان. ئۇنىڭغا سىياسىي ۋە دىنى جەھەتتىن توغرا يول كۆرسەتكەن ۋە ئەرتۇغرۇل غازىنىڭ ئوغلى ئوسماننىڭ يېڭى بىر دۆلەت قۇرىدىغانلىقى ۋە بۇ دۆلەتنىڭ پۈتۈن جاھانغا ھۆكۈمدارلىق قىلىدىغانلىقى توغرىسىدا ئالدىن بىشارەت بەرگەن. ئىبنى ئەرەبىنىڭ مەنئۇي دەستىكى بىلەن ئەرتۇغرۇل غازى ھېچ ئۈمىدىنى يوقاتماي داۋاملىق ئاناتولىيە تۇپراقلىرىدىن غەربكە يۈرۈش قىلىپ كۆچمەن ئوبالارغا يېڭى زىمىن بەرپا قىلغان. موڭغۇل زۇلمىدىن قېچىپ تېرە-پېرەن بولۇپ ۋەيران بولغان تۈركمەن خەلقلەرگە ۋە رۇم دىيارىدىكى ئەڭ تۆۋەن قاتلامدىكى خەلقلەرگە ئۈمىد يولىنى كۆرسىتىپ، يېڭى بىر جەمئىيەت، يېڭى بىر دۆلەتنى مەيدانغا كەلتۈرگەن.

ئۇلارنىڭ دەرتلىرىگە دەرمان، كۆڭۈل يارىلىرىغا سۆيگۈ مەلھەملىرىنى سۈرگەن. ئەڭ ئاخىرىدا سەلتەنەتلىك ئوسمانلى دۆلىتىنى قۇرۇپ چىققان. مانا شۇ ئوسمانلى دۆلىتىنىڭ قۇرۇلىشىدا ئىبنى ئەرەبى ۋە جالالدىن رۇمىلارنىڭ مەنئۇبى تۆھپىسى ئىنتايىن زور.

«شەيخ ئەكبەر» دەپ نام ئالغان ئىبنى ئەرەبىنىڭ «پارلىقنىڭ بىرلىكى» تەلىماتى ئەينى چاغدىكى بەزى دىنى مۇتەئەسسەپ كۈچلەرنىڭ قارشىلىقىغا ئۇچرىغان. شۇنداق بولسىمۇ ئىبنى ئەرەبى ئىرادىسىدىن يانماي نۇرغۇن مۇرىتلارنى تەربىيەلەش بىلەن بىرگە تەخمىنەن 500 دىن ئارتۇق كىتاب يازغان. بۇلارنىڭ ئىچىدە بۈگۈنگىچە يېتىپ كەلگەنلىرى 245 بولۇپ، ئەڭ كۆپ مۇنازىرە قوزغىغانلىرى «فۇسۇسۇل ھېكىم ۋە فۇتۇھاتى مەككىيە» ناملىق ئەسەرلىرىدۇر. ئىبنى ئەرەبى ئەسەرلىرىنى ئەرەبچە يازغان بولۇپ بۇ ئەسەرلەرنىڭ زور كۆپچىلىكى تۈرك تىلىغا تەرجىمە قىلىنغان. مەن تۈرك تىلىدىكى «راھمان» ۋە «رەھىم» ناملىق ئىككى ئەسىرىنى ئوقۇپ چىقىم ۋە نۇرغۇن ئېسىل خاتىرىلارنى قالدۇردۇم.

ئىبنى ئەرەبى ئۆمرىنىڭ ئاخىرقى دەۋرلىرىنى سۈرىيەنىڭ شام شەھىرىدە ئۆتكۈزگەن. ئەمما شامدىكى جاھىل، نادان، ھەق يولىدىن ئايرىلغان خەلقنى توغرا يولغا باشلايمەن دەپ نۇرغۇن ئاۋارچىلىقلارغا ئۇچرىغان. ھەتتا ئاخىرىدا ئىبنى ئەرەبىنى دەۋرىنىڭ نادان موللىلىرى ئۆلۈمگە ھۆكۈم قىلغان. بۇ توغرىسىدا بىرنەچچە خىل ھېكايە بار. مەن بۇ ھېكايىلەرنىڭ بىر ۋارىيانتىنى ئېيتىپ ئۆتمەكچىمەن.

ئەينى چاغدا شام خەلقى مال - دۇنياغا ناھايىتى ھېرىسمەن بولۇپ كەتكەن، ئۇلارنىڭ كۆزى مال - دۇنيادىن باشقا نەرسىنى تونمىس ھالغا كەلگەن. بۇ ھالنى كۆرگەن ئىبنى ئەرەبى خەلققە ۋەز ئېيتىپ نەسىھەت قىلغان ۋە نادان خەلققە ئاچچىقلاپ پۇتى بىلەن يەرنى قاتتىق تېپىپ تۇرۇپ

ۋارقىراپ مۇنداق دېگەن: «سىلەر چوقۇنغان نەرسە مېنىڭ ئايغىمىنىڭ ئاستىدا.» بۇ سۆزلەرنى ئاڭلىغان خەلق «سەن بىزنىڭ ئىتىقادىمىزغا ھاقارەت قىلدىڭ» دەپ قاتتىق غەزەپكە كەلگەن ۋە بىرلىشىپ قازىغا ئەرز قىلغان. ئەينى چاغدا قورسىقىدا غۇم ساقلاپ يۈرگەن مۇتەئەسسىپ موللىلار ئەمدى پۇرسەت كەلدى دەپ بىلىپ، ئىبنى ئەرەبىنىڭ ئۆلىمىنى ۋاجىپ دەپ قارىغان. ئىبنى ئەرەبىنى «كۆپۈرلۈك» قىلدى دەپ قاراپ، قازىلار ئۇنى ئۆلۈمگە ھۆكۈم قىلغان. بىراق ئادالەتپەرۋەر ئەرەنلەر ئىبنى ئەرەبىنى مەخپىي جايغا يوشۇرۇپ تا ۋاپاتىغىچە ناھايىتى ياخشى كۈتۈپ ساقلىغان. بۇ جەرياندا يېقىن دوستلىرى ئۇنىڭدىن «نېمىشقا دېگەن سۆزۈڭگە تۆۋە قىلمايسەن؟» دېگەندە، ئىبنى ئەرەبى ناھايىتى ئەپسۇسلانغان ھالدا مۇنداق بىر مەشھۇر سۆزنى ئېيتقان: «سەن شىنغا كىرگەندە سىرىم ئاندىن ئېچىلىدۇ.» ئەمما ئەينى چاغدا بۇ سۆزنىڭ مەنىسىنى ھېچكىم بىلمىگەن. ئارىدىن تەخمىنەن 300 يىل ئۆتكەندە ئوسمانىيە ئىمپېراتورى ياۋۇز سۇلتان سەلىم (1520 - 1470) مىسىردىن يېنىپ شاھغا كەلگەن. شاھدا ئەسكەرلەرنىڭ راسخوتىغا كېتىدىغان مالىيەنى ئويلاپ ئولتۇرۇپ ئىبنى ئەرەبىنىڭ كىتابىنى ئوقۇغان. دەل شۇ چاغدا كىتابنىڭ ئالتۇن قۇرلىرى ئارىسىدىن «سەن شىنغا كىرگەندە سىرىم ئاندىن ئېچىلىدۇ» دېگەن سۆزگە كۆزى چۈشكەن. شۇنىڭ بىلەن ئەقىللىق سۇلتان تەپەككۈر قىلىشقا باشلىغان. ئەرەبچىدىكى «سەن» ھەرپى بولسا سۇلتاننىڭ ئىسمىنىڭ باش ھەرپى «س» بولۇپ، ئەرەبچىدىكى «ش» ھەرپى بولسا «شام» نىڭ باش ھەرپى «ش» ئىدى. شۇڭا ئۇ بۇ سىرنى ئېچىشقا بەل باغلىغان ۋە دەرھال ئىبنى ئەرەبىنىڭ قەبرىسىنى ئىزدەشكە پەرمان چۈشۈرگەن. ئەينى چاغدا ئىبنى ئەرەبىنىڭ قەبرىسىنى ھېچكىم بىلمەيتتى. چۈنكى ئۆز ۋاقتىدا دوستلىرى ئىبنى ئەرەبىنىڭ جەسىتىنى يوشۇرۇن ھالدا ناھايىتى ياخشى بىر مۇراسىم بىلەن تاغ باغرىغا دەپنە قىلغان ۋە كىشىلەرنىڭ دەخلى - تەرۇزىدىن ساقلاش ئۈچۈن قەبرىسىنى

تۈپتۈز قىلىپ ئۈستىگە ئوت - چۆپلەرنى ياتقۇزىۋەتكەن. مانا شۇ سەۋەپ بىلەن بۇ قەبرىنى تا شۇ ۋاقىتقىچە بىلىدىغان ئادەم چىقىمىغان. ئەڭ ئاخىرىدا تاغدا قوي باقىدىغان بىر پادىچى پادىشاھنىڭ ئالدىغا كېلىپ ئۆزىنىڭ بىر سىرلىق يەرنى بىلىدىغانلىقىنى، ئۇ يەر بولسا تاغ باغرىدىكى ئوت - چۆپلەر ناھايىتى قويۇق ئۆسىدىغان جاي ئىكەنلىكىنى، ئۇ يەردە مال - ئۇلغارلارنىڭ ئوتلىمايدىغانلىقىنى، ھەتتا ھايۋانلارنىڭ ئۇ يەرگە دەسسەيدىغانلىقىنى ئېيتقان. بۇ گەپلەرنى ئاڭلىغان سۇلتان دەرھال ئادەملىرىگە ئۇ جاينى قازدۇرغان. راست دېگەندەك ئۇ يەردىن ئىبنى ئەرەبىنىڭ ھېچ چىرمىغان جەستىنىڭ ياتقانلىقىنى كۆرگەن. بۇنىڭ بىلەن پادىشاھ ياۋۇز سۇلتان سەلىم ئۇ يەرگە ھەيۋەتلىك قىلىپ ئىبنى ئەرەبىنىڭ مەقبەرىسىنى ياساتقۇزغان. ئەمدى ئىبنى ئەرەبىنىڭ قەبرىسىنى تاپقان پادىشاھ ئۇنىڭ ھېلىقى سىرلىق سۆزلىرىنىڭ سىرىنى ئېچىشقا بەل باغلاپ، ئۇ سۆزنىڭ مەنىسىنى شۇ زاماننىڭ ئەقىللىق دانىشمەنلىرى، ئۆلىمالىرىدىن سورىغان بولسىمۇ ھېچكىم دەپ بېرەلمىگەن. شۇنىڭ بىلەن پادىشاھ ئۇ سۆزنى قەيەردە دېگەنلىكىنى ئېنىقلاشقا كىرىشكەن ۋە نۇرغۇن ئىزدىنىشتىن كېيىن ئۇ يەرنىڭ بىر دۆڭلۈك ئىكەنلىكىنى پەرەز قىلىشقان. مانا شۇ پەرەزگە ئاساسەن ئۇ يەرنى قېزىشقا پادىشاھ پەرمان چۈشۈرگەن. ئۇ دۆڭلۈكنى ئازراق قازغاندىن كېيىن يەردىن بىر ئىدىش چىققان. ئۇنىڭ ئىچىنى ئېچىپ قارىغۇدەك بولسا ئىچىدە ئادەمنىڭ كۆزلىرىنى قاماشتۇرىدىغان لىقۇمۇلىق ئالتۇن تۇرغۇدەك. بۇنىڭ بىلەن پادىشاھ ئىبنى ئەرەبىنىڭ ئۆز ۋاقتىدا خەلققە نېمە دېمەكچى بولغانلىقىنىڭ سىرىنى چۈشۈنۈپ يەتكەن ئىكەن.

ئىبنى ئەرەبىنىڭ گۈزەل نەسەتلىرىدىن ئۇزۇندە:

«ئاللاھنىڭ ئازابىدىن ئۆزۈڭنى قۇتقازماقچى بولساڭ،
ئۆزۈڭدىن چوڭلارنى داداڭدەك ھۆرمەتلە؛ ئوتتۇرا ياشلىقلارغا
تەكەللۇپتا بول؛ كىچىكلەرگە شەپقەتلىك بول؛ مۆمىن

قېرىنداشلىرىڭغا ئاداۋەت ساقلىما. ئەگەر ئۇنداق قىلمىساڭ
جەننەتنىڭ پۇرىقىنى پۇرىيالمىسەن.»

«قۇلاق بول، تىل بولما. يەنى كۆپ ئاڭلاپ، ئاز
سۆزلە. ئاللاھنىڭ بۇيرۇقىغا بويسۇنۇپ، ئۇنىڭ مەخلۇقاتلىرىغا
شەپقەتلىك بول. مانا بۇ ئىككىسى قۇتۇلۇش ۋە سائادەتنىڭ
ئاچقۇچىدۇر.»

«بەزى ئادەملەر قۇرئان ئوقۇسا، قۇرئان ئۇنىڭغا
لەنەت ياغدۇرىدۇ. بۇلار ئۆز-ئۆزىگە لەنەت ياغدۇرغۇچىلاردۇر.
مەسىلەن: زالىم بىرسى «كۆزۈڭنى ئاچ، ئاللاھنىڭ لەنتى
زالىملارغىدۇر» دېگەن ئايەتنى ئوقۇسا يەنە بىر يالغانچى
قىزىل كۆز ئادەم «ئاللاھنىڭ لەنتى يالغانچىلار ئۈچۈندۇر»
دېگەن ئايەتنى ئوقۇپ، ئۆز-ئۆزىگە لەنەت قىلىدۇ.»

«بىلگىنىكى، سۆيگۈ مەنسىپى بەكمۇ شەرەپلىك بىر
مەنسىپەتۇر.»

بىلگىنىكى، سۆيگۈ مەۋجۇتلۇقنىڭ نېگىزىدۇر.»

«دۇنيادا ئۈچ نەرسىدىن قورق:

ئاللاھتىن، نەپسىڭدىن ۋە ئاللاھتىن قورقىمىغاندىن.»

«ھەرگىز قەرزدار بولۇپ قالما. قەرزدار بولغان ئادەم
كەچلىرى راھەت ئۇخلىيالمىدۇ، كۈندۈزلىرى خارلىنىپ قالىدۇ.
ئىبادەت قىلغاندا دۇنيا زىننەتلىرىدىن بىر نەرسىنى ئىبادەتكە
ئارىلاشتۇرما، دۇنيا مەقسەتلىرى ئىنسانلارغا چاپلاشقان
كېسەلدۇر.»

«ئۆزۈڭدىن مەغرۇرلىنىشتەك قورقۇنۇشلۇق ئىش يوق.
تەبەككۈردىن ياخشى بىر ئىبادەت يوق.»

«نەسىھەت قىلغۇچى تولىمۇ بىلىملىك بولۇشى لازىم.»

ھەتتا يالغۇز بىلىملىك بولۇشلا كۇپايە قىلمايدۇ. ئەقىل ۋە چوڭقۇر پىكىرگە ئىگە بولۇشى كېرەك. ئىشنىڭ باش ئايىغىنى ئويلىيالىشى كېرەك.»

«ھەقىقىي نەسىھەت قىلغۇچىنىڭ دوستى ئاز بولىدۇ. چۈنكى خەلقنىڭ كۆپ قىسمى ھاۋايى - ھەۋەس ۋە مال - دۇنياغا قىزىققان بولغاچقا، نەسىھەت قىلغۇچىنىڭ سۆزلىرى ئۇلارنىڭ قۇلىقىغا ياقمايدۇ.»

«نادانلىقتىن باشقا گاداىلىق يوق، بىلىمدىن باشقا بايلىق يوق!»

«ئىنسانلار تەرىپىدىن كېلىدىغان جەۋر - جاپالارغا چىداپ، سەۋر قىل. ھېچكىمنى پەس كۆرمە. ئاچچىقنىڭ كەلگەندە ئۆزۈڭنى تۇتۇپلىشىنى بىل. زىنھار ئاللاھتىن باشقىسىغا قۇل بولما. ئۆي ھايۋانلىرىغا، مەسىلەن مۇشۇك، ئىت قاتارلىقلارغا يەيدىغان - ئىچىدىغانلىرىنى ئايىماي بەر. ئۇلار بىزگە ئامانەتتۇر. كۆڭلۈڭدە ھېچكىمگە ئاداۋەت ساقلىما، ئۆچمەنلىك قىلما، ئۆچ ئالما. ساڭا سېنىڭ قىلغان ياخشىلىقىڭدىن باشقا بىر ياخشى دوست يوق. چۈنكى قىلغان ياخشىلىقىڭدىن باشقىسى سەن بىلەن بىرگە قەبرىگە كىرەلمەيدۇ. قىلغان ياخشى ئىش - ئىزلىرىڭ ھەرىيەردە، قەبرىدە، قىيامەتتە، گۆردە سەندىن بىر قەدەممۇ ئايرىلمايدۇ. شۇڭا ئۇ ئەڭ سەمىمىي دوستتۇر!»

4. شەمسىددىن تەبرىزى

شەمسىددىن تەبرىزى 1185 - يىللىرى بۈيۈك ئارىف مالىك داۋۇد ئوغلى ئالنىڭ ئائىلىسىدە ئەزەربەيجاننىڭ تەبرىز شەھىرىدە دۇنياغا كەلگەن. ئۇ كىچىكىدىنلا ناھايىتى ئەقىللىق، قابىلىيەتلىك بولۇپ، ئۈزلۈكسىز تىرىشىپ ئۆگىنىش ۋە ئۆزىنىڭ ئۈستۈن ئەقلى كۈچى بىلەن ھەقىقەتنى ھەقىقىي مەنىسى بىلەن

تونۇپ يېتىپ، ئاللاھقا بولغان ئاشىقلىق ماقامغا ئېرىشىپ، ھەقىقەت ۋە مەنا ئەھلى ئەرەنلىرىدىن بولۇپ يېتىشكەن. ئۇ ئۆزىنىڭ ياش - ئۆسمۈرلىك چاغلىرىنى ئەسلەپ مۇنداق دېگەن:

«تېخى كىچىك تۇرۇپلا ئىشقا دەرياسىدا ئۈزۈشكە باشلىغان ئىدىم. 40 - 30 كۈن ھېچ بىر نەرسە يېيەلمەيتتىم. كۈنلەر بويىچە ئاچلىققا چىدىيالايتتىم. شۇ كۈنلەرنىڭ بىرىدە دادام ماڭا «ئوغلۇم، سېنىڭ بۇ ھالىڭنى ھېچ چۈشىنىپ بولالمىدىم. ھالىڭغا قاراپ ئەنسىرەپ قالدىم. ئىستىقبالىڭ قانداق بولار؟» مەن دادامغا مۇنداق جاۋاب بەردىم: «دادا، سېنىڭ بىلەن مېنىڭ ئارىمىزدىكى دادا بىلەن بالا مۇناسىۋىتى نېمىگە ئوخشايدۇ بىلەمسەن؟ مەن بۇ سۇئالنىڭ جاۋابىنى تۆۋەندىكى ھېكايە ئارقىلىق ساڭا دەپ بېراي.

بىر كۈرۈك مېكيانىنىڭ ئاستىغا توخۇ تۇخۇملىرى بىلەن بىرگە بىر تال غاز تۇخۇمىنى بوسۇرۇپ قويۇپتۇ. نىھايەت ئاز ۋاقىتتىن كېيىن تۇخۇملاردىن ساق - سالامەت چۈچىلەر چىقىپتۇ. چۈچىلەر ئانىسىنىڭ ئارقىسىدىن چۈكىلدەشىپ ئەگىشىپ بىر كۆلنىڭ بويىغا قاراپ داللاپ مېڭىپتۇ. كۆلنىڭ بويىغا كەلگەندە ھېلىقى غاز تۇخۇمىدىن چىققان چۈجە ھېچ ئىككىلەنمەي كۆلگە سەكرەپتۇ. بۇ كۈتۈلمىگەن پالاكەتنى كۆرگەن چۈچىلەرنىڭ ئانىسى بالىسىنىڭ سۇدا تۇنجۇقۇپ ئۆلىشىدىن ئەنسىرەپ، نېمە قىلارنى بىلمەي قاناتلىرىنى كېرىپ، ئۇياق - بۇياققا مېڭىپ دات - پەريات قىلىشقا باشلاپتۇ. ھالبۇكى غاز تۇخۇمىدىن چىققان چۈجە سۇدا ناھايىتى خۇشال ھالدا ئۈزۈپ ئويىناپتۇ. دېمەك سېنىڭ بىلەن مېنىڭ ئوتتۇرىمىزدىكى پەرق ئەنە ئاشۇنداق.»

شەمسىدىن تەبرىزى ئۇزۇن بىر مەزگىل تەبرىزدە شەيخ ئابابەكرى ساللاپايتىن ئىلىم ئۆگىنىدۇ. ئاندىن قارا دەرۋىشلىك تونىنى كىيىپ ئىران، ئىراق، سۈرىيە ۋە ئاناتولىيەنى كېزىپ يۈرۈپ، ھەر خىل ئىنسانلار بىلەن تونۇشىدۇ. ئىسلام

ئۆلىمالىرى بىلەن ھەمسۆھبەتتە بولىدۇ. ئۇ بىر تۈرك دەۋرىنى بولۇش سۈپىتى بىلەن جاھان كېزىدۇ. بۇ جەرياندا ئۆز ئالدىغا مۇستەقىل ئىدىيە تىكلەيدۇ، ئادەتتىكى بىر شەيخلىقتىن ئىلىمدە كامالەتكە يەتكەن ئارقىغا ئايلىنىدۇ.

شەمسىدىن تەبرىزى 1244-يىلى 11-ئاينىڭ 29-كۈنى كونيياغا كېلىپ شېكەرچىلەر سارىيىغا ئورۇنلىشىدۇ. مەۋلانا بىر كۈنى مەدىرىسىدىن چىقۇۋاتقاندا شەمسىدىن تەبرىزى بىلەن ئۇچرىشىدۇ. بۇ ئۇچرىشىشتا ناھايىتى مۇھىم دىئالوگ بولىدۇ. يەنى شەمسىدىن بىر كۈنى ناھايىتى چىرايلىق نەقىشلەنگەن، قىممەت باھالىق ئىگەر - توقۇملار بىلەن بېزەلگەن قېچىرنى مىنىپ ھەيۋەت بىلەن كېلىۋاتقان جالالدىن رۇمنىڭ ئالدىنى توسۇپ سالام بېرىدۇ ۋە قېچىرنىڭ چۈلۈۋىنى تۇتۇپ تۇرۇپ مۇنداق سۇئال سورىدايۇ:

«دەرھال جاۋاب بېرىپ باق، ھەزرىتى مۇھەممەد ئۇلۇغمۇ ياكى بەيازىد بىستاممۇ؟»

ئۇشتۇمتۇت سورالغان بۇ سۇئالغا جالالدىن رۇمى سۇئال ئارقىلىق جاۋاب بېرىدۇ: «بۇ قانداق سۇئال؟ ھەزرىتى مۇھەممەد (سالات ۋە سالام ئۇنىڭغا بولسۇن!) ئەڭ ئاخىرقى پەيغەمبەردۇر، ئەڭ ئۇلۇغ پەيغەمبەردۇر. بۇنىڭ بەيازىد بىلەن نېمە مۇناسىۋىتى بار؟»

شەمسىدىن: «نېمە ئۈچۈن ھەزرىتى مۇھەممەد دائىم: يا رەببىم، سېنى سائىغا لايىق بىلىم بىلەن بىلەلمىدۇق دەيدۇ؟ ئەمما بەيازىد: مېنى ئۇلۇغلاڭلار، شانم نېمە دېگەن بۈيۈك، دەپ ماختىنىدۇ؟»

جالالدىن رۇمى بۇ سۇئالنىڭ ئالدىدا گويىا يەتتە قات ئاسمان بىرىدىن ئايرىلىپ يەرگە يىقىلغاندەك، بۈيۈك بىر ئوت بېشىدا يالچۇۋاتقاندا ھېسسىياتقا كەپتۇ ۋە بىردەم تەئەججۈپلەنگەندىن كېيىن مۇنداق جاۋاب بېرىپتۇ:

پەيغەمبىرىمىز ھەزرىتى مۇھەممەد پۈتۈن جاھان بارلىقلىرىنىڭ ئىچىدىكى ئەڭ ئۇلۇغ بارلىقتۇر. بەيازىد دېگەن كىم ئۇ؟ بەيازىدنىڭ ئۇسسۇزلىقى بىر يۈتۈم سۇ بىلەنلا قاندى، ئۇ چاغدا ئۇسسۇزلىققا قاندىم دەيدۇ. شۇڭا ئۇنىڭ ئىدراك خەزىنىسى ئەنە شۇنچىلىك سۇ بىلەنلا تولىدۇ. قۇياشنىڭ پۈتۈن جاھاننى ئايدىڭلاتقان نۇرى ئۇنىڭ ئۆيىنىڭ كىچىك دېرىزىسىدىنلا ئۆتىدۇ ۋە پەقەت شۇنچىلىكلا كىرىدۇ. ئەمما ھەزرىتى مۇھەممەد مۇستاپانىڭ ئۇسسۇزلىقى شۇنچىلىك بۈيۈككى دائىم ئۇسسۇزلىقتىن سۇغا تەشنا بولىدۇ. ئىچكەنسىپىرى ئۇسسۇزلىقى تېخىمۇ ئېشىپ بارىدۇ ھەم شۇنداق بولۇشنى نىياز ئەيلەيدۇ. بۇ نۇقتىدىن قارىغاندا ھەزرىتى مۇھەممەدنىڭ پىكىر - چۈشەنچىلىرى، دەۋاسى بەكمۇ ئۇلۇغدۇر. بەيازىد ئۆزىنى ھەققە ئاتىغان ھالدا كۆرگەندە ئۆزىنى تولغاندەك ھېس قىلىدۇ ۋە ئۇنىڭدىن ئوشۇقغا قارىمايدۇ. ئەمما ھەزرىتى مۇھەممەد ھەر كۈنى بەكرەك ھەقنى كۆرىدۇ ۋە بۇ كۆرۈش بىلەن تېخىمۇ ئالدىغا قاراپ ئىلگىرلەيدۇ. ھەقنىڭ ئۇلۇغلىقىنى، قۇدرىتىنى، ھەربىر مەۋجۇداتقا ھاكىم بولغان سەلتەنەتنىڭ پارلاقلىقىنى ھەر كۈن، ھەر سائەت كۆرگەنسىپىرى ئىشقى ۋە غەيرىتى ئاشىدۇ. بۇ مۇناسىۋەت بىلەن «يا رەببىم، بىز سېنى ساڭا يارىشا بىلىم بىلەن بىلەلمىدۇق» دەپ، دائىم سېغىنىش ۋە ئارزۇ تۇيغۇسىنى ھېس قىلىدۇ.

بۇ ئۇچرىشىشتىن كېيىن مەۋلانانىڭ ھاياتىدا ناھايىتى چوڭ بىر بۇرۇلۇش يۈز بېرىدۇ. ئۇنىڭ پۈتۈن تەپەككۈرى شەمسىدىن تەبرىزىنىڭ تەسىرى ئاستىدا قالىدۇ. مەۋلانا شەمسىدىن تەبرىزىگە مەھكەم باغلىنىپ قالىدۇ. ئۇنىڭ بىلەن كېچە - كۈندۈز سۆھبەتلەردە بولۇپ نۇرغۇن نەرسىلەرنى ئۆگىنىدۇ. شۇنىڭ بىلەن ئۆگەنگەن پۈتۈن بىلىملىرىنىڭ ئاللاھ يولىدىكى بىر ۋاستە ئىكەنلىكىنى تونىغان ۋە ئۆزىدە «ئاللاھنىڭ نۇرلىرىنى» كۆرۈشكە باشلىغان ۋە مەۋلانا مەدرىسىدىكى پۈتۈن پائالىيەتلىرىنى توختاتقان ھەتتا ئائىلىسى

بىلەنمۇ ناھايىتى ئاز ئۇچرىشىدىغان بولۇپ قالغان. پەقەت شەمسىدىن دەپ باشقا بىر نەرسە دېمەيدىغان ھالغا كەلگەن. بۇ ئەھۋال ئەتراپىدىكى كىشىلەرنى راھەتسىز قىلغان ۋە كونا خەلقى شەمسىدىن تەبىرىزگە ئۆچمەنلىك قىلىشقا باشلىغان. بۇ ئەھۋالنى بايقىغان شەمسىدىن تەبىرىزى بىر كېچىدە مەۋلانغا «خوش» دېمەيلا كونيادىن ئايرىلغان. ۋاھالەنكى بۇنىڭ بىلەن ئىش ئۈگمگەن. مەۋلانا تاشقى دۇنيادىن ئالاقىسىنى پۈتۈنلەي ئۈزۈپ، ئىچكى دۇنياسىدا بورانلار چىقىمۇ سىرتىدا بىر تال ياپراقنىمۇ مەدەنلەتمەي، شەمسىدىننىڭ دەردىدىن ئاھ ئۈرۈپ ياشىغان. مەۋلانانىڭ كۈندىن كۈنگە يامانلاشقان بۇ ھالىنى كۆرگەن ئوغلى سۇلتان ۋەلەد شەمسىدىن تەبىرىزىنىڭ شامدا ئىكەنلىكىنى بىلىپ، بىر كارۋان بىلەن بېرىپ ئۇنى قايتۇرۇپ ئەكەلگەن. كەلگەندىن كېيىن مەۋلانانىڭ ئۆگەي قىزى كىميا بىلەن ئۆيلەنگەن. كېيىن شەمسىدىن تەبىرىزى قانداقتۇر نامەلۇم رەقىبلىرى تەرىپىدىن 1248-يىللىرى كونيادا ئۆلتۈرۈلگەن. ئەمما بەزى تارىخىي مەلۇماتلاردا شەمسىدىن تەبىرىزىنىڭ ئەجلى بىلەن ئانا يۇرتى تەبىرىزدە 1248-يىللىرى ئالەمدىن ئۆتكەنلىكى قەيىت قىلىنغان.

مەۋلانە شەمسىدىن تەبىرىزىنىڭ ئۆلۈمىدىن كېيىن ئۆزگىچە يېڭى بىر يول تاپقان. ئىجادىيەت يولىغا مېڭىپ شېئىر يازغان، ساما ئوينىغان ۋە ئەتراپىدىكىلەرگە مەنىۋىي جەھەتتىن ئۈلگە بولۇپ، ئۇلارنىڭ مەنىۋى دۇنياسىنى بېيىتىشى ئۈچۈن ئۆمرىنى ئاتىغان. ئاخىرى تەسەۋۋۇپنىڭ پىشىۋاسىغا ئايلانغان.

جالالدىن رۇمى ئۆزىنى «خامتىم، پىشىتم، ياندىم» دەپ ھەسرەتلىرىنى ئىچىگە يۇتۇپ ئىچىدىن كۆيگەن، تېشىنى كۈل قاپلىغان چوغقا ئوخشاپ قالغانلىقىنى بايان ئەيلەگەن. ئەمدى بۇ كۈل قاپلىغان چوغنى بىرسى كېلىپ «پۇق» دېسە قېقىزىل ئاتەشلىك يۈزىنى پۈتۈن ئالەمگە نامايەن قىلىدىغانلىقى ناھايىتى روشەن ئىدى. دەل بۇ چاغدا بۇ چوغدىكى كۈلنى سادىق شاگىرتى ھېسامىدىن چەلەبى «پۇۋلگەن».

ھېسامىدىن بىرقانچە مەدرىسىنى پۈتتۈرگەن بىلىملىك كىشى ئىدى. ئۇ پۈتۈن كۆڭلى بىلەن باغلانغان سۆيۈملۈك ئۇستازى مەۋلانانىڭ شائىرلىق تالانتىنى بايقاپ، ھەيران - ھەۋەس بولۇپ، ئۇستازىنىڭ شېئىرى، ھېكايە، رۇبائىي ۋە پۈتۈن سۆھبەتلىرىنى يېزىپ قالدۇرۇپ كىتاب شەكىلدە كەلگۈسى ئەۋلاتلارغا مېراس قالدۇرۇشقا بەل باغلىغان ۋە بۇ ۋەزىپىنى ئۆزىنىڭ مۇقەددەس بۇرچى دەپ بىلگەن. بۇنىڭ بىلەن مەۋلانانىڭ دۇنياغا مەشھۇر مەسئەۋى، دىۋان - كەبىر قاتارلىق ئەسەرلىرى روياپقا چىققان. بۇ ئەسەرلەردىكى بېيتلارنى مەۋلانا ئۆزى قەلەم بىلەن يازغان ئەمەس، بەلكى مەدرىسىلەردە، يوللاردا، مۇنچىدا، باغلاردا، ساما ئويناۋاتقاندا سۆزلىگەن. بۇلارنى ھېسامىدىن خاتىرىلەپ، رەتلەپ ماڭغان. مەۋلانا ھېسسىياتقا تولغان چاغلاردا ئارقا - ئارقىدىن سۆزلىگەن بېيتلىرىنى يېزىشقا ئۈلگۈرەلمەي قالىدىغان ئەھۋاللارمۇ بولغان، ھەتتا كېچە - كۈندۈز توختىماي شېئىر، رۇبائىيلارنى سۆزلىگەن. ئەمما بەزىدە ئايلاپ ھەتتا ئىككى يىلغا قەدەر ھېچ بىر نەرسە سۆزلىمىگەن چاغلىرىمۇ بولغان.

ئۆز گېپىمىزگە قايتىپ كەلسەك، جالالىدىن رۇمىنىڭ ھاياتىدا شەمسىدىن تەبىرىنىڭ ئوينىغان رولى ئىنتايىن چوڭ. جالالىدىن رۇمىنىڭ دۇنياغا مەۋلانا سۈپىتى بىلەن تونىلىشىغا ۋەسىلە بولغان ئەڭ مۇھىم شەخس شەمسىدىن تەبىرى. شەمسىدىن يەنە جالالىدىن رۇمىنىڭ ئەڭ مەشھۇر ئەسىرى «مەسئەۋى» گىمۇ تەسىر كۆرسەتكەن. شەمسىدىن تەبىرىنىڭ «ماقالات» ناملىق كىتابى بار. بۇ كىتاب شەمسىدىن تەبىرىنىڭ مەجلىسلىرىدىكى سۆھبەتلىرى، نۇتۇقلىرى ۋە شۇنىڭدەك جالالىدىن رۇمى بىلەن بولغان سۆھبەتلەر ھەمدە مۇرىتلارنىڭ سورىغان سوئاللىرىغا بەرگەن جاۋابلىرىدىن تۈزۈلگەن بىر نۇتۇقلار توپلىمىدۇر.

مەن «ماقالات» ناملىق كىتابنى ئوقۇش جەريانىدا شەمسىدىن تەبىرىنىڭ نۇتۇقلىرى ئارىسىدا سۆزلىگەن بەزى

ھېكايىلەرنىڭ جالالدىن رۇمنىڭ «مەسنەۋى» ناملىق كىتابىدىمۇ بارلىقىنى بايقىدىم. دېمەك «ماقالات» بىلەن «مەسنەۋى» ئارىسىدا مەلۇم دەرىجىدە باغلىنىش بار. شەمسىدىن تەبرىزى بەزى خاتا كۆز قاراشتىكىلەرنىڭ دېگىنىدەك ئۇنداق ئادەتتىكى دەرۋىشى ئەمەستۇر. ئۇ ئەسىرلەردىن بېرى ئىسلام ئالىمىدە يېتىشكەن بۈيۈك مۇرەشنىلار ئارىسىدا ئۈستۈن ۋەزىپىلەرنى ئۈستىگە ئېلىشى ئۈچۈن يېتىشىپ چىققان پاك بىر ئارىفتۇر. ئەنە شۇنداق ئۆمرىنى ئىسلامغا، ئىلىم-مەرىپەتكە ئاتىغان بىر ئارىفى بولغانلىقى ئۈچۈن جالالدىن رۇمدەك زامانىسىدىكى ئەڭ داڭلىق مەدەرىسىلەردە مۇددەرىسلىك قىلغان ۋە مۇپتىلىق ۋەزىپىلەرنى ئۆتەۋاتقان بىر ئىسلام ئالىمىنى ئۇلۇغ بىر ئىنسان، ئاللاھ ئاشىقى ۋە ئىشقى ئوتى بىلەن يانغان ئاشىققا ئايلاندۇرالايتتى؟ جالالدىن رۇمى شەمسىدىن تەبرىزىنىڭ تەسىرى بىلەن كۈندىلىك تۇرمۇشىدىن ۋە مەدەرىسىلەردە ئۆتەۋاتقان ۋەزىپىلەردىن ۋاز كېچىپ مەنا ئالىمىگە يۈزلەنگەن ئەمەسمىدى؟ شۇڭا شەمسىدىن تەبرىزى ھەرگىز ئادەتتىكى بىر دەرۋىش بولماستىن بەلكى كۆڭلى ئۇلۇغ ھەقىقەتلەر بىلەن تولغان بىر ئىرىپان ۋە ئىرشاد بۇلىقى ئىكەنلىكى شۈبھىسىز ھەقىقەتتۇر. ئۇ بۈيۈك ئىسلام ئالىمى، ئۇلۇغ مۇتەسەۋۋۇپتۇر. ئۇنىڭ بىزگە قالدۇرۇپ كەتكەن گۈزەل شېئىرلىرى، ئىسىل ھېكمەتلىك سۆزلىرى قاغىجىراپ كەتكەن مەنئۇبى باغچىمىزنى سۇغۇرۇپ، كۆڭۈل بوستانىمىزدا رەڭمۇرەڭ گۈللەرنى ئاچقۇزماقتىدۇر...

«ماقالات» ناملىق ئەسەردىن ئۇزۇندىلەر:

سۆز ئىشى ئۈچۈندۇر، ئىشى سۆز ئۈچۈن ئەمەس.

ئىچ ئالىمىمىزدىكى پاسكىنچىلىقنىڭ بىر زەررىسىمۇ تاشقى پاسكىنچىلىقتىن يۈز مىڭ قات ياماندۇر. ئىچىمىزدىكى بۇ پاسكىنچىلىقنى قانداق سۇ پاكىزلىيالايدۇ؟ پەقەت بىر قانچە نامچە كۆز يېشى، لېكىن ھەممە كۆزدىن ئاققان ياش ئەمەس، بەلكى بىر نەرسىنى كۆرەلگەن ھەقىقىي بىر كۆزدىن ئاققان

ساپ، پاك كۆز ياشلىرى پاكزىلىيالايدۇ.

ئەڭ ئاخىرى مەۋلانا ئۈچۈن بۇ يەردە مەن. مەندىن ۋە خالۋەت (ئىنسانلاردىن ئايرىلىپ يالغۇز ئىستقامەت قىلىش) تىن سۆز ئاچمايتتى. ئۆزى بىلەن بىرنەچچە كۈن خالۋەتتە بولۇشىمىز لازىملىقىنى ئېيتتىم ۋە شۇنداق قىلدۇق. قۇياش پۈتۈن ئالەمنى يورۇتتى. ئاغزىمدىن يورۇقلۇقنىڭ چىقىۋاتقانلىقىنى كۆرۈۋاتىمەن. بىراق ئاغزىمدىن چىققان سۆزلەر نۇرى قارا پەردە بىلەن يۆگەلگەنتى. قۇياشنىڭ يۈزى كۆككە، ئارقىسى خەلققە يۈزلەنگەنتى. كۆك بىلەن يەرنىڭ پارقراقلىقى قۇياشتىن مەيدانغا كېلىدۇ. قۇياشنىڭ يۈزى مەۋلاناغا، ئۇنىڭ يۈزى قۇياشقا توغرىلانغان ئىدى.

سەنئەت جەھەتتىن قارىغاندا، بۇ زاماندا دۇنيانىڭ زور بىر قىسمىدا مەۋلاناغا يېتىدىغىنى يوق ئىدى. بۇ مېتوت، پىكىر، تىل جەھەتتىكى ئۈستىلىق ۋە ياكى مەنتىقە جەھەتلەردىن بولۇشى مۇمكىن. كۆڭۈل قويسا ۋە غەم-قايغۇ بولمىسا، يۇقىرىدىكى تېمىلاردا ئالىملار بىلەن سۆزلەشكەن ۋاقىتتا تېخىمۇ ئۈنۈملۈك ۋە ھوزۇرلۇق بىر شەكىلدە مۇنازىرىلەشكىلى بولىدۇ. ئەگەر مەن مىڭ يىل ئوقۇسام ۋە تىرىشسام بۇ ئەقىل يولى بىلەن بىلىنىشى كېرەك بولغان دۇنيالىق ئىلىملەردىن بىر تالنىمۇ ئۆگىنەلمەيمەن. ئەھۋال بۇنداق ئىكەن مەۋلانانىڭ سۆزلىمەسلىكى ئەيىپ ئەمەس. مەن سۆزلەۋاتقان چېغىمدا ھوزۇرۇمدا ئىككى ياشلىق بىر بوۋاقتەك ۋە ياكى يېڭىدىن مۇسۇلمان بولغان بىرسىدەك ئاڭلايتتى. بۇ نە قەدەر تەسلىمىيەتنىڭ ئۆرنىكى ھە!

مېنىڭ بۇ ئالەمدە خەلق بىلەن ئانچە ئىشىم يوق. مەن بۇ دۇنيادا ئاللاھ يولىنى كۆرسەتكەن كىشىلەرنى تاللايمەن.

دۇنيا بۇ بەدەندۇر. بۇنى تۈزەش ئۈچۈن ۋاقىت سەرپ قىلما. قانچىلىك بولسا شۇنچىلىك قولۇڭدا تۇت، چۈنكى

ئوشۇقى ھېچتۇر. ماڭ، بېرىپ بىر گۈزەل يۈزلۈكنى تاپقىن. ئۇنىڭغا ئاشىق بولمىساڭ باشقا بىرسىنى تاپقىن. پەردىنىڭ ئارقىسىدا نى - نى گۈزەللىرى بار. باشقا بىر دىلرەبا بار، ئۇنىڭغا قۇل بول ۋە ۋەسلىگە يەت. سەن پۈتۈنلەي ھۆرمۇ؟ ياق، سەن تېخىچە قوساق ۋە كىيىمنىڭ غېمىدا. ھالبۇكى ھەقىقىي قۇل مۇنداق غەملەرنى قىلمايدۇ. ئاللاھ ئۇنىڭ رىزقىنى ۋە كىيىمنى ھەل قىلىدۇ. ئۇ دەرۋىش قانداقمۇ ئۇنداق نەرسىلەرگە ئاشىق بولىدىغاندۇ؟

دەيسەنكى، كۆز ياشلىرىڭ نېمىشقا گۈل رەڭگىگە بويالدى؟ مادەمكى سورىدىڭ، نېمە ئۈچۈن شۇنداق بولغانلىقىنى ئېنىق قىلىپ سۆزلەپ بېرەي: سەۋدانىڭ قانلىق ياشلىرى كۆڭلۈمگە تۆكۈلدى، ئاندىن كېيىن بېشىمدا جۇشقۇنلىشىپ كۆزلىرىمدىن تېشىپ چىقتى.

گۈزەل بىر گۈلنى، گۈزەل كېچىنى، گۈزەل بىر دوستنى ھەممە ئادەم ئارزۇ قىلىدۇ. ئەمما مۇھىم بولغىنى گۈلنى تىكەنلىرى بىلەن، كېچىنى قاراڭغۇلىقى بىلەن، دوستنى بارلىق دەرەتلىرى بىلەن سۆيىمەكتۇر.

شامدەك ئېرىمىسە ئىنسان، «كۆيۈۋاتمەن» دېمىسۇن. كۆيۈشتىن قورقسا كىشى، «ئاشىق ئىشىكى» دىن كىرمىسۇن.

كىشىلەر «دوست ئاغرىتىپ ئېيتىدۇ» دەيدۇ. مېنىڭچە ئاغرىتىپ ئېيتىدىغان كىشىنى دوست دېگىلى بولمايدۇ. سېنى ياخشى كۆرمىگەن كىشى جېنىڭنى ئاغرىتىدىغان سۆزلەرنى دەيدۇ. ھەقىقىي دوستنىڭ دېمەكچى بولغان سۆزى ئاچچىق بولسىمۇ، سېنىڭ جېنىڭنى ئاغرىتماسلىق ئۈچۈن تاتلىق تىل بىلەن ئۇ سۆزلەرنى ساڭا ئاڭلىتىدۇ.

گۈلدەك گۈزەل بول، ئەمما تىكىنىدەك زالىم بولما. بىرسىگە شۇنداق سۆز دېگىنكى، يا ئۇنى ياشات، ياكى ئۆلتۈر. ئەمما ھەرگىز يارىدار قىلما.

سېنىڭ كۆڭلۈڭ ئۆزگەرسە دۇنيا ئۆزگىرىدۇ .
سۆيىمگەنگە چۈمۈلمۇ يۈك ،
سۆيگەنگە پىلمۇ چۈمۈلە .
تاغنىمۇ يۆتكەيدۇ ئىنسان ،
ئاشىق بولۇپ ئىشەنگەندە .

ئەي كۆڭۈل شۈك تۇر!
قىش ئۆتۈپ باھار كەلگىچە ،
كېچە ئۆتۈپ تاڭ ئاتقۇچە ،
ئۇزاق يوللار يېقىنلاشقۇچە ،

قىيىن كۈنلەر كېتىپ ، خۇشاللىق كېلىپ ، يۈزىمىز
كۈلگىچە ،

ۋىسال كۆز ياشلىرى يۈزىمىزنى نەمدىگىچە ، شۈك تۇر!

دۇنيانى ئاخىرەتكە ئەكتەلمىگەندىكىن ، شۇنداق ياشىغىنكى
دۇنيا سېنى ئاخىرەتكە ئەكەتسۇن .

بۇ ھاياتتا ھەممە نەرسە بولالشىڭ مۇمكىن . ئەمما
مۇھىم بولغىنى «ئىنسان» بولماقتۇر .

كاشكى سەن مەن بولساڭ ، سېنى سۆيۈشنىڭ قانچىلىك
قىيىن ئىكەنلىكىنى بىلسەڭ .

كاشكى مەن سەن بولسام ، بۇنچىلىك ياخشى كۆرۈشكە
مۇيەسسەر بولۇشنىڭ پەيزىنى سۈرگەن بولسام .

ھايات چاغدا قەدرنى بىلمەي، ئۆلگەندىن كېيىن بىلگەننىڭ ھېچكىمگە پايدىسى يوق. سۆيگەنلىرىڭلارنى تىرىلدۈرۈشنىڭ يولى، ھاياتنىڭ ساپلىقىنى ئىتىراپ قىلىش ۋە ئىبادە بىلدۈرۈشتىن ئىبارەت.

ئەجەپ ئەمەلگە ئاشمىدى دەپ زارلانغان دۇئالىرىڭغا، كۈنلەرنىڭ بىرىدە ئەمەلگە ئاشماي ياخشى بوپتىكەن دەپ شۈكۈر قىلسەن.

ئاشىقنىڭ تىلى دۇئا. ھەر دۇئا سۆيگىنىمىزگە يېزىلغان مۇھەببەت مەكتۇبىدەك بولشى لازىم.

تۇر، سىلكن. ئۈمىدىسىزلىككە چۆكمە. ئۈمىدىسىزلىك شەيتاندىن، ئۈمىد ئاللاھتىندۇر.

مەۋلانانىڭ «دىۋانى كەبىر» ناملىق ئەسىرىنىڭ زور قىسمى شەمسىددىن بىلەن مۇناسىۋەتلىك بولۇپ، ئەسەرنىڭ كۆپ قىسمىدا ئۇنىڭدىن سۆز ئاچىدۇ. ئۇنىڭغا بولغان دوستلۇقىنى، سېغىنىشىنى ئىزھار قىلىپ، ئۆزىنىڭ مەنئۇيى ئاشىقنى ئىزھار قىلىدۇ.

مەسلەن:

شەمسىددىن تەبىرىدىن ئايدەك تۇغۇلۇپ كەلگەندە، قۇياش ۋە ئاي ئۇنىڭغا قۇل بولۇپ خىزمەت قىلىش ئۈچۈن بەللىرىگە كەمەر باغلاپ دىۋاندا تۇرىدۇ.

ئۇنىڭ شۇنچىلىك پارقىراق يۈزىنى كۆز بىلەن كۆرگەندە، ئىنسانىي كۆزلەر ھەقىقىي كۆرۈش لايىقتىگە ئىگە بولدى.

مەلەكلەر ئۇ شاھنىڭ ئالدىدا سەردار، ئوردىدا خىزمەتكارلىرىدەك سەپ تارتىپ تۇردى. كۆكلەر كۆز ۋە باشلىرى بىلەن ھوزۇرىدا سەجدە قىلدى...

ئەي تەبىرىزنىڭ ئىپتىخارى شەمسىدىن! سېنىڭ خۇمالىق كۆزلىرىڭدىن كەلگەن ئىشقا ئوتى دىلىمنى دائىما شادىمان ئەپلىدى...

شەرقنىڭ قۇياشى، تەبىرىزنىڭ ئىپتىخارى بولغان شەمسىدىننىڭ ئارقىسىدىن بۇلۇتتەك كۆڭۈللەر يۈگۈرەشمەكتە...

شەمسىدىن تەبىرىزى ئايدەك پارقىرىدى. ياق، ئۇنى قانداق قىلىپ ئايغا ئوخشاتقىلى بولسۇن. ئۇنىڭ يۈزى ئايدىنمۇ بەكرەك نۇرلۇقتۇر.

ئەي ئاي! كۆڭلۈمگە ئوتنى سالغانمۇ سەن،

دوستلار بار، بىراق كۆڭلۈمگە ياقىنى سەن.

ئىنسانلار نەۋرۇز ۋە بايراملار بىلەن خوش،

پەقەت نەۋرۇزۇمۇ، بايرىمىمۇ سەن.

كۆڭلۈم سىرلاردىن خەۋەردار بولغاندا پۈتۈن دۇنيادىكى ئىشلاردىن قۇتۇلدۇم، ھۆر بولدۇم.

شەمسىدىن تەبىرىزىدىن ئايرىلغان جالالىدىن رۇمى چوڭقۇر ئىزتىراپ ئىچىدە «ئەسە» ناملىق شېئىرنى يازدۇ:

تاتلىق ئۆمۈردەك كېتىشنى قىلدىڭ نىيەت،

ھىجران ئېتىغا ئىگەر توقۇدۇڭ قەستەن.

ئەمما بىزنى ئۇنۇتما، ئەسە.

ساڭا پاك دوستلار، ياخشى دوستلار، ماس دوستلار،

يەردىمۇ بار، كۆكتىمۇ بار.

كونا دوستلار بىلەن ئىچكەن قەسەمنى ئەسە.

سەن ھەر كېچە تولۇن ئايىنى،

بېشىڭغا ياستۇق قىلىدىك يوللاردا،
تىزىمدا ياتقان كېچىلەرنى ئەسلە .

سەن نى سۇلتانلارنى ئۆزۈڭگە قۇل،
شېرىندەك گۈزەللەرنى مەپتۇن قىلىدىك .
ئىشقى ئوتدا كۆيدۈم پەرھاتتەك مەن،
ھىجران تاغلىرىنى تەشكۈدەك بولغىنىمنى ئەسلە .

دېڭىزدەك ئىدىك كۆزلىرىمنىڭ گىرۋەكلىرىدە ،
مەن ئاشىق تۈزلەڭلىكى ئىدىم كۆز ئالدىڭدا،
زەپەدەك ، گۈللەردەك ئىرماش - چىرماش .
بۇلارنى ئۇنۇتما، ئەسلە .
ئەي تەبرىزلىك شەھىسدىدىن ،

دىنىم ئاشىقتۇر مېنىڭ ، سېنىڭ يۈزۈڭدىن ھەممىنى
كۆردۈم .

مېنىڭ دىنىم سېنىڭ يۈزۈڭدە جۇلالىنىدۇ ، ئەي سۆيگىنىم .
بۇنى ئۇنۇتما ، ئەسلە !

5. ئاشق

قەلەم ھەر نەرسىنى يازىدۇ،
ئاشققا كەلگەندە بېشى قايدۇ.
ئاشقنى چۈشەندۈرۈشتە ئاقلىمۇ ئازىدۇ،
شۇڭا يەنە ئۇنى ئاشقنىڭ ئۆزى يازىدۇ

- مەۋلانا

تەسەۋۋۇپتا ئالەمنىڭ بارلىققا كېلىشىنى ئۈچ خىل نەزىرىيە بويىچە شەرھىلەيدۇ، يەنى ئىستېتىك نەزىرىيىسى، ئىشق نەزىرىيىسى ۋە گىنوسئولوگىيە (بىلىش نەزىرىيىسى).

ئىستېتىك نەزىرىيىسى ئاللاھ ئۆز ھۆسنى - جامالىنى كۆرۈش ئۈچۈن ئەينەك ئورنىدا تەبىئەتنى ياراتقان دېگەن تەلپەتتۇر. شۇنىڭ ئۈچۈن جالالىدىن رۇمىنىڭ ئەسەرلىرىدە «ئەينەك» ئىبارىسى كۆپ ئۇچرايدۇ. ئۇ ئوبىكتىپ مەۋجۇتلۇقنى ئىنكاس، ئىنكاسنى مەۋجۇدىيەت دېگەن قاراشنى ئەسەرلىرىدە ئىلگىرى سۈرىدۇ. ئەينەك بولمىسا ئۆزىمىزنى ھەرگىز كۆرەلمەيتتۇق دەپ قاراپ تەبىئەتتىكى بارلىق مەۋجۇدىيەتلەردە ئاللاھنىڭ ئەكسىنى كۆرگىلى بولىدىغانلىقىنى ئىلگىرى سۈرىدۇ. شۇڭا ئەسەرلىرىدە تەبىئەتتىكى بارلىق ھادىسىلەردىن تارتىپ بارلىق جانلىقلارغىچە بولغان مەۋجۇداتلارنىڭ ھەرىكەتتە ئىكەنلىكىنى، شەكىل بولسا ماددىنىڭ كۈنكەرت ھالىتى، كۈنكەرت رىئال جىسىم ھەمىشە ھەرىكەتلىنىپ ئۆزگىرىپ، بىر خىل ھالەتتىن ئىككىنچى خىل ھالەتكە ئۆتۈپ تۇرىدىغان رىئال ماددىي ھالەت ئىكەنلىكىنى، ئۇلارنىڭ ئەسلى مەنبەسى پەقەت بىر

ئىكەنلىكىنى چۈشەندۈردى. بۇنى ئوبرازلىق ھالدا دېڭىز سۈيىنىڭ دولقۇنلايدىغانلىقىنى، ئىسسىقلىقنىڭ تەسىرى بىلەن ھور بولۇپ يۇقىرىغا كۆتۈرىلىدىغانلىقىنى ئاندىن ھاۋا بوشلۇقىدا ھور زەررىچىلىرى بىرىكىپ بۇلۇت ھاسىل بولىدىغانلىقىنى ئاندىن تامچا بولۇپ قاينىدىن يەنە يامغۇر ھالىتىدە تۆۋەنگە چۈشىدىغانلىقىنى، بۇ يامغۇر سۇلىرى قوشۇلۇپ ئۆستەڭ بولىدىغانلىقىنى، ئۆستەڭلەر قوشۇلۇپ دەريا، دەريالار ئاخىرى يەنە دېڭىزغا قويۇلىدىغانلىقىدىن ئىبارەت بىر چەمبەر ئىچىدە دائىم بىر سىستېمىغا ئاساسەن توختاۋسىز ھەرىكەت قىلىدۇ. بۇ جەرياندىكى ئۆزگىرىش، يوقىلىش ۋە راۋاجلىنىش ھادىسىلىرىنى شەكىلدىكى ئۆزگىرىش، بىر ھالەتتىن يەنە بىر ھالەتكە ئۆتۈش جەريانى. ئەمما ئۇلارنىڭ مەنبەسى يەنىلا بىر دەپ قارايدۇ.

جالالدىن رۇمنىڭ تەبەككۈرىدا مۇتلەق بارلىق تەبىئەتتىن ئىبارەت بۇ ئەينەكتە ئۆزىنى كۆرگەندىن كېيىن ئۇنىڭغا ئاشىق بولغان ھەمدە ئەينەك سۈپىتىدىكى تەبىئەتتە كۆرۈنگەن ھۆسنى - جامالىنىمۇ ئۆزىگە ئاشىق قىلغان. يەنى ئاللاھ تەبىئەتكە ئاشىق، تەبىئەت ئاللاھقا ئاشىق. بۇ تەسەۋۋۇپتىكى ئىككىنچى نەزەرىيە ئىشقى نەزىرىيىسىدۇر. شۇڭا جالالدىن رۇمى ئەسەرلىرىدە ئىشقى بىرىنچى ئورۇنغا قويغان. ئۇ «ئىنساننى ئۆزۈڭگە ئاشىق ئەتكەن ئىدىك، ئىشقى غەلىيانى بىلەن ئالەم بارلىققا كەلدى» دەيدۇ.

تەسەۋۋۇپتا يەنە «ۋۇجۇدى مۇتلەق» بىلىنمەكنى خالىغانلىقى ۋە مۇشۇ سەۋەبتىن كائىناتنى ياراتقانلىقىنى ئىلگىرى سۈرىدۇ، بۇ ئۈچىنچى نەزىرىيە «بىلىش نەزەرىيىسى» دۇر.

شۇڭا تەسەۋۋۇپتا ئىنساننىڭ بىردىنبىر مەقسىتى ھەقىقىي تونۇش ۋە بىلىش دەپ قارايدۇ. چۈنكى جالالدىن رۇمنىڭ تەبەككۈرىدا ھەق ئۆزىنى بىلدۈرۈش ئۈچۈن كائىناتنى ياراتقان دەپ قارايدۇ يەنى ئۆزىنى تەجەللى قىلغان. شۇڭا تەبىئەتتىكى

بارلىق يەككە بارلىق بولغان ئاللاھنىڭ سۈپەتلىرى ئەكس ئەتكەن. ئىنسانمۇ ھەقىقەتتە تەجەللىسى، ئۇنىڭدا ھەقىقەتنىڭ سۈپەتلىرى ئەڭ مۇجەسسەم ھالدا تەجەللى بولغان. شۇڭا ھەقىقىي تونۇش ئۆزىنى سۈزۈك تونۇشتىن باشلىنىدۇ، بۇ ئالەمنى بىلىشنىڭ «بىلىش پىرىنسىپى».

جالالدىن رۇمنىڭ قارىشىچە تەجەللىنىڭ قانداق مەيدانغا كېلىدىغانلىقىنى ئاللاھتىن باشقا ھېچكىم بىلمەيدۇ. چۈنكى دۇنيا ھەر دەقىقىدە ئۈزلۈكسىز يېڭىدىن تەجەللى بولۇپ تۇرىدىغانلىقى ئۈچۈن تەجەللىنىڭ قانداق مەيدانغا كېلىدىغانلىقىنى بىلگىلى بولمايدۇ. بىز دۇنيا جىمجىت ھالەتتە تۇرغاندەك ھېساپلايمىز، ئەمەلىيەتتە كائىنات ھەر ۋاقىت ھەرىكەتتە بولۇپ يېڭىدىن يارىتىلىپ، يوقىلىپ يەنە قايتىدىن يارىتىلىدۇ. ھەرقانداق ماددا بىر خىل شەكىلدىكى تەجەللىدىن يوقىلىپ، يەنە بىر خىل شەكىلدە تەجەللى بولۇپ تۇرىدۇ.

جالالدىن رۇمنىڭ پەلسەپىسى ئاشىقنىڭ ئۈستىگە قۇرۇلغان بولۇپ، شۇڭا ئۇ تەبىئەتتىكى بارلىق مەۋجۇداتلار ۋە ئۇلارنىڭ ماھىيەتلىرىنى، ھەرىكەت قانۇنىيەتلىرىنى ئاشىق بىلەن چۈشەندۈرىدۇ. ئۇنىڭ تەپەككۈرىدا ھەقىقىي بارلىق بىرلا ئاللاھ. شۇڭا ئاشىقنىڭ ئوبىيكتىمۇ، سۈبىيكتىمۇ بىر، يەنى ئاشىقمۇ، مەشۇقمۇ ئەسلىدە بىر بولغان بولىدۇ. شۇڭا ئۇ ئاشىقنى ئاللاھنىڭ ئىنسانلارغا بەرگەن بىر لۇتقى دەپ قارايدۇ. شۇڭا ئۇنىڭ تەپەككۈرىدا ئاشىق مۇقەددەستۇر. مۇتەسەۋۋۇپلار ئۆزىنى ئۇنتىغان ھالدا ئاشىق قاينىمىغا چۆكۈپ مەشۇقى بىلەن بىرلىشىپ كېتىش ئارقىلىق ئەسلىدىكى بىرلىك ھالىتىگە قايتىشىنى ئۆزىنىڭ ئەڭ ئالىي غايىسى قىلغان.

ئاشىق تۇيغۇسى، مەشۇقىغا قۇل بولۇش ۋە ئۆزى ئىگە بولغان ھەر نەرسىنى مەشۇقى ئۈچۈن پىدا قىلىدىغان يۈكسەك بىر روھتۇر.

زۇلەيخاننىڭ ھەزرىتى يۈسۈپكە بولغان ئاشىقىغا نەزەر سالىدىغان بولساق، بۇ ئايال ئۆزىنىڭ بارلىق مال-مۈلكىنى، گۈزەللىكىنى ئۆزىنىڭ مەقسىتى ئۈچۈن سەرپ قىلغان. رىئايەت قىلىنىشىچە، زۇلەيخا يەتمىش تۆگىگە يۈك بولغىدەك ئالتۇن - كۈمۈش، زىبۇ-زىننەتلەرنىڭ ھەممىسىنى يۈسۈپنىڭ ۋىسالغا يېتىش ئۈچۈن سەرپ قىلغان. «بۈگۈن ھەزرىتى يۈسۈپنى كۆردۈم» دېگەن ھەممە كىشىگە بىر ئۆمۈر يەتكۈدەك ئالتۇن-كۈمۈش ھەدىيە قىلغان. ئاخىرىدا ئۆزىدە ھېچ نەرسە قالمىغان. يۈسۈپكە بولغان چەكسىز مۇھەببىتىدىن بارلىق نەرسىلەرنى ئۇنتۇپ پەقەت «يۈسۈپ» دېگەن بۇ ئىسمىدىن باشقا ھەرقانداق نەرسىدىن ۋاز كەچكەن. ھەتتا بېشىنى كۆتۈرۈپ كۆككە قارىغاندىمۇ كۆكتىكى يۇلتۇزلار ئۈستىگە ھەزرىتى يۈسۈپنىڭ ئىسمىنىڭ يېزىلغانلىقىنى كۆرەرمىش. رىئايەتلەرگە ئاساسلانغاندا، زۇلەيخا ئىمان ئېيتىپ ھەزرىتى يۈسۈپ بىلەن نىكاھلانغاندىن كېيىن شۇنچىلىك ياخشى كۆرگەن مۇھەببىتىدىن، سۆيۈملۈك يولدشىدىن ئايرىم ياشاپ، پۈتۈن ۋۇجۇدى بىلەن ئىبادەت قىلىشقا باشلىغان. ئۆزىنى پۈتۈنلەي ئاللاھقا ئاتىغان. ھەزرىتى يۈسۈپ زۇلەيخاننى كۈندۈزلىرى يېنىغا چاقىرسا «كەچتە كىرەي» دېگەن، كەچلىرى چاقىرسا «ئەتە كىرەي» دەپ داۋاملىق كۆرۈشمىگەن. ئاخىرى بىر كۈنى زۇلەيخا ھەزرىتى يۈسۈپكە «مەن ئاللاھنى تونۇماستىن بۇرۇن ساڭا ئاشىق بولغان، لېكىن ئۇنى تونۇغاندىن كېيىن ئۇنىڭغا بولغان مۇھەببىتىم ھەممىنى بېسىپ چۈشتى.» دېگەن.

زۇلەيخاننىڭ بۇ سۆزلىرىگە ھەزرىتى يۈسۈپ مۇنداق جاۋاب بەرگەن: «سېنىڭ بىلەن بىرلىشىش بۇيرۇقىنى مەن ئاللاھتىن ئالدىم. بىزنىڭ ئىككى بالىمىز بولىدىغانلىقىنى ۋە ئۇلارنىڭ پەيغەمبەر بولىدىغانلىقىنى ئاللاھ ماڭا بىلدۈردى.» زۇلەيخا بۇ گەپلەرنى ئاڭلىغاندىن كېيىن: «ئاللاھ ساڭا شۇنداق بۇيرۇق قىلغان بولسا ۋە مېنى شۇنداق بىر ئىشقا سەۋەپ بولۇشقا تاللىغان بولسا، ئاللاھنىڭ بۇيرۇقىغا جان دىلىم

بىلەن بويسۇنمەن» دېگەن ۋە كۆڭلىنى ھەزرىتى يۈسۈپكە بەرگەن.

جالالدىن رۇمنىڭ تەبەككۈرىدا ئاشىق ھەممىنىڭ ئۈستىگە قويىلىدۇ. بۇ توغرىسىدا «مەسنەۋى» دە مۇنداق دەيدۇ:

«سۆيگۈدىن ئاچچىق تاتلىقلىشىدۇ. سۆيگۈ سەۋەبىدىن مەسۇم ئالتۇنغا ئايلىنىدۇ. سۆيگۈ بار يەردە لاتقىلار، سېسىق سۇلار پاكلىنىپ پاكىزلىنىدۇ. سۆيگۈ بىلەن دەرتلەر يوقۇلۇپ كېسەل شىپا تاپىدۇ. سۆيگۈدىن ئۆلۈك تىرىلىدۇ. سۆيگۈ سەۋەبىدىن پادىشاھ قۇل بولىدۇ. شۇڭا سۆيگۈ پەقەت ئارىفلارغا خاستۇر، يەنى ئىرپاننىڭ نەتىجىسىدۇر. كەلسە - كەلمەس نەرسىلەرگە چوقۇنىدىغان قانداقمۇ سۆيگۈ تەختىگە مۇناسىپ بولسۇن؟»

«دىۋان كەبىر» دە مۇنداق دەيدۇ:

ئاللاھقا ئاشىق بولغانلار، ئۇنىڭدىن كەلگەن دەرتنىڭ كۆپلىكىدىن سۆيىنىدۇ.

ئاشىق، ئاشىقتىن كەلگەن بالالارغا ئىنتىبار بېرىپ كەتمەيدۇ. ئۇنىڭدىن ئىبرەت ئالمايدۇ.

ھەر ئىككى جاھان غەم تىكەنلىرى بىلەن تولىسا، تۆگە تىكەندىن قورقمايدۇ.

جان ۋە جاھان، ئازاپلار، كۆڭۈلسىزلىكلەر بىلەن بۇلغانسا، بىرسىگە ئاشىق تازىلىغۇچى بولسا، ئۇ ھەممىسىدىن پاكلىنىدۇ.

ئاشىق ئوتى كېلىپ ئۆزۈڭدىن باشقا نېمە بولسا كۆيىدۈرۈپ كۈل قىلسا، بۇ چاغدا كۆڭلۈڭدە نېمە بولسا ھەممىسى كۆيسە خوش بولغىن. تەبەسسۇم بىلەن كۈلگىن.

بولۇپمۇ ئەزەلدىن بېرى داۋام قىلىۋاتقان، دائىملىق

بولغان، سۆيگۈگە مۇناسىپ بىرسىنىڭ ئاشىقى بولسا بۇ ئاشىق!

ئاشىق ھەر ۋاقىت ياخشىلىقنى، گۈزەللىكنى، توغرىلىقنى، مەڭگۈلۈك مۇھەببەت تۇيغۇلىرىنى ئاللاھ سۆيگۈسى بىلەن قوبۇل قىلىشى لازىم.

جالالدىن رۇمى مۇنداق دەيدۇ: «ئاشىق، كۆڭۈل يۇرتىغا سەپەر قىلغان كىشىدۇر.»

ئۇنىڭ نەزىرىدىكى «ئاشىق» بىر جۇشقۇنلۇق، ئۆزىدىن كېچىش، ئۆزىدىن ئۈستۈن بىر ھالدۇر. ئۇنىڭ «ئاشىقى» ئىنساننى ئۆزۈمچىللىكتىن، مەنمەنچىلىكتىن قۇتۇلدۇرىدىغان يولدۇر.

جالالدىن رۇمنىڭ نەزىرىدىكى «ئاشىقلار» بىر بۇلۇڭدا ئولتۇرۇپ تەقدىرگە رازى بولۇپ، ئۆز ئاشىقى بىلەن ئۆزى ئۈچۈن كۆڭلىدە ھازىرلىغان جەننەتكە كىرىشكە تىرىشىدىغان ئىنسانلار ئەمەس. ھەتتا بۇ دۇنيادا ۋاز كېچىپ، تەركىدۇنيا بولىدىغان دەرۋىشلەردىن ھېچ ئەمەس.

ئۇ مۇنداق دەيدۇ:

تۇپراق بەدەن، ئاشىق سەۋەبىدىن كۆكلەرگە چىقتى،

تاغمۇ ئاشىق بىلەن ئويناشقا باشلىدى، تېتىكلەشتى.

ياپيىشىل ئاشىق باغلىرىنىڭ باش - ئايىغى يوق،

ئۇ يەردە غەم ۋە خۇشاللىقتىن باشقا نى مېۋىلەر بار.

جالالدىن رۇمنىڭ ئاشىقى پەۋقۇلئادە بىر «ئاشىق». ھەمدە شۇنداق بىر «ئاشىق» كى ئۇ ئاللاھ نېسىپ قىلغان ئەڭ بۈيۈك ئالاھىدىلىكلەردىن بىرىدۇر. مەيلى كىم كىمنى، نېمىنى قانداق ياخشى كۆرسە كۆرسۇن، قانداق سۆيسە

سۆيسۈن، بۇ تۇيغۇ ئالاھىدىلىكلىرى بولغان ئاشىق ئۇنىڭ ھەقىقىي بارلىقىنىڭ ۋە ۋۇجۇتقا كېلىشىنىڭ ئەكس ئېتىشىدۇر.

ئۇ دەيدۇكى: «ئاللاھتىن باشقا ھەممە نەرسە باتىلدۇر، ئاساسسىزدۇر. ئۇنىڭ ئىھسانى يامغۇرى ئۈزۈلمەيدىغان بۇلۇتتۇر.»

جالالدىن رۇمنىڭ نەزىرىدە ئاشىق ئۆتكۈنچى، چوڭقۇر بولمىسىمۇ يەنىلا ئەڭ ئاخىرىدا ھەقىقىي ئاشىققا مۇيەسسەر بولىدىغانلىقى ئۈچۈن كۆڭۈل كۆكسى ئوچۇق بولۇشى لازىم.

«ئاشىق بولمىغان كىشى قاناتسىز قۇشقا ئوخشاش» دەپ ئىنسانلارنى ئاشىققا چاقىرىدۇ. يەنى بارلىق ئەسكىلىكلەردىن يىراق تۇتىدىغان نەرسە يەنىلا ئاشىق.

جالالدىن رۇمنىڭ قارىشىچە، ھەقىقىي ئاشىق ئاللاھقا ھەقىقىي كۆڭۈل بىلەن باغلانماق. بۇنداق ئىنساننىڭ ئۆزلۈكى قالمايدۇ. بۇ ئاشىقنىڭ ئەڭ يۇقىرى پەللىسى بولۇپ بۇنداق ئىنسان نەپسىگە چوغ تارتمايدۇ، باشقىلارغا زىيان سالمايدۇ. چۈنكى ئاشىقنىڭ مەنبەسى بولغان ئاللاھ بۇيرىغان ھەقىقىي ئەخلاققا پۈركەنگەن بولىدۇ.

ئاشىق بول ئاشىق، ئاشىقنى تاللا،
سەنمۇ تاللانغان بىر ئىنسان بول!

شۇڭا جالالدىن رۇمى بۈيۈك بىر «ئاشىق» تۇر. ئاشىقنىڭ ئەپەندىسىدۇر. ئاشىقتا يوق بولۇپ، ئاشىق بىلەن بار بولغاندۇر. يەنى ئاشىقنىڭ ئۆزىدۇر. ئاشىقنىڭ نېمە ئىكەنلىكىنى سورىغانلارغا ئۇ مۇنداق دەيدۇ:

«مېنىڭدەك بولۇپ بىل، مەيلى نۇر بول، مەيلى

قاراڭغۇ، ئۇ بولمىغىچە، ئۇنى پۈتۈنلەي بىلەلمەيسەن. مېنىڭدەك بولساڭ ئاندىن بىلسەن.»

ئۇنىڭ ئۈچۈنمۇ جالالدىن رۇمنىڭ بارلىق ئەسەرلىرى كۆپرەك «ئاشىق» توغرىسىدا يېزىلغان. چۈنكى ئۇنىڭ ھاياتى، بار بولۇشنىڭ ئۆزى ئاشىقتۇر. كائىناتنىڭ يارىتىلىشىمۇ ئاشىقتىندۇر. مەۋجۇتلۇقنىڭ يىلتىزى ئاشىقتۇر. «ئاللاھنىڭ ئاشىقى»، «ئاللاھنىڭ سۆيگۈسى» ھەممىدىن مۇقەددەستۇر.

جالالدىن رۇمنىڭ نەزىرىدە ئەقىل ۋە ئىلىم ئۇ ئالەمنىڭ ھەقىقەتلىرىنى بىلىشكە چارىسىز. بۇلار پەقەت ئىنسانلارنى بىر نۇقتىغىچە ئاپىرىدۇ. ئەمما نىشانغا ئاپارمايدۇ. ئۇ مۇنداق دەيدۇ: «ئەقىل پۈتۈن بارىدىغان يوللارنى بىلگەن تەقدىردىمۇ، ئاشىق يولىنى بىلەلمەيدۇ.»

ئىنسان بىلەن ئاللاھ ئارىسىدا بىر دېڭىز بار دېسەك، ئەقىل بۇ دېڭىزدا ئۈزگۈچى، ئاشىق بولسا كېمىدۇر. ئۈزۈش گۈزەلدۇر، ئەمما ئۇزۇن بىر يول ئۈچۈن يېتەرلىك ئەمەس.

ئىنسان ئۈزۈش جەريانىدا ھېرىپ قېلىشى ھەتتا سۇغا چۆكۈپ ئۆلۈشى مۇمكىن. ئەمما كېمىگە چۈشكەن نىشانغا بارالايدۇ.

جالالدىن رۇمى ئەسەرلىرىدە «ئاشىق» تىن باشقا ھېچقانداق نەرسىگە ئەھمىيەت بەرمىگەنلىكىنى ئىپادىلەيدۇ.

سۆيگۈنۈم جانمىسەن مۇھەببىتىم دائىما،
بىر قەدەمچىلىك تۇپراق بوپتىمەن ساڭا.
مەزھەبىم ئاشىق، سەندىن كۆردۈم ئالەمنى،
سەن ئەلبەت جان كۆزۈم بىر ماڭا قارىغىنا!

جالالدىن رۇمى يەنە ۋەتەنگە بولغان مۇھەببەتنى

«ئاشىق» ئارقىلىق ئالاھىدە تىلغا ئېلىپ مەدھىيەلەيدۇ. ۋەتەننى سۆيۈشمۇ بىر ئاشىقتۇر. ئاللاھنى سۆيۈشنىڭ جۈملىسىدىندۇر. بۇ توغرىسىدا ئۇ مۇنداق ھېكايە سۆزلەيدۇ:

ئۇزۇن يىللار مەشۇقدىن ئايرىلىپ ھىجران ئازابى چەككەن بىر ئاشىق ۋەتەنگە قايتىپ مەشۇقى بىلەن دىدارلىشىپتۇ. مەشۇقى ئاشىقدىن سورايتۇ: «ئۇزۇن يىللار جاھان كېزىپ، نۇرغۇن شەھەرلەرنى كۆردۈڭ. ئەجىبا قايسى شەھەر ئەڭ ياخشى ئىكەن؟» ئاشىق ھېچ ئىككىنەمەي مۇنداق جاۋاب بېرىپتۇ: «سۆيگۈسى بار شەھەر! گەرچە ئولتۇرغان يېرىمىز يىڭنە تۆشۈكچىلىك كىچىك بولسىمۇ، بىز ئۈچۈن بىپاياندۇر. قۇدۇقنىڭ تېگىدەك قاراڭغۇ بولسىمۇ، بىز ئۈچۈن جەننەتتۇر ۋە يۈسۈپنىڭ يۈزىدەك ئايدىڭدۇر. دۇنيادا ئۆز ۋەتەندىن ئەزىز ھېچ بىر يەر يوق!»

ئاشىقنىڭ باسقان ئىزلىرى باشقا ئىزلارغا ئوخشىمايدۇ. ئاشىق بىر روھتەك يۇقىردىن تۆۋەنگە قەدەم ئالىدۇ. بۇ قەدەملەر خۇددى پىلنىڭ چامدىمىغا ئوخشايدۇ. بۇ قەدەملەر بەزىدە دېڭىز دولقۇنلىرىدەك يۇقىرىغا كۆتۈرۈلسە، بەزىدە بېلىقتەك سۇنىڭ ئاستىغا شۇڭغۇيدۇ.

جالالدىن رۇمنىڭ ئاشىقى ئىلاھىي ئاشىق بولۇپ ھەتتا ئۆلگەن كۈننى توي كۈنى دەپ ھېساپلىغان، يەنى ئۇ كۈننى ئاشىقنىڭ ۋىسالغا يېتىدىغان كۈنى دەپ بىلگەن. شۇنىڭ ئۈچۈن تا ھازىرغىچە كونيادا ئۇ ۋاپات بولغان 12-ئاينىڭ 17-كۈنى «شەبئى ئارۇس» كېچىسى يەنى «توي كېچىسى» دەپ چوڭ تەبرىكلەش پائالىيەتلىرى ئۆتكۈزۈلىدۇ.

جالالدىن رۇمى ئاشىقنى ئاللاھقا يېتىشتىكى بىردىنبىر ھەق يول دەپ تونىغان. ئۇ «ئاشىق» قا بولغان پەلسەپىۋى كۆز قارىشىنى يېغىنچاقلاپ مۇنداق بىر جۈملىگە مۇجەسسەملەشتۈرگەن: «ئىشقى ئوتىدا روھ بەختىيار.»

6. كۆڭۈل

كۆڭۈل تۇمانى ئاشقىمىزنى ئاشكارىلىما كۆڭۈل،
كۆڭۈلدىن چىققان تۇمان، ئوچۇق كۆرۈنەر كۆڭۈل.
كۆڭۈلدە قان دولقۇنلىرى بۇزغۇنلاپ تاشدۇ،
بەلكى ئۇ كۆڭۈل ئەمەس، بىر دېڭىزدۇر ئەي كۆڭۈل.

كۆڭۈل دېگەنلىك ئىنساننىڭ يۈرىكىدىكى سۆيگۈ، دوستلۇق،
ئارزۇ، چۈشەنچە، ئوي ۋە نەپرەت قاتارلىقلارغا ئوخشاش
تۇيغۇلارغا ئىگە بولغان بىر خىل روھىي خۇسۇسىيەتتىن
ئىبارەت. ئادەم قەلبىدىكى ئاشۇ تۇيغۇ ئارقىلىق بىر شەيئىگە
يېقىنلىقنى ۋە شۇنىڭغا بولغان سۆيگۈسىنى ياكى نەپرىتىنى
ئىپادىلەيدۇ. كۆڭۈل ئىنساننىڭ ئەڭ نازۇك تۇيغۇسىدۇر.
شۇ سەۋەبتىنمۇ بىزدە «كۆڭۈل ئازاردىن تەڭرى بىزار»،
«تىغ يارىسى ساقىيدۇ، كۆڭۈل يارىسى ساقايمایدۇ» دېگەن
ماقال - تەمسىللەر بار.

ئۇلۇغ مۇتەپەككۈر يۈسۈپ خاس ھاجىپ ئۆزىنىڭ
جاھانغا مەشھۇر «قۇتادغۇبىلىك» ناملىق ئەسىرىدە، ئىنسانغا
بېرىلگەن نېمەتلەر ئىچىدە بىرىنچى ئورۇنغا كۆڭۈلنى قويدۇ.

«قۇتادغۇبىلىك» نىڭ 387 - بېيتىدا:

«قەلب، كۆز، ئىدراك، ئەقىل ۋە بىلىم بەردى،

تېلىمنى ئېچىپ سۆزۈمنى راۋان قىلدى. « دەپ قەلبىنى يەنى كۆڭۈلنى ئەڭ مۇھىم ئورۇنغا قويغان.

جالالدىن رۇمنىڭمۇ بارلىق ئەسەرلىرىنىڭ يەنە بىر ئورتاق نۇقتىسى يەنىلا كۆڭۈلدۇر. جالالدىن رۇمنىڭ نەزىرىدە كۆڭۈل ئاللاھنىڭ ئەكس ئېتىشى، كۆرۈنىشى، مۇقەددەس بارلىقنىڭ سىمۋولى بولغان كەبىدەك بىر يەردۇر. ھەتتا كەبىدىنمۇ ئۇلۇغدۇر. چۈنكى بۇ توغرىسىدا مۇقەددەس دىنىمىز ئىسلامنىڭ ئىككىنچى خەلىپىسى بولغان ھەزرىتى ئۆمەر مۇنداق دېگەن: «كەبىنى مىڭ قېتىم چىقىۋەتسەم چىقىۋېتىمەنكى، بىر مۆمىننىڭ كۆڭلىنى رەنجىتمەيمەن. چۈنكى ئۇ كۆڭۈلدە ئاللاھ باردۇر.»

جالالدىن رۇمنىڭمۇ ھەزرىتى ئۆمەردەك كۆڭۈل ھەققىدە مۇنداق قۇرلارنى تىزىدۇ:

«كۆڭۈلنى چاقماق، كەبىنى چىقىشتىنمۇ بەتەر گۇناھتۇر.»

يەنە ئۇ كۆڭۈل توغرىسىدا مۇنداق دەيدۇ:

«مائارىپ ئارقىلىق ئۆگەنگەن بىلىم، تاغلاردىن قورولارغا قاراپ ئاققان ئېرىققا ئوخشايدۇ. ئۇ ئېقىش يوللىرى ئىتىلىپ قالسا ئاقالمايدۇ. شۇڭا سەن كۆڭلۈڭدىن بىر بۇلاق ئاچ. كۆڭۈلدىكى بىلىم ئېرىقلىرىدىن ئۇرغۇپ چىققان ئۇ جەۋھەر ھەرگىز بۇلغانمايدۇ. كۆڭۈل سۇ بولسا، يۈرەك كۆمۈزەكتۇر.»

كۆڭۈلدىكى زەررىچىلىك بىر ھۈنەر، ئادەتتىكى مىڭلارچە ھۈنەردىن ياخشىدۇر. كۆڭۈل كۆزى بىلەن كۆرگەن ھەر نەرسە ھەقىقىي نەرسىدۇر.»

ئىنسانلار ئىجتىمائىي ھاياتتا نۇرغۇنلىغان مەشغۇلاتلار بىلەن شۇغۇللىنىدۇ ۋە بۇلار ئۈچۈن كۆپ جەۋر-جاپا تارتىدۇ. ئەمما بۇلارغا چىن كۆڭلى بىلەن رازى بولىدۇ. بولۇپمۇ

نەتىجىگە ئېرىشىپ مۇۋەپپىقىيەت قازانسا ھوزۇرلىنىپ بەختلىك بولىدۇ. ئۇنىڭ ئۈچۈن ھەممە كىشى بۇ ھاياتتا كۆڭۈللۈك ياشاشنى ئارزۇ قىلىدۇ.

شۇڭا جالالدىن رۇمى مۇنداق دەيدۇ: «كۆڭۈل ھەر بىر دوستتىن بىر ئوزۇق بىلەن ئوزۇقلىنىدۇ. ھەر ئىلمىدىن بىر لەززەت ئالىدۇ.»

كۆڭۈل بىر ئەينەككە ئوخشايدۇ. ئەينەكنى داۋاملىق سۈرتۈپ، تازىلاپ تۇرمىسا توپا-چاڭ باسىدۇ. ئۇنىڭ ئۈچۈن ھەر دائىم كۆڭۈلنى مەنئۇي جەھەتتىن تازىلاپ، پاكلاپ تۇرۇشىمىز كېرەك. چۈنكى بۇ دۇنيادىكى رەڭ-سۈرەڭ ماددىي بايلىقلار، ئىنسان كۆزىنى قاماشتۇرۇپ، ئىستەكلىرىنى، ئېھتىياجلىرىنى ئاشۇرىدىغان ئوبېكتىپ شەيئىلەر، ئىنساننىڭ سۇپىكتىپ ئېغىغا تەسىر قىلىپ، ئادەمنىڭ كۆڭلىنى كىرلىتىدۇ. كىرلىنگەن كۆڭۈلدە ئاللاھنىڭ ئەكسى تەجەللى ئەتمەيدۇ. شۇڭا ھەر دائىم كۆڭۈل ئەينىكىمىزنى پاك-پاكىز تۇتۇشىمىز لازىم. كۆڭلىمىزنى ئاشىق، سەمىيەت، دوستلۇق، سۆيگۈ بىلەن تولدۇرۇپ، خىرىس، ئىنتىقام، ئۆچمەنلىك، ھەسەت قاتارلىق تۇيغۇلارنىڭ ئورۇن ئېلىشىغا يول قويماسلىقىمىز لازىم.

بۇ توغرىسىدا جالالدىن رۇمى مۇنداق دەيدۇ:

كۆڭۈل ئەينىكى پاكىز بولمىغان كىشى ھەقىقىي گۈزەل بىلەن سەتنى پەرق ئېتەلمەيدۇ. كىمنىڭ كۆڭۈل ئىشىكى ئېچىلسا، ئۇنىڭ كۆڭۈل تۈرىدە مىڭ قۇياش چاقنايدۇ.

كۆڭۈل ئېلىشنى ئويلساڭ، سۆيگىنىڭ ئۇرۇقىنى تېرىغىن. جەننەتكە كىرىشنى ئويلساڭ، يوللارغا تىكەن تېرىشتىن ۋاز كەچ. كۆڭۈللەر پاك-پاكىز بىر ئەينەكتۇر. ئۇنىڭدا چەكسىز شەكىللەرنى كۆرەلەيسەن.

پاك - پاكىز كۆڭۈل قانداق بۇيرۇق بەرسە، تۇيغۇلار شۇ بويىچە ھەرىكەت قىلىدۇ.

كۆڭۈللىرى پاك بولغانلار رەڭلەردىن، پەردازلاردىن ۋە ھەرخىل پۇراقلاردىن خالى بولىدۇ.

كۆڭۈل ئېلىشنى بىلمىگەنگە كۆڭۈلنى ئامانەت ئەتمە.

كۆڭۈل كۆكسى كەڭ، ياردەمسۆيەر، دوستلارنىڭ كۆڭلىنى رەنجىتمەيدىغان ئىنسانلار ئاللاھنىڭ ھوزۇرىدا ئەڭ ياخشى ئىنسانلاردۇر.

جالالدىن رۇمى مۇنداق دەيدۇ:

ھەزرىتى يۈسۈپنىڭ بىر دوستى سەپەردىن كېلىدۇ. ھەزرىتى يۈسۈپ دوستىدىن: «ماشا ئېمە سوۋغا ئالغىچ كەلدىڭ؟»

دوستى مۇنداق جاۋاب بېرىدۇ: «سەندە يوق زادى نېمە باركى؟ سېنىڭ نېمىگە ئېھتىياجىڭ بار؟ ئەمما سەندىن تېخىمۇ چىرايلىق بىرسى بولمىغانلىقى ئۈچۈن، ئۆزۈڭنى ئۆزۈڭ كۆر دەپ بىر ئەينەك ئالغىچ كەلدىم.»

ئاللاھنىڭ ھېچبىر نەرسىگە ئېھتىياجى يوق. بەندىلەر ئاللاھنىڭ ئالدىغا ئۇنىڭدىن ئۆزىنى كۆرىشى ئۈچۈن، پارىقراق بىر ئەينەكنى، پاكىز بىر كۆڭۈلنى ئېلىپ بېرىش لازىم.

جالالدىن رۇمنىڭ تەپەككۈرىدا كۆڭۈل ھەرۋاقت ئالدىنقى ئورۇندا تۇرغان. شۇ سەۋەبتىن مەشھۇر ئەسىرى «مەسنەۋى» دە دائىم كۆڭۈلدىن سۆز ئېچىپ مۇنداق ئالتۇن قۇرلارنى بىزگە قالدۇرۇپ كەتكەن:

كۆز نۇرى ياغ ئىچىدە مەيدانغا كەلدى. كۆڭۈل نۇرى بىر تامچە قاننىڭ ئىچىگە يوشۇرۇنغان بولىدۇ. خۇشاللىقنىڭ

جايى كۆڭۈل. غەمنىڭ ماكانى جىگەردۇر. ئەقىل بولسا مېڭىنىڭ ئىچىدىكى شامغا ئوخشايدۇ.

كۆز بىلەن كۆڭۈل، كاتىپىنىڭ قولىدىكى قەلەمدەك ھەقنىڭ ئىككى بارمىقى ئارىسىدا.

كۆڭلى ئۆلۈكلەر روھسىز بولىدۇ.

كۆڭلى توغغا جەننەتمۇ سەت كۆرۈنىدۇ.

كۆڭۈل شۇنداق بىر نەرسىكى، ئۇنىڭ ئىچىدە يەتتە قات ئاسماندەك يۈزلەرچە ساما غايىپ بولىدۇ. شۇڭا ھىلە - مېكەر بىلەن تولغان كىچىك بىر قەلب ئىستىمە.

سەن ھوزۇرغا يۈزلەرچە خالتا ئالتۇن بىلەن كەلگىنىڭ بىلەن جانابىھەق سەندىن پەقەت ئەيىپسىز بىر تال يۈرەك ئىستەيدۇ.

بىز ھەممىمىز بۇ كائىناتنىڭ بىر ئەزاسى بولۇش سۈپىتىمىز بىلەن ئورتاق بىر جەمئىيەتتە ياشايمىز. جەمئىيەتنىڭ پەزىلەتلىك بىر جەمئىيەت بولۇشى ۋە ئۆزىمىزنىڭ پەزىلەتلىك بىر جەمئىيەت ئەزاسى بولۇشىمىز ئۈچۈن ئالدى بىلەن ئەخلاقلىق بولۇشىمىزغا، توغرا ئىشلارنى قىلىش ئەركىنلىكىدىن ئىبارەت ھەقىقىي ئەركىنلىككە ئىگە بولۇشىمىز لازىم. توغرا ئىشلارنى قىلىش ئەركىنلىكى پەقەت سۆيگۈگە تولغان كۆڭۈل ئىگىلىرىلا ئېرىشەلەيدۇ.

جالالدىن رۇمى «دىۋانى كەبىر» ناملىق ئەسىرىدە مۇنداق دەيدۇ:

سېنىڭ كۆڭلۈڭنى رەنجىتكەن نەرسە پەقەت ئۆزۈڭنىڭ شەيخى ۋە ۋەزىڭدۇر. چۈنكى جاھان سۆيگۈسىدە سۇ ئۈستىدىكى نەقىشلەردەك قارار يوقتۇر...

ئاللاھ شارابىنىڭ كۆپى كۆڭۈلدۇر. كۆپىنىڭ ئاغزىنى
ئاچ. ئەسكى خۇي-مىجەز لاي بولۇپ ئۇنىڭ ئاغزىنى
ئېتىۋاپتۇ. ئەگەر كۆپىنىڭ ئاغزىنى ئازراق بوشاتساڭ، ساڭا
يۈز مىڭلارچە ئەسەرنىڭ پۇرقى كېلىدۇ. ئۇنىڭ ئەسەرلىرىنى
سانايمەن دېسەڭ قىيامەتكىچىمۇ ساناپ بولالمايسەن. ۋۇجۇتقا
كەلتۈرگەن سەنئەت دېڭىزىدىكى قايسى بىرىنى دەي؟ ئۇنىڭ
سەنئەت دېڭىزىنىڭ يا ئۇچى، يا ئاخىرى بارمۇ؟

شۇنى ئۇنۇتماسلىقىمىز لازىمكى، بۇ دۇنيا بەكمۇ گۈزەل.
ئەمما بۇ گۈزەللىك بىزنى ئاپىرىدە قىلغان ياراتقۇچىمىز بىلەن
بىرگە بىزنىڭ مەۋجۇتلۇقىمىز بىلەن تېخىمۇ گۈزەللىشىدۇ.
بىزنىڭ مەۋجۇتلۇقىمىز پەقەت بىزنىڭ سۆيگۈگە تولغان
كۆڭلىمىز بىلەن ئۆز ئىپادىسىنى تاپىدۇ. شۇڭلاشقا جالالدىن
رۇمى مۇنداق دېگەن:

تۇپراق ئۈستىدە ئۈنگەن گۈللەر سولۇشۇپ ئۆلىدۇ.
ئەمما كۆڭۈلدە ئۈنگەن گۈللەر مەڭگۈلۈك بولۇپ قالىدۇ.

7. تەبىئەت

گۈل ئېچىلسىمۇ مەندە بىر باھار ھەسرىتى بار،
ھەر كۆزدە باشقا بىر ۋىسال لەززىتى بار.
باق تالدىكى ۋە ياپراقتىكى مىدىرلاشقا،
ھەر لىگىشىنىڭ پەرقى ۋە بىر ھېكمىتى بار.

تەسەۋۋۇپنىڭ ئاساسىي پىرىنسىپى بولغان «ۋەھدەتى
مەۋجۇد» يەنى «بارلىقنىڭ بىرلىك» تەلىماتى تەبىئەتتىكى
بارلىق شەيئىلەر كۆرۈنۈشتە كۆپ بولسىمۇ، ماھىيەتتە بىرلا
بارلىق (مەۋجۇتلۇق) بار ئىكەنلىكىدىن ئىبارەت يەككە بارلىق
نەزىرىيىسىنى ئىلگىرى سۈرىدۇ. يەنى يەككە بارلىق بولغان
ئاللاھنىڭ بىرلىكىنى ئىلگىرى سۈرىدۇ.

ئىنسانىيەت جەمئىيىتىنىڭ ئۈزلۈكسىز تەرەققىيات تارىخى
جەريانىدا ئىنسانلار تەپەككۈرىدا ئەڭ كۆپ ئەھمىيەت بەرگەن،
ئەڭ كۆپ ئويلانغان، تەكشۈرۈپ تەتقىق قىلغان مەسىلە
بۇ دۇنيانىڭ ئەسلى مەنبەسى ۋە ئۇنىڭ ماھىيىتىنى بىلىش،
ئۇنى تونۇپ يېتىش ئۈستىدە بولدى. ئەمەلىيەتتە بۇ مەسىلە
ئۈستىدە ئىزدىنىش، تەپەككۈر يۈرگۈزۈش ئىنسانلارنىڭ ئۆز-
ئۆزىنى سۈزۈك بىلىشىنىڭ ئالدىنقى شەرتى. بۇ مۇناسىۋەت
بىلەن قۇرئان ۋە ھەدىسنى ئۆزىنىڭ ئاساسىي ئىدىيىۋىي
مەنبەسى قىلغان تەسەۋۋۇپمۇ بۇ مەسىللەر ئۈستىدە چوڭقۇر
ئىزدىنىپ، ئىبنى ئەرەبى ۋە جالالىدىن رۇمىدەك مۇتەسەۋۋۇپلار

ئۆزىنىڭ پەلسەپىۋىي قاراشلىرىنى ئوتتۇرىغا قويغان.

تەسەۋۋۇپ پەلسەپىسى ئالەمنىڭ ھەممىگە قادىر، قۇدرەتلىك ئاللاھ تەرىپىدىن يارىتىلغانلىقىنى قەتئىي مۇئەييەنلەشتۈرۈپ، ئاللاھتىن باشقا ھېچقانداق بىر بارلىق مەۋجۇت ئەمەس دەپ قارايدۇ. شۇڭا «ۋەھدەتى ۋۇجۇد» تەلىماتىغا ئاساسلىنىپ ئالەم، تەبىئەت ۋە ئىنسانىيەتنى بىردىنبىر بارلىق بولغان «ۋۇجۇدى مۇتلەق» يەنى ئاللاھنىڭ سۈپەتلىرىنىڭ ھەر خىل شەكىللەردىكى تەجەللىسى (جىلۋىلىنىشى) دىن ئىبارەت دەپ قارايدۇ.

جالالدىن رۇمى تەبىئەتنى ئاللاھنىڭ ئەكس ئېتىشى يەنى تەجەللى قىلىشى دەپ تونغانلىقى ئۈچۈن بارلىق ئەسەرلىرىدە تەبىئەتتىكى بارلىق شەيئىلەردىن ۋە ھادىسىلەردىن سۆز ئاچىدۇ. ئۇنىڭ ئەسەرلىرىنى ئوقۇغىنىمىزدا ئەسەرلىرىدىكى ۋەقە ۋە ھادىسىلەر، ئوتتۇرىغا قويغان مەركىزى ئىدىيەلەرنىڭ مەنبەسى تەبىئەتتىكى دىنامىزىمدىن تۇغۇلغان بىر جانلىقلىقتىن كەلگەنلىكىگە دىققەت قىلىمىز.

مەيلى «مەسنەۋى» مەيلى «دېۋانى كەبىر» ناملىق ئەسەرلىرىدە بولسۇن دائىم تىلغا ئېلىنىدىغان مەزمۇنلار، سۆزلەنگەن تېمىلارنىڭ ھەممىسى دېگۈدەك تەبىئەت بىلەن زىچ مۇناسىۋەتلىك. بۇ تەبىئەت ھادىسىلىرىنى چۈشەندۈرۈشتە جالالدىن رۇمى ناھايىتى يۇقىرى زېھىن، ئۇستۇن بىر روھ، چەكسىز بىر ئاشىقلىق بىلەن شېئىرىيەت دۇنياسىدا لەرزىن ساپا ئوينىيدۇ. ئۇنىڭ تۈپ مەقسىتى پىكىرلىرىنى، تەپەككۈر دۇنياسىنى ئامال بار كۆپ ئىنسانلارغا يەتكۈزۈش، كەڭ خەلق ئاممىسىغا خىتاب قىلىش ئىدى.

ھېكايە ۋە شېئىرلىرىدا تەبىئەت تەسۋىرلىرى، ئۆسۈملۈكلەر، ھايۋانلار، تاغ-دەريالار، جىلغا-ئىدىرلارنى مىسال كەلتۈرۈش ئارقىلىق بىزگە پەلسەپىسىنى روشەن ئىپادىلەشكە تىرىشقان.

مەسىلەن ئۇنىڭ «مەسنەۋى» ناملىق ئەسىرىگە نەزەر سالىدىغان بولساق قۇياش، ئاي، يۇلتۇز، قىشنىڭ زۇلمىتى، باھارنىڭ پەيىزى، يازنىڭ مول-ھوسۇللىرى، كۈزنىڭ كۆڭۈلسىزلىكلىرى، ئېتىزلىقلار، دانلار، تۈگمەن، ئۈگۈت، ئۆستەڭ، ئۆستەڭگە چىلاپ يېگەن نانلار، دەريالار، دېڭىز، يېلىق، ئارسىلان، توشقان، يىلان، چاشقان، تۆگە، كىيىك، ئىت، ئېشەك، تۈلكە، بۆرە، سامان، زىرائەتلەر، دەل-دەرەخلەر، گۈل-گىياھلار، تىكەن، شامال، ئوت، يامغۇر، قۇم، چۆللەر قاتارلىق تەبىئەتكە ئائىت بولغان شەيئى ۋە ھادىسىلەردىن سۆزلەيدۇ.

ئۇ تەبىئەتنى ئىنچىكىلىك بىلەن كۆزىتىپ ئۇنىڭدىن ئالغان جۇشقۇن ھېسسىياتلىرىنى مۇنداق ئىپادىلەيدۇ: ياپ-يېشىللىققا قارىغىنىڭىزدا غەم-غۇسسىدىن خالى بولسىز.

كۆتۈپ كەتتى قارا قىش ئايلىرى،
باھار كەلدى، باھار.
گۈلىستاندا جىلۋە باشلاندى،
گۈل تاللىرىدا قىزىل گۈللەر ئېچىلدى.
قىش ۋەيران قىلغان ئىدى باغچىنى،
ھېچ بىر نەرسە قالمىغاننى باغچىدا.
بىر نەرسە قالمىسىمۇ ئەھمما،
قۇياش يەنە نەيزە بويى ئۆرلىدى.

تەبىئەت تەسۋىرلىرىدە گۈلىستانلىقلار، پورەكلەپ ئېچىلغان گۈللەر، ئۇلارغا قونغان كېپىنەكلەر، ھەسەل ھەرىلىرى، تۆكۈلگەن بەرگىلەر، مەيىن شامالدا دولقۇنلاپ تۇرغان زىرائەتلەر، ئورما، خامان، قۇرغاق يەر، ياپپېشىل يايلاق، ئونلاۋاتقان كىيىك، يورۇقلۇق، قاراڭغۇلۇق، دېرىزىدىن ھاراپ قاراۋاتقان ئاي، كېچىدىكى كۆك يۈزى، ھاۋادىكى

زەررىلەر، گۈلدۈر-قاراس ئاۋازلار ئىچىدە چىقىلغان چاقماق، تاغ ئېتەكلىرى، تاغدىن كەلگەن سالقىن شامال، دېڭىزنىڭ قىرغاقلىرىغا دەھشەتلىك ئۇرۇلغان دولقۇنلار قاتارلىق تەبىئەت ھادىسىلىرىنىڭ ھەر تۈرلۈك ھالىنى ۋە بۇلارنىڭ بىر ھالدىن باشقا بىر ھالغا كېلىپ ئۆزگىرىدىغان ئۆزگىرىشچانلىقىنى ئادەملەرنىڭ روھى - ھالىتىدىكى ئۆزگىرىشلەرگە، ئۆمرىدىكى ئۆزگىرىشلەرگە قىياسلاپ تەسۋىرلەيدۇ. بۇ ئارقىلىق ئىنسانلارنىڭ ئىچكى دۇنياسىنىڭ، تۇيغۇلىرىنىڭ پەيدا بولۇشى، ئۆزگىرىشى، يوقىلىشىنى سىمۋوللۇق ھالدا ئىپادىلەپ بېرىدۇ. ھەمدە تەبىئەتتىكى بارلىق مەۋجۇداتلارنىڭ مەيدانغا كېلىشى، راۋاجلىنىشى ۋە يوقىلىشى جەريانىدىكى قانۇنىيەتلەرنى تەسەۋۋۇپ نەزەرىيىسى بويىچە چۈشەندۈرىدۇ.

تەبىئەتتىكى پەسىللەرنىڭ ئۆزگىرىشلىرىنى شۇنچە ئىنچىكەلىك بىلەن كۆزەتكەن بولۇپ، تەبىئەتنىڭ ئاساسلىق ئېلىمىنتلىرىنى سۇ، ھاۋا، تۇپراق، ئوت قاتارلىق «تۆت تادۇ»دىن ئىبارەت دەپ قارايدۇ. «تۆت تادۇ» بارلىق جىسىملارنىڭ ئىگىزى. بۇلار ماددىي دۇنيانىڭ دائىمىي ئاساسىي بولۇپ، ئۇلاردىكى ئۆزگىرىشچان ھالەت شەكىلدىكى ئۆزگىرىش، ماددىدىكى ئۆزگىرىشلەرنىڭ سەۋەپلىرى، ھادىسىلەرنىڭ ماھىيەتلىرى «مۇتلەق ۋۇجۇت» نىڭ مەزمۇنىدىن ئىبارەت دەپ قارايدۇ.

جالالدىن رۇمى مۇنداق دەيدۇ:

ساڭا ئىشىكى ئېچىلغان ئۇ گۈل باغچىسى شۇنداق بىر باغچىكى، ئۇ يەردىكى دەرەخلەر، ياپراقلارمۇ جانلىق. بىر بىرىنى بىلەن سۆزلىشىپ تۇرىدۇ. شۇنى ياخشى بىلگىنىكى، ھەممە نەرسە جانلىقتۇر. چىنى بولمىغان باغنى ئادەمۇ ياخشى كۆرمەيدۇ. ئۇنداق باغ ئادەمنىڭ جېنىغا جان قوشمايدۇ.

پۈتۈن جانلار بىر، بىر يەردىن كەلگەن! كۆرۈنۈۋاتقان ھەربىر نەرسە، كائىناتنىڭ ئىگىسى، كائىناتنى ياراتقان ئۇلۇغ

بىر بارلىقنىڭ بارلىقىنى بىلدۈرۈپ تۇرىدۇ. ئەگەر ئەقلىڭ بولسا ئەلەس كۆزۈڭنى رۇسلاپ، كائىناتقا ئۇدۇل قارا!

تەبىئەتتىكى پەسىل ئۆزگىرىشلىرى ۋە قىشتا ئۆسۈملۈكلەرنىڭ ئۆلۈشىنى، باھار كېلىشى بىلەنلا تەبىئەت جۇشقۇنلىشىپ، ئۆسۈملۈكلەرنىڭ بىخ ئۇرۇشلىرىنى تەسۋىرلەش ئارقىلىق ئادەمنىڭ ئىرادىسىگە باغلىق بولمىغان بۇ تەبىئەت ھادىسىلىرىنى، تەبىئەتتىكى شەيئەلەرنىڭ ئۆزگىرىشلىرىنى ھەممىدىن ئۈستۈن بولغان ئۇلۇغ ئاللاھنىڭ ھېكمەتلىرىنىڭ ئالامەتلىرىدىن ئىكەنلىكىدىن بىز بەندىلەرگە بىشارەت بەرگەن.

ئۇ مۇنداق دەيدۇ:

ياشلىق چاغلارنى قەدىرلەڭلار! ئۇ خۇددى ياز پەسلىدىكى لەززەتلىك مېۋە ۋە خۇش پۇراق گۈل-گىياھلار بىلەن بېزەلگەن باغقا ئوخشايدۇ. بۇ چاغدا قۇۋەت ۋە شەھۋەت ئېرىقلىرى تىنماي ئېقىپ تۇرىدۇ، بۇنىڭ بىلەن بەدەن ۋە جان زېمىنلىرى يېشىللىققا پۇر كىنىدۇ.

باھار پەسلى كەلگەندە پۈتۈن ئۆسۈملۈكلەر «بىز ئۆزلۈكىمىزدىن كۆكرىپ ياپيېشىل بولدۇق. ھەممىدىن مەمنۇن بىز، خۇشال بىز. بەكمۇ گۈزەل بىز.» دەيدۇ.

ياز ئۇلارغا دەيدۇكى: «ئەي مەۋجۇداتلار، مەن ئۆتۈپ كەتكەندىن كېيىن ھالڭلارغا ۋاي!»

بىر كۈن ئۇ پىكىر ۋە ئويلار، قول قانات كېرىپ پەردىدىن چىقار ئالدىڭغا. ئۇ ۋاقىت ئېگىز تاغلار پاختىدەك توزۇپ، كۈكۈم تالقان بولىدۇ. يۇلتۇزلار، ئاسمانلار گۈمران بولىدۇ. سۆيگۈنىڭ ئىگىسى، دائىم تىرىك ۋە يالغۇز بولغان ھەقتىن باشقا ھېچ نەرسە قالمايدۇ.

ئاللاھنىڭ قۇدرىتى بىلەن كۆچەتلەردىن ئالىملار بولدى.

سەن ئالمنىڭ ئىچىدىكى قۇرتقا ئوخشايسەن. سېنىڭ يا كۆچەتتىن يا باغۋەندىن خەۋىرىڭ يوق. ئالمنىڭ ئىچىدىن چىقىپ ئەتراپقا نەزەر سال.

بىزەر تەبىئەتكە ئىنچىكىلىك بىلەن نەزەر سالىدىغان بولساق، دەرەخلەرنىڭ ياپراقلىرىنىڭ سارغىيىپ تۆكۈلىدىغانلىقىنى، گۈللەرنىڭ سولۇشۇپ قۇرۇشىغا شاھىت بولىمىز. دەل بۇ چاغدا ئادەم تەبىئەتتىكى بارلىق جانلىقلارغا ئوخشاش ھامان بىر كۈنى ئۆلۈپ تۇپراققا ئارىلىشىپ كېتىدىغانلىقىنى چۈشىنىپ يېتىدۇ. ئەمما جالالدىن رۇمى يەنە باھارنىڭ كېلىشى بىلەن تەڭ بارلىق ئۆسۈملۈكلەرنىڭ قايتىدىن تىرىلىدىغانلىقىنى تەسۋىرلەش ئارقىلىق ئادەملەرنىڭ ئۆلۈپ يەنە قايتىدىن تىرىلىدىغانلىقىنى، بۇ دۇنيانىڭ نىزامىنىڭ دائىم ھەرىكەت ئىچىدە بولىدىغانلىقىنى، كونسى ئۆلۈپ، يېڭىسى بارلىققا كېلىپ، يېڭىلىنىش ھالىتىدىكى ھەرىكەت نىزامىغا بوي سۇنىدىغانلىقىنى ئوبرازلىق ھالدا ئوتتۇرىغا قويىدۇ.

ئۇ مۇنداق دەيدۇ:

گۈل باھاردا ئۇ گۈزەللىكلەرنى ئۆزىگە بەخش قىلغاننى تونۇمسىمۇ، بىلمىسىمۇ، گۈزەللىكى بىلەن گۈزەللىكىنى بېغىشلىغانغا گۇۋاھلىق قىلىدۇ. گۈل دەيدۇكى: «مېنىڭ ھۆسنى - جامالىمغا، گۈزەللىكىمگە قاراڭلار، ئەلۋەتتە بۇلارنى ماڭا ئاتا قىلغان بىرسى بار. بۇ گۈزەللىكىنى ئاتا قىلغان سىزگىمۇ ئۇ گۈزەللىكىنى بەخش ئەتكەندۇر.»

ئۇرۇق يەرگە چۈشكەندە تۇپراقتا جانلىنىدۇ، ئۇنىدۇ، بوي تارتىدۇ ۋە مايسا بولۇپ ئۆسىدۇ. بۇ ئالامەتنى، بۇ نازۇك سۆزلەرنى ئاڭلاپ، سەنمۇ بىزگە ئەگىشىپ، ئۆزۈڭدىكى كىبىرنى، شەخسىيەتچىلىكنى يوقاتساڭ، بىز بىلەن بىللە يەرگە چۈشۈپ، تۇپراقلارغا ئارىلىشىپ كېتىسەن.

بولۇپمۇ جالالدىن رۇمى قۇياشنىڭ تەبىئەت دۇنياسىدىكى

ھادىسىلەر ئۈستىدىكى رولنى تۈرلۈك بايانلار، تەسۋىرلەر ئارقىلىق ئىپادىلەپ ئۆتۈدۇ. ھەتتا جان-جىگەر دوستى شەمسىدىن تەبىرىنى قۇياشقا ئوخشىتىدۇ. تەسەۋۋۇپ چۈشەنچىلىرىنىڭ نەزەرىيىسى بويىچە ئۇلۇغ بارلىقنىڭ ئەكسىنى قۇياشقا سىمۋول قىلىدۇ. شۇڭا ئۇ ئەسەرلىرىدە ئەزەلىي قۇياشنى يەنى مەشۇقنىڭ يۈزىنىڭ ئەكسىنى ھەر يەردە كۆرىدۇ. ئۇ مۇنداق دەيدۇ: «بۇ قۇياش بولمىسا يا گۈللەر ئېچىلمايتتى، يا مېۋە بولمايتتى. قۇياش ھەسرەت بىلەن ساقلاۋاتقان ھەر ئاشىققا يېڭى بىر ھايات، ئەبەدىي گۈزەللىك ئاتا قىلىدۇ.»

قۇياش تەڭرىنىڭ ھۆسىنى - جامالىنى ئىمما - ئىشارەت قىلغان گۈزەل ۋە ناھايىتى ئۇيغۇن بولغان بىر سىمۋولدۇر. قۇياشنىڭ نۇرلىرى ئاستىدا ئادەتتىكى تاشلارنىڭمۇ قىممەتلىك لال ھالىغا كېلىدىغانلىقىنى، قەدىرسىز نەرسىلەرنىڭ ئالتۇنغا ئايلىنىدىغانلىقىنى ئوتتۇرىغا قويىدۇ. ئۇ ئۆزىنىڭ ئاللاھقا ئىتائەتمەن بەندە ئىكەنلىكىنى «قۇياشنىڭ قۇلى مەن» ناملىق شېئىرىدا ئوبرازلىق قىلىپ مۇنداق ئىپادىلەيدۇ:

مادامكى مەن قۇياشنىڭ قۇلى،
قۇياشتىن سۆز ئېچىشىم كېرەك سىلەرگە.
مادامكى كېچە ئەمەس مەن،
مادامكى قاراڭغۇغا چوقۇنمايمەن،
ئۇنداقتا چۈشتىن سۆز ئېچىشقا نە ھاجەت.

مادامكى قۇياشقا شۇنچىلىك ئوخشايەن،
قولۇمنى، پېشىمنى تارتاي ئۈستۈڭدىن،
راھەت، باياشاتلىق بولغان يېرىڭدىن.
مادامكى قۇياشقا شۇنچىلىك ئوخشايەن،
توغۇلىشىم كېرەك ئوتتۇرىسىدا خارابىلىكنىڭ.

جالالدىن رۇمى يالغۇز باھارنىڭ تەسۋىرلىرى، قۇياشنىڭ سىمۋولى بىلەنلا چەكلىنىپ قالماي يەنە تەبىئەتنىڭ بىر بىرلىرى

بىلەن مۇناسىۋەتلىك بولغان باشقا ئالامەتلەرنىمۇ تەسۋىرلەيدۇ. مەسىلەن، باغ بىلەن باغۋەن، قۇش بىلەن گۈل، گۈل بىلەن تىكەن، ئاشىق بىلەن مەشۇق، سۇ بىلەن تۈگمەن قاتارلىقلار ئوتتۇرىسىدىكى دىئالوگلار ئارقىلىق ئىپادىلەنمەكچى بولغان مەركىزى ئىدىيىنى بەدىئىي تەپەككۈر ئارقىلىق ئوبرازلىق ئوتتۇرىغا قويىدۇ.

دېمەك جالالدىن رۇمنىڭ ئەسەرلىرى يۇقىرى بەدىئىيلىككە، چوڭقۇر مەزمۇنغا، ئىلغار پىكىرگە ئىگە بولغانلىقى ئۈچۈن تا بۈگۈنگە قەدەر كىشىلەر تەرىپىدىن قەدىرلىنىپ كەلمەكتە.

ئۇنىڭ شېئىرلىرىنىڭ ھەر بىر مىراسىنى قوللىمىزدا ئىختىيارسىز چوڭقۇر ھېسسىياتلىق سۆيگۈ ئىچىدە، تۇتۇپ تۇرغان تەبىئەتنىڭ بىر پارچە سۈرىتىدەك كۆز ئالدىمىزدا نامايەن بولىدۇ.

باھار پەسلى يېتىپ كېلىپ پۈتۈن تەبىئەتنىڭ جۇشقۇنلۇققا چۆمۈلىشىنى مۇنۇ مىراسلار ئارقىلىق ئىپادىلەيدۇ:

تەبىئەت باشلىدى بۈيۈك ئىشنى ،
بۇلۇتلار كېلۈر ئۇزاقلاردىن .
قاتار - قاتار ، توپ - توپ بولۇپ ،
سۇغۇرىدۇ يەر - زېمىنى .
بۇلۇتلار ماڭىدۇ تاغ بېشىغا ،
ئويغىنىپ تىكىدۇ كۆزىنى يەر يۈزىگە .
كۆكلەر چالىدۇ دۇمباقلىرىنى ،
گۈللەر مەھلىيا قىلۇر تالنىڭ كۆڭلىنى .
ئەجەپمۇ مېزىلىك باھارنىڭ پۇرىقى ،
ئۇرۇقمۇ بېرىدۇ نەسلىگە كۆڭلىنى .
دەرەخلەر تىنماي سۆزلەپ تۆكەر ئىچىنى .

جالالدىن رۇمى ئەسەرلىرىدە ئېتىزلىقتىكى زىرائەتلەردىن

سۆزلەيدۇ. بۇغداي مايسىلىرىدىن، بوي تارتىشلىرىدىن، ئالتۇن باشاقلاردىن، ئورما مەزگىلىدىن، خاماندىن، ساماندىن، ئوڭۇتتىن، تۈگمەندىن، ئۇندىن، خېمىردىن، ناۋاينىڭ چۆەر قولى بىلەن لالىدەك ھۈپپىدە قىزىرىپ پىشقان توقاچلاردىن تارتىپ، ئۆسۈپ يېتىلىش جەريانىدىن تارتىپ تا پىششىقلاپ ئىشلەپچىقىرىشقاچە بولغان ھۈنەر-سەنئەت باسقۇچلىرىنى بىر بىرلەپ تەسۋىرلەيدۇ. بۇ ئارقىلىق ئوبرازلىق ھالدا ئادەمنىڭ ئۆمۈر مۇساپىسىدىكى ھەربىر جەريانى يۇقىرى بەدىئىي ماھارەت بىلەن تەسۋىرلەيدۇ.

ئۇ «دىۋانى كەبىر» ناملىق ئەسىرىدە مۇنداق دەيدۇ:

ئۆلۈپ كۆمۈلگەن ئۇرۇق قانداق ئۈنەر، يۈزلەرچە باشاق بولۇپ.

تەڭرىنىڭ لۇتقى بىلەن مەنمۇ مىڭ قېتىم ئۆلۈپ يەنە تىرىلدىم خۇددى ئۇ ئۇرۇقتەك.

سېنىڭ تەرگەن ئېتىزلىقلىرىڭدىن، ئاشىق ئورغاقلرى بىلەن ئوردىڭ بىزنى.

خامان تېپىپ ئايرىدىڭ ساماندىن، ئاندىن ئامبار تەرەپكە سۆرىدىڭ بىزنى.

بۇ سۆرەش، توغرىلىققا، ياخشىلىققا ۋە زەررىدىن پۈتۈنلۈككە ئاپىرىدۇ بىزنى.

خامان ياخشى بىر يەردۇر، چۈنكى ئۇ يەر پادىشاھنىڭ «جان خامانى» دۇر.

مەسىلەن ئۇنىڭ «سۇ دېدىكى» ناملىق شېئىرىغا نەزىرىمىزنى ئاغدۇرۇپ باقايلى:

كۆڭۈل بۇغداي دانچىلىرىغا ئوخشايدۇ،
بىز بولساق تۈگمەنگە.

تۈگمەن نەدىن بىلسۇن،

بۇ ئايلىنىشنىڭ سەۋەبى نېمە؟

تۈگمەن تېشىغا ئوخشايدۇ بەدەن،
ئوي بىلەن قايغۇ سۇغا.
سۇ قۇلاق سېلىپ ئاڭلىدى،
تاش كەچۈرمىشلىرىنى سۆزلىدى.

سۇ دېدىكى:
تۈگمەنچىدۇر سۇنى ئۆستەڭگە باشلىغان،
ئۇنىڭدىن سورا سەن بۇ ئىشنى.
ئەي نان يېگەن، دەيدۇ ساڭا تۈگمەنچى،
ناۋاي دېگەن قانداق قىلۇر،
ئەگەر بۇ تۈگمەن پىرقىرىمسا؟

بېشىدىن ئۆتكەنلەر بەك ئۇزۇن،
ئۇزۇلمەس ئىشلارنىڭ ئاخىرى.
ئۇلۇغۇقنىڭ سايىسىدا بىلىمدار تۈگمەن،
بىر ئوبدانلا داننى يانچىپ تالقان قىلۇر.
سورساڭ ئۇنىڭدىن دەيدۇ ساڭا ھېكمىتىنى.

يەنە بىر شېئىردا مۇنداق دەيدۇ:
جاھان بىر تونۇردۇر،
ئۇ يەردە ھەرخىل نانلار بار.
پەقەت ناۋايىنى كۆرگەن،
نېمە قىلسۇن تونۇر ۋە ناننى.

بۇ يەردىكى ئوبرازلىق ئوخشىتىشلاردا تونۇر يەر يۈزىگە،
پىشقان نان يېتىشكەن ئىنسانغا، ناۋاي جانابى ھەققە سىمۋول
قىلىنغان بولۇپ نان بارلىقتىكى بىرلىككە ئېرىشىش يولىدىكى
ھەرخىل قىيىنچىلىقلارنى بېشىدىن ئۆتكۈزۈش جەريانىدۇر. يەنى
ئادەمنىڭ تۇغۇلۇپ ئۆسۈشى، يېتىلىشى، ئاخىرىدا ئۆلۈش

مۇساپىسىدۇر. يەنە خاماندا بۇغداينىڭ ساماندىن ئايرىلىشى بولسا ھەقىقىي بىلەن ھەقىقىي بولمىغاننىڭ بىر - بىرىدىن ئايرىلىشىدۇر.

بۇغداينىڭ تېرىلىشىدىن تا پىشىپ نان بولغىچە بولغان بۇ جەريان ئارقىلىق جالالدىن رۇمى تەبەككۈر كۈچىگە تايىنىپ تەسەۋۋۇپتىكى ئادەمنىڭ تۇغۇلۇشى ۋە يېتىلىش جەريانى، ئاخىرى كامىل ئادەم بولۇپ ئۆلىشى ۋە يەنە تىرىلىشتىن ئىبارەت بىر يۈرۈش پەلسەپىۋى سېستىمىسىنى چۈشەندۈرىدۇ. ئۇرۇق، ئېتىز، مايسا، بۇغداي، باشاق، ئورما، خامان، داننىڭ ساماندىن ئايرىلىشى، ئاندىن ئامبارغا كىرىشى، تۈگمەندە ئېزىلىشى، ئون، خېمىر ۋە ئەڭ ئاخىرىدا تونۇردا نان بولۇپ پىشىپ چىقىشى. بۇ جەرياندا ئېتىزلىقتىكى ھەرخىل ھاشارەتلەرنىڭ زىيان - زەخمىتىگە ئۇچرىشى، خاماندا تاش بىلەن ئېزىلىشى، خاماندىكى ئوت ئاپەتلىرى، چاشقانلارنىڭ تالان - تاراج قىلىشىغا ئۇچرىشى قاتارلىقلارنىڭ ھەممىسى ئىلاھىي بىر نىزامنىڭ تەبىئەتتىكى كۆرۈنىشلىرىنىڭ ئالاھىدىلىرىدىن ئىبارەتتۇر.

جالالدىن رۇمى تەبىئەتتىكى ھادىسىلەرنى شۇنچە ئىنچىكىلىك بىلەن تىلغا ئېلىشتىن ئاۋال تەبىئەتتىكى بارلىق ھادىسىلەرنى قېتىرقىنىپ تەتقىق قىلغان. باھار كېلىشى بىلەنلا يېقىن مۇرىتى ھىسامىدىن چەلەبىنىڭ بېغىغا بېرىپ گۈل - گىياھلار، قۇشلار ۋە ھاشارەتلەرنىڭ ھەرىكەتلىرىنى كۆزىتىشى. باھار كىرىپ يەر ئىسسىغاندا چۈمۈللىلەرنىڭ ئاستا - ئاستا ئۇۋىلىرىدىن چىقىپ مېڭىشلىرىنى كۆزىتىشى. قارا چۈمۈللىلەر قاراڭغۇ تۇپراق ئاستىدىكى مەھبۇسلۇق ھاياتىدىن قۇتۇلۇپ، يەر يۈزىگە چىقىپ ئەركىن ھەرىكەت قىلىش ئارقىلىق باھاردىن خوش خەۋەر بېرىشى.

جالالدىن رۇمى، قۇش ۋە ھاشارەتلەرنىڭ يالتىراق قاناتلىرى بىلەن كىچىك پۇتلىرى ۋە نازۇك ئاۋازلىرى بىلەن تەبىئەت ئاتا قىلغان ئەركىنلىككە تەنتەنە قىلىشلىرىدىن زوق

ئاللاتتى. شۇنىڭ بىلەن بىرگە زىرائەتلەرنىڭ تۇپراق ئاستىدىن ئاستا ئۈنۈپ چىقىپ مايسىغا ئايلىنىشىلىرىدىن، مەجنۇنلارنىڭ بىخ چىقىرىپ گۈزەل باھارنىڭ ھۆسنىگە ھۆسن قوشۇشلىرىدىن كۆڭلى يايىراپ سۆيىنىپ كېتەتتى. ئۇ تەبىئەتتىكى بارلىق جانلىقلارنىڭ ناتۇرال ھاياتىغا ئىنتايىن قىزىقاتتى.

جالالدىن رۇمى قىش پەسلىدىكى قار توغرىسىدا مۇنداق دەيدۇ:

ئېرىيەن، سەل بولۇپ ئاقمەن.
ئۇدۇل دېڭىزغا ئاقمەن،
مەن دېڭىز ۋە ئوكيانغا ئائىت،
بارلىق بولمەن ئەسلىدە.
يالغۇزمەن، تۇرغۇنمەن،
توڭلاپ كرىستاللىشىپ قاپتىمەن.
يوقلۇق ھالىتىدە مۇنداق دېدىم:
ئەي شاھلارنىڭ شاھى،

پۈتۈن تەسەۋۋۇرلار بۇ ئوتنىڭ ئىچىدە ئېرىدى.
ئۇ جاۋاب بەردى: سېنىڭ خىتابىڭ تا ھازىرغىچە قارنىڭ مەۋجۇتلىقىدا.

قار مەۋجۇتلا بولىدىكەن، قىزىل گۈل يوشۇرۇن ھالەتتە بولىدۇ.

جالالدىن رۇمى ئاللاھنىڭ تەبىئەت ئارقىلىق بىز ئىنسانلارغا سۇنغان نېمەتلىرىنى تۆۋەندىكى ھېكايە ئارقىلىق چۈشەندۈرىدۇ:

بۇ دۇنيا ياپېشىللىققا پۈركەنگەن بىر ماكان بولۇپ، بۇ يەردە يالغۇز بىر ئۆكۈز ياشايدىكەن. بۇ ئۆكۈز ھەر كۈن كەچكەچە يايلاقتا ئوتلاپ، ئۇخلاپ، ئېغىناپ يۈرىدىكەن. ھەمدە كۈندىن-كۈنگە سەمىرىدىكەن. ئەمما كەچ بولدىمۇ «ئەتە نېمە يەيدىغاندىمەن» دەپ ئويغا پاتىدىكەن، ئەنسىرەپ خىيال سۈرىدىكەن. تاڭ ئاتقاندا يايلاقنىڭ يەنىلا ياپېشىللىق

ئىچىدە تۇرغانلىقىنى كۆرىدىكەن. ھەتتا ئوت - چۆپلەر ئېگىز بوي تارتىپ شامالدا دولقۇنلاپ تۇرار ئىكەن. ئۆكۈز ئاچ قورسىقىغا راسا يەيدىكەن. ئاچ كۆزلۈك بىلەن ئوتلاقتىكى ئېگىز ئۆسكەن قويۇق چۆپلەرنى باشتىن ئاخىرىغىچە پاك - پاكىز يەپ تۈگىتىدىكەن. شۇنداق قىلىپ كەچ كىرگەندە يەنە ئەتىنىڭ غېمىنى يەيدىكەن. ئەتە ئاچ قېلىشتىن قاتتىق ئەنسىرەيدىكەن ۋە ئەنسىزلىك ئىچىدە ئورۇقلاپ كېتىدىكەن. داۋاملىق «ئەتە نېمە يەيمەن؟» دېگەن ئويدا ھاياتىنى داۋام قىلىدىكەن. يىللار بويىچە بۇ ئوي - پىكىردىن خالى بولالمايدىكەن.

ئەمما ئۆكۈز بىر قېتىم مۇنداق ئويلاپ باقمايدىكەن: «شۇنچە يىللار ئۆتكەن بولسىمۇ بۇ يايلاقتىكى ئوت - چۆپلەر ھېچ ئازىماي داۋاملىق ئۈنۈپ تۇردى. مېنىڭ رىزىقىم بىر كۈنمۇ ئۈزۈلۈپ قالمايدى. ئۇنداقتا بۇ قورقۇ، كۆڭلۈمنى غەش قىلىدىغان غەم - غۇسسە زادى نېمە ئۈچۈن؟»

بۇ نەپىسى ئەنە شۇ «ئۆكۈز» دۇر. يېشىل يايلاق بولسا تەبىئەت .

بىز ئىنسان بولۇش سۈپىتىمىز بىلەن تەبىئەتكە نەزەر سالدىغان بولساق تەبىئەت ھەر ۋاقىت گۈزەللىكى بىلەن يېڭىلىنىپ تۇرىدۇ، ئۈزلۈكسىز ھەرىكەت قىلىدۇ.

پۈتۈن بۇ جانلىقلار ۋە ئالەمدىكى ھادىسىلەرنىڭ گۈزەللىكلىرى دائىم ئاللاھ سۆيگۈسىنى، ئىنسان سۆيگۈسىنى، تەبىئەت سۆيگۈسىنى بىزنىڭ قەلبىمىزدە جۇشقۇنلىتىدۇ.

جالالدىن رۇمى تەبىئەت تەپەككۈرى ئارقىلىق باشقا مۇتەسەۋۋۇپلار بىلەن ئوخشاش ئۇسلۇپتا تەڭرىنىڭ ئاشكارە ۋە يوشۇرۇن ئالامەتلىرىنى گۈزەل بەدىئىي ئۇسۇل، بەدىئىي سۆزلەر، بەدىئىي تەپەككۈر ئارقىلىق چۈشەندۈرىدۇ. ئاللاھ ياراتقان تەبىئەتنى ۋە ئۇنىڭ گۈزەللىكىنى تەبىئەتتىكى ھادىسىلەرنى تەسۋىرلەش ئارقىلىق بىزنى تەبىئەتنى سۆيۈشكە

جۈملىدىن ئاللاھقا ئاشىق بولۇشقا چاقىرىدۇ. بۇ كائىنات شۇنداق كۆپ سىرلار خەزىنىسىگە تولغان ئىكەنكى ئۇنىڭ سىرلىرى يېشىلىپ تۈگمەس، خەزىنىلىرى ئېچىلىپ پۈتمەس. بىلىم ئىگىلىرىنىڭ ئەقىل ئىدراكى ئۇنىڭ سىرلىرىنى ئېچىشقا يەتمەيۋاتىدۇ.

بىز تەبىئەتكە سۆيگۈگە تولغان بىر قەلب بىلەن قاراپ، ئەقىل - ئىدراكىمىزنىڭ يېتىشىچە چۈشىنىشكە ئۈزلۈكسىز تىرىشىپ ماڭمىز. ئۇلۇغ ئاللاھنىڭ بارلىق گۈزەللىكلىرىنىڭ ئىپادىسى ئەكسى ئېتىپ تۇرىدىغان تەبىئەتكە ئەينەكتەك قاراپ، ئۆزىمىزنى ئۇنىڭدىن كۆرۈپ، ئۆزىمىزنى تونۇپ يېتىمىز. بۇ ئەينەكتىن ئۆزىمىزنى سۈزۈك كۆرۈش ئۈچۈن ئەينەكنى پاك - پاكىز تازىلاپ، چىقىلىپ كېتىشتىن ئاسراپ، كەلگۈسى ئەۋلاتلارغا ئەسلى گۈزەللىكى بىلەن تاپشۇرۇشقا تىرىشىشىمىز لازىم.

8. جالالدىن رۇمنىڭ ئىنسانپەرۋەرلىك روھى

ئۆزۈڭ ئۈچۈن قىلماقچى بولغان نەرسىنى ئالەمگە قىل.
مەيلى ئۇ رىيازەت بولسۇن، مەيلى زىيانلىق.

جالالدىن رۇمى بىر تەسەۋۋۇپچى، شائىر، داخلىق
ئىسلام ئالىمى بولۇپلا قالماي يەنە ئىنسانپەرۋەرلىك روھىغا
ئىگە ئۇلۇغ شەخستۇر.

جالالدىن رۇمى تەڭرى بۇ زېمىنغا ئاپىرىدە قىلغان
بارلىق ئىنسانلارنى تەڭ - بارارۋەر دەپ تونۇيدۇ. مەيلى ئۇلار
مۇسۇلمان بولسۇن، مەيلى يەھۇدى، مەيلى خىرىستىيان،
مەيلى دىنسىز بولسۇن ھېچقانداق دىن ئايرىمچىلىقى قىلماي
ۋە مىللەت، ئىرق ئايرىمچىلىقى قىلماي ھەممىسىنى بىر بەدەن
دەپ تونۇيدۇ. مۇھىم بولغىنى ھەر ئىنساننىڭ تەبىئىتىدە
بولدىغان «ئۆزىنى بىلىش» ئارزۇسىدۇر.

كەل، كەل، كەل قانداق بولساڭ يەنە كەل،
مەيلى كاپىر، مەيلى بۇتپەرەس، مەيلى ئاتەشپەرەس
بولساڭمۇ كەل.

بىزنىڭ دەرگاھىمىز ئۈمىدسىزلەر دەرگاھى ئەمەستۇر،
يۈزىڭ قېتىم تۆبەڭنى بۇزغان بولساڭمۇ يەنە كەل.

جالالدىن رۇمى بۇندىن سەككىز ئەسىر مۇقەددەم «كەل! كىم بولساڭ كەل، يەنە كەل» دەپ پۈتۈن دۇنياغا مۇھەببەت بىلەن خىتاب قىلىپ، بارلىق ئىنسانلارغا ئىللىق قۇچاق ئېچىپ، گۇمانزىملىق ئىدىيىسىنى نامايەندە قىلىدۇ.

جالالدىن رۇمى «بىز بىرلەشتۈرۈش ئۈچۈن كەلدۇق، ئايرىش ئۈچۈن ئەمەس» دەپ بارلىق ئىنسانلارنى ئىتتىپاقلىشىشقا چاقىرىدۇ.

جالالدىن رۇمى ئىنسانپەرۋەرلىك ۋە ئۇلۇغ تۇيغۇلىرىنى ئادەتتە ئەمەلگە ئېشىش مۇمكىنچىلىكى بولمىغان بىر ساددىلىق ۋە ئاڭلىقلىق ئىچىدە مۇنداق قۇرلارنى يازغان:

قاچانمۇ بۇ ھېساپ - كىتاب قىلىشتىن ۋاز كېچىمىز، قاچان؟
جان مەجلىسىنىڭ ھوزۇرىغا قاچان ھەممىمىز كىرىپ
ئولتۇرىمىز؟

لەۋلىرىمىزگە يالغۇز قەدەھنى تەككۈزمەستىن،
قاچان بۇيۇك دوستىمىزنىڭ ھوزۇرىدا جان شارابىنى
ئىچىمىز؟

قاچان ئىچىمىز، قاچان؟
قاچان دەيمىز جان ساقىسىگە ئۇزات قولىڭنى دەپ،
بىز بۇ تەرەپكە كۆچتۇق ئەمدى،
ھەدىيەلەرنى ئەكەلدۇق ساڭا.

قاچان دەيمىز جان ساقىسىگە نېمىگە تۇرىمىز؟
باغلىنىپ قالدۇق، قولىڭغا چۈشتۇق.
غۇربەت ئەللەردە مۇزلىدۇق، توڭلاپ قالدۇق.

سالام بەر، ئەھۋالىمىزنى سورا، قۇچاق ئاچ، ئىست
بىزنى،

بىزگە قىزىل شاراپ سۇن.
قاچان بىزگە جاۋاب بېرىدۇ ئۇ، قاچان؟
قاچان دەيدۇ نېمەم بولسا سىلەرنىڭ،
قېنى ئافىيەتلەر بولسۇن دەپ.

جالالدىن رۇمى يالغۇز تۈرك، ئىسلام دۇنياسىنىڭلا ئەمەس، بەلكى پۈتۈن دۇنيانىڭ، بارلىق ئىنسانلارنىڭ ئەڭ كۈچلۈك گۇمانىزمچىسى ۋە جەمئىيەتشۇناسىدۇر. ئۇ ھەر ۋاقىت مۇتەئەسسىپلىك، ئۆزۈمچىلىك، كۈنلىققا قارشى تۇرۇپ ئىلغارلىقنى، تەرەققىياتنى تەشەببۇس قىلغان زاتتۇر. ئۇنىڭ نەزىرىدىكى بۇ دۇنيا، بۇ ھايات داۋاملىق تەرەققىيات، ئىلگىرلەش، كۈننىڭ ئورنىنى يېڭى ئېلىش جەريانىدىن ئىبارەت. كونا چۈشەنچە، كۈنلىقلارنىڭ ئورنىنى يېڭى ئىلغار پىكىرلەر ئالدى دەپ قارايدۇ. شۇڭا ئۇ مۇنداق دەيدۇ:

ھەم بار ھەم يوق بولغان دۇنيادا،
بىر بىرلەپ يوقلار كەتتى، بارلار كەلدى.
كونا ماللارنى ساتقانلارنىڭ زامانى كەتتى،
بىز يېڭى نەرسىلەر ساتىمىز.
بۇ بازار ئەمدى بىزنىڭ بازىرىمىز.

گۇمانىزملىق قاراش دۇنياغا ھېچ يېيىلمىغان ۋە ھەتتا ھېچ بىلىنمىگەن، قۇللۇق تۈزۈم تېخى يوقالمىغان، ھەممە يەرنى موڭغۇللارنىڭ دەھشەتلىك زۇلۇمى قاپلىغان قاباھەتلىك بىر زاماندا قەتئىيلىك بىلەن ئوتتۇرىغا چىقىپ ئىنسانپەرۋەرلىكنى تەشەببۇس قىلىدۇ ۋە ئەسەرلىرىدە بۇ تەشەببۇسلىرىنى شەرھىلەپ دۇنيا ئەدەبىياتىدا ئەڭ بۈيۈك گۇمانىست ئەدەبلەردىن بىرى بولۇپ قالغان.

گۇمانىزم ئىنساننىڭ ئاڭ ۋە ماددا بارلىقىنىڭ ئالەمدىكى ئورنىنى تەتقىق قىلىدىغان بىر پۈتۈن مەدەنىيەت ھەرىكىتىدۇر. گۇمانىزملىق ئىدىيە پۈتۈن دۇنيا ئىتىراپ قىلىدىغان بارلىق ئىنسانلارنى تەڭ باراۋەر كۆرۈدىغان ئۇلۇغ بىر روھتۇر.

گۇمانىزم بارلىق ئىنسانلارنىڭ قەدىر قىممىتىنى قىلىدۇ، ھەممىسىگە ئوخشاش ھۆرمەت كۆرسىتىدۇ.

بارلىق ئىنسانلار بىر بىرىدىن قېلىشمايدىغان ئۆزىگە چۈشلۈك ئالاھىدىلىكلەرگە ئىگە دەپ قارايدۇ. ئۇنىڭ نەزىرىدە ئەڭ ئەسكى ئادەمنىڭ ئىچىدىمۇ چوقۇم ياخشىلىق، ئىنسانلىق ئۇرۇقىنىڭ بار بولىدىغانلىقىنى، ئۇنىڭ ئۈچۈن ئۇلارنى ياخشىلاشتۇرۇشنىڭ ئىمكانىنىڭ بارلىقىنى تەشەببۇس قىلىدۇ. ئىنساننىڭ ئەسلىدىلا بار بولغان ياخشىلىق ئۇرۇقىنى، گۈزەللىكىنى يېتىشتۈرۈشنى، راۋاجلاندۇرۇشنى نىشان قىلىدۇ. ئىنسانلارغا ياخشى ئالاھىدىلىكلىرىنى جارى قىلدۇرۇش پۇرسىتىنى سۇنۇش ئىلگىرى سۈرىلىدۇ.

ئۇ بۇ توغرىسىدا مۇنداق دېگەن:
چىچەكلىگەن ئانار باغدا گۈلدەك تۇرىدۇ،
ئەرلەر بىلەن سۆھبەتتە بولساڭ ئەردەك بولۇر.
مەرمەردەك كېسىلگەن قاتتىق بىر تاش،
بىر كۆڭۈل ئىگىسىنىڭ قولىدا ئۈنچە بولۇر.

ئۇ يەنە «ئىنسان بىر خېمىر تەڭلىسىچىلىكلا. ئەمما ئۇ ھەممە بارلىقتىن ئۇلۇغتۇر»، «ياخشىلىق ئىزدىگەندە ئەسكىلىك قالمايدۇ» دەپ بارلىق ئىنسانلارنى ياخشىلىققا، گۈزەللىككە، توغرا يولدا مېڭىشقا چاقىرىدۇ.

جالالدىن رۇمنىڭ گۇمانزىملىق يولى، ئىنسانلارنى تەڭ - باراۋەر كۆرۈش، ئۇلارنى يېتىشتۈرۈش ۋە ئۇلارغا ئەركىنلىك، ياخشى ۋە راھەت تىرىكچىلىك مۇھىتى سۇنۇپ بەختلىك ياشاشىغا كاپالەتلىك قىلىشنى ئەمەلگە ئاشۇرۇشنى نىشان قىلغان پەزىلەتلىك بىر يولدۇر.

جالالدىن رۇمى گۇمانزىملىق روھنى تەشەببۇس قىلىش ئارقىلىق ئىنسانلارنى نەپسانىيەتچىلىك، ئۆزۈمچىلىك (ئەگو) ۋە بارلىق يامان ئادەتلەردىن قۇتقۇزۇپ ھەقىقىي مەنىدىكى روھىي ئەركىنلىككە ئېرىشتۈرمەكچى بولىدۇ. ئۇنىڭ نەزىرىدە دەرتمەن،

ئىزتىراپ چەككەن يوقسۇللارغا ياردەمدە بولۇش، ئۇلارنىڭ ھالىدىن خەۋەر ئېلىپ ھەمسۆھبەت بولۇش، ئۇلارنى ئازراق بولسىمۇ خۇشال قىلىشنى ئىنسانپەرۋەرلىكنىڭ ئالامەتلىرى دەپ قاراپ مۇنداق دەيدۇ:

دەرتلىك كىشىنىڭ كۆڭۈل ئۆيى ئىككىلىنىش ۋە ئەلەمگە تولغان بولىدۇ.
ئۇنىڭ دەردىنى ئاڭلاش، ئۇ ئۆيىنىڭ دېرىزىسىنى ئېچىپ، ھاۋاسىنى ئالماشتۇرۇش دېمەكتۇر.

گۇمانىزم، كىشىلىك تۇرمۇشتا ھەر ۋاقىت تۇيۇقسىزلا يۈز بېرىدىغان ئۇششاق قايغۇلار، مەيلى ماددىي جەھەتتىن بولسۇن ياكى بولمىسۇن ھەر تۈرلۈك مەنپەئەتلەر، ھېساپلاردا ۋاقتى كەلگەندە ھېچ ئىككىلەنمەستىن ھەر تۈرلۈك پىداكارلىقلارنى قىلىدىغان ئىنسانلارنىڭ ئىنسانىي پەزىلىتىدۇر. بۇ دۇنياغا ئىنسان بولۇپ ئاپىرىدە بولۇشتىلا بىزگە يۈكلەنگەن ۋە ئىنسانلىقنىڭ ساپ، پاك يۈزىنى نامايەندە قىلىدىغان ھەقىقىي ئىنسان تۇيغۇسىدۇر.

جالالدىن رۇمى مۇنداق دەيدۇ:

بەدەندە قايسى خۇي غالىپ بولسا ھۆكۈم ئۇنىڭدۇر،
رودا ئىچىدە ئالتۇن كۆپ بولسا ئالتۇن ھېساپلىنىدۇ،
مىس كۆپ بولسا مىس ھېساپلىنىدۇ،
ساۋابىڭ كۆپ بولسۇنكى، مۆمىن دېگەن ھۆكۈم بېرىلسۇن.

ئىنسان ئىچىدىكى ئىنسانپەرۋەرلىك تۇيغۇلىرىنىڭ جۇشقۇنلىشىشى ئۈچۈن ئالدى بىلەن ئۆزىنى بىلىشى، نەپسىنى يېڭىشى، يامان ئادەتلىرىدىن، خۇمالىرىدىن، قايغۇلاردىن،

ئەندىشىلەردىن ۋە ھەر تۈرلۈك مەنپەئەت چۈشەنچىلىرىدىن مۇستەسنا ھالدا ۋە شۇنداقلا بارلىق ئۆزۈمچىلىك بېسىملاردىن قۇتۇلۇشى لازىم دەپ قارايدۇ. شۇنداقلا ئۆز ئارا ياردەم، سۆيگۈگە تولغان كۆڭۈل، ئۆز ئارا چۈشەنچە ھاسىل قىلىدىغان، ئۆز ئارا ئورتاقلىشىدىغان كەيپىيات بىلەن بىرلىك - باراۋەرلىك ئىچىدە ياشاش دەپ قارايدۇ.

ئەمما بۈگۈنكى كۈندە ئىنسان دېگەن بۇ بارلىقنىڭ جالالىدىن رۇمىدەك بىر تۇيغۇغا كېلىشى بەكمۇ تەس. بۇنداق يېتىشمەك، بۇ يولدا ماڭماق ئۇنداق ئاسان ئەمەس.

ئۇنىڭ ئۈچۈنمۇ جالالىدىن رۇمى ھەقىقىي بىر گۇمانزىمچىدۇر. ئۇ بارلىق ئىنسانلارنىڭ دەرتلىرىنى، ئەلەملىرىنى، خۇشاللىقلىرى ۋە مۇۋەپپىقىيەتلىرىنى ئوخشاش تۇيغۇ ئىچىدە ۋە ھېچ بىر ئايرىمچىلىق كۆرسەتمەي ئوچۇق كۆڭۈللۈك بىلەن مۇئامىلە قىلغان ئىنسان.

جالالىدىن رۇمى مۇنداق دەيدۇ:

شۇنى ئېنىق بىلىشىڭلار لازىمكى، بارلىق ئىنسانلار يوشۇرۇن كۈچىنى جارى قىلدۇرۇپ، ئەمەلىيەتتە ھەقىقىي ئىنسانپەرۋەر بولغاندىلا ئاندىن ئۆزىنىڭ ئىنسان ئىكەنلىكىنى تونۇپ يېتىدۇ.

يەنە ئۇ «يازغان خېتىڭنىڭ سىياھى سۇ، قەغىزى شامال بولسا، نېمە يازساڭ ياز قىممىتى بولمايدۇ.» دەيدۇ.

جالالىدىن رۇمى ئەسەر، سۆھبەت ۋە مەكتۇپلىرىدا ئىنسانلارنىڭ ئىنساندەك ياشىشىنى، ئىنسان بولۇپ بۇ دۇنياغا كېلىشىنىڭ پەزىلىتىنى ئالاھىدە شەكىلدە تىلغا ئالىدۇ ۋە ئىنسانلارنىڭ ئۆز ئارا ھەمكارلىق ئىچىدە ياشىشىنى تەشەببۇس قىلىدۇ.

ئىنسانپەرۋەرلىك تۇيغۇسى ئۆتكۈنچى ھەۋەس، ياسالما ھاياجانلاردىن خالى بولغان كۈچلۈك، ئۇلۇغ ۋە تولۇپ تاشقان بىر سۆيگۈگە باغلىق دەپ قارايدۇ. بۇنداق تۇيغۇغا ئىگە زاتلار ئۆزىنى ئىنسانىيەتنىڭ بەختىگە ئاتىغان بولىدۇ. بارلىق ئىنسانلارنىڭ بەخت - سائادىتى ھەقىقىي رىئاللىقنىڭ دەل ئۆزى دەپ تونۇيدۇ. گۇمانىزم بارلىق ئىنسانلارنىڭ ئەڭ بۈيۈك، ئەڭ كۈچلۈك ئاممىۋى ياردەملىشىشىدىن مەيدانغا كېلىدىغان ئۇلۇغۋار غايىنى ئىلگىرى سۈرىدۇ.

شۇڭا ئىنسانغا بەخت ئاتا قىلىدىغان، ئىنسان روھىنى جۇشقۇنلاشتۇرىدىغان تۇيغۇ گۇمانىزمدۇر. ھەر بىر شەخسكە ئىنسان بولۇش ئالاھىدىلىكىنى نامايەن قىلىدۇ. ئىنسان بولۇشنىڭ ئۆزى ئىنساندەك ھېس - تۇيغۇ بىلەن تولغان بولىدۇ. ئىنساننىڭ ھەقىقىي ماھىيىتىنى تونۇش ھاياتىنى سۆيۈپ، بەختلىك ياشاشنىڭ ئاچقۇچىدۇر.

جالالدىن رۇمى مۇنداق دەيدۇ:

سۆيگۈ ۋە ئىچ ئاغرىتىش ئىنساننىڭ ماھىيىتى،
غەزەپ ۋە شەھۋەت ھايۋاننىڭ ماھىيىتى.
شۇڭا ئەر كىشى ياخشىلىق ئوۋلىغۇچىدۇر.

كۆچمەنلەر مېۋە بېرىدۇ، ئېتىزلىقلاردا زىرائەتلەر يېتىشىدۇ. بۇنداق بولۇشىدىكى سەۋەپ پۈتۈنلەي ھاياتلىقنىڭ داۋاملىشىشى ئۈچۈن. ئۇنداقتا بىز ئىنسانلار نېمە قىلىشىمىز لازىم؟

جالالدىن رۇمنىڭ نەزىرىدىكى گۇمانىزم يەنە ئۆز ئارا ئەپسۇ قىلىش، ئۆز ئارا چۈشىنىش، ھېچقانداق پايدا - زىياننى ئويلاشماي ياردەم قىلىشتۇر.

جالالدىن رۇمى: «مەن مېنى چىشلىگەن ئىتقىمۇ مۇنداق دۇئا قىلىمەن: يا رەببىم، سەن ئۇنى بۇ خۇيىدىن ۋاز كەچتۈر. ئادەملەرنى چىشلىمەي خەلقنىڭ تاش ئېتىشىدىن،

كالتەكلەشنىڭ ساقلىنىپ قالسۇن.»

ئەمەلىيەتتە كۆپچىلىكىمىز ھەرگىز ئۇنداق ئەمەس. بىز داۋاملىق باشقىلار تەرىپىدىن ياخشى كۆرۈلىشىنى، تەقدىرلەشكە ئېرىشىشىنى، نام چىقىرىشىنىلا ئويلايمىز. شۇڭا بىز ئۆزىمىز توغرا دەپ بىلىۋالغان خاتا چۈشەنچىلەردىن ئازات بولۇشىمىز لازىم.

جالالدىن رۇمى بۇ توغرىسىدا مۇنداق دەيدۇ: «چۈمۈلە بىر تال بۇغداينى دەپ ئۆمرىنى خاراپ قىلىدۇ. ئەسلىدە ئۇ دانغا قاراپ خاماننى كۆرگەن بولسا، بىر تال داننىڭ ئالدىدا تىترەپ تۇرمايتتى.»

بۈگۈنكى دۇنياغا ۋە ئۆزىمىزنىڭ ئەھۋالىغا قارايدىغان بولساق ئىنسانلار بىر-بىرىنىڭ قەلبىنى چەللەپ ئوق ئاتماقتا. ئۆي-ماكانلىرىنى بومباردىمان قىلماقتا. مىليونلىغان ئىنسان خانى ۋەيران بولۇپ يۇرت ماكانلىرىدىن ئايرىلماقتا. تىلى، مەدەنىيىتى، دىنىدىن ۋاز كېچىشكە مەجبۇرلانماقتا. بىرىسى ئورنىغا چۈشۈپ كەتسە قۇتۇلدۇرماقتا يوق ئۈستىگە توپا تۆكۈمەكتە. ئەمما يەنىلا ياخشى نىيەتلىك ئىنسانلار ئۇ زالىملارغا قارشى كۈرەش قىلماقتا. ئەركىنلىك ۋە ئىنسانپەرۋەرلىك جەڭچىسى سۈپىتىدە ئوتتۇرىغا چىقىپ كىشىلەرنىڭ ئىجتىمائىي، سىياسىي ھاياتىنى ئۆزگەرتىپ قايتاپ قۇرۇپ چىقىشى ئۈچۈن كۈرەش قىلماقتا.

جالالدىن رۇمى ياشىغان دەۋرلەرمۇ بۈگۈنكى كۈندەك ھەممە يەرنى ئۇرۇش ئوتى قاپلىغان ئىدى. ئوتتۇرا ئاسىيا خەلقلىرى ئۈزلۈكسىز داۋام قىلغان ئۇرۇشنىڭ خانىۋەيرانچىلىقى ۋە كۆچمەن خەلقلەرنىڭ نامراتلىق ھاياتى تەسەۋۋۇپچىلىقنىڭ روھى ئىجادىيەت ھامىسى سۈپىتىدە ئەركىن پىكىر ئىدىئولوگىيىسىنىڭ مۇھىم بىر ئىپادىسىنى نامايەن قىلدى. ئەنە شۇ قىيىن شارائىتلار جالالدىن رۇمى سۆيگۈگە تولغان ئىنسانپەرۋەرلىك

روھى بىلەن ئىنسانلارغا مەنئۇي يار يۆلەكتە بولغان.

سۆيگۈ ۋە ئىچ ئاغرىتىش ئىنساننىڭ ماھىيىتى ،
غەزەپ ۋە شەھۋەت ھايۋاننىڭ ماھىيىتى .
شۇڭا ئەر كىشىنىڭ ئوۋى ياخشىلىقتۇر .

سۆيگۈ ئازاپنى يوقىتىدۇ . ئاچچىقنى تاتلىق قىلىدۇ .
چۈنكى سۆيگۈ ئىنسانلارنى توغرا يولغا يۈزلەندۈرىدۇ . غەزەپ
تاتلىقنى ئاچچىق قىلىدۇ . ئاچچىق بىلەن تاتلىق قانداقمۇ
بىرگە بولسۇن ؟

سۆيگۈ كۆڭۈلدە ياشايدۇ . نىھايەت سۆيگۈ ئىگىسى
ئەسىرلىكتىن قۇتۇلىدۇ .

سۆيگۈنىڭ ئۆزىنى كۆرسىتىشكە ئېھتىياجى يوق . چۈنكى
سۆيگۈ نۇرنى پۈتۈن كائىناتقا ياغاندۇر .

مەرتلىكتە دېڭىزدەك بول . دېڭىزدىن بىر كۈمۈزەك سۇ
ئالساڭ سۈيى ئازلاپ قالامدۇ ؟ ئەلۋەتتە دېڭىزنىڭ خىيالىغىمۇ
كىرمەيدۇ . شۇنداق مەرت بولغاچقا سەدەپنىڭ ئىچىنى ئۇنچە
بىلەن تولدۇرىدۇ .

9. ئىنسان ھاياتىدا بىلىمنىڭ رولى

كىمكى كامىل بولسا، يوق غەپلەت ئاڭا،
غەپلىتىدە ئىلىم ھېكمەت ئەقلى بار.
كىمكى جاھىل بولسا، يوق ھېكمەت ئاڭا،
ئىلىمىمۇ غەپلىتىدۇر ئاشكار.

جالالدىن رۇمنىڭ نەزىرىدە ھەقىقىي بىلىم ئىگىسى،
ئىنساننىڭ ھېسى - تۇيغۇلىرىغا، ئەڭ كىچىك ئىھتىمالى بولغان
نەرسىلەرنىمۇ چەتكە قاقمايدىغان پەرق ئېتىش قابىلىتىگە،
بۈيۈك ئىدراك كۈچىگە، ھاياتنى سۆيۈپ ياشاش ۋە
ئىنسانپەرۋەرلىك روھىغا ئىگە بولۇشى كېرەك.

مەدىرىسىلەردە ئۆگەنگەن بىلىملەر كىشىنى بىلىمگە ئىگە
قىلىشى مۇمكىن. بىراق ئوقۇماق، بىلىملىك بولماقنىڭ ئۆزىلا
ئىنساننى ھەقىقىي مەنىدە ياشاش ھەقىقەتلىرىگە ئېرىشتۈرمەيدۇ.

مەيلى مەكتەپكە بېرىپ ئوقۇ، مەيلى ئاڭلا، مەيلى
ئۆزلۈكىدىن ئۆگەن، ئىگەللىگەنلىرىڭ پەقەت تاشقى جەھەتتىكى
يۈزەكى بىلىملەر. ھەقىقىي ئىچىدىكىنى كۆرۈپ ئۇنى سەزگۈلىرى
بىلەن بىرلەشتۈرمىسە، كۈچلەندۈرمىسە ئىنسان «خام سوپى»
بولۇپ قالدۇ دەپ قارايدۇ.

جالالدىن رۇمى مۇنداق دەيدۇ:

ئىلىم سۆيەر بولۇش بىلەن ئالىم بولۇش پەرقلىق.
قانچىلىغان ئالىملار بىلىم مەدىكارلىرىدىن بولدى. سەن ئىلىم
سۆيەر بول.

ئىنسان ئۆگەنگەن تاشقى بىلىملىرى بىلەن بىللە يەنە
بىلىمگەن نەرسىلەرنى ئۆگىنىشكە، ئۆزىنى تەربىيەلەشكە، ۋاقتى
كەلگەندە جاپا چېكىشكە تەييار تۇرۇش ئارقىلىق ئۆزىنى
بىلىسە ئۇ چاغدا ئۇ ئىنسان ئۆزىنى تېپىشتىن ئىبارەت توغرا
بىر يولدا دەپ قارايدۇ.

ئۇ مۇنداق دەيدۇ:

سۇئالمۇ بىلىمدىن تۇغۇلىدۇ، جاۋاپمۇ.
تەكەن تۇپراق بىلەن سۇدىن ئۇنىدۇ، گۈلمۇ.
ئەسكىلىك بىلىمدىن بولىدۇ، توغرىلىقمۇ،
ئاچچىق ھورلاندىرۇشتىن بولىدۇ تاتلىقمۇ.

تەپەككۈر بىلەن بىلىم ئادەتتە ئىچ ئىچىدىن گىرەلىشىپ
كەتكەن بولىدۇ. يىتەرلىك بىلىمگە ئىگە بولغان بىر ئادەم
تەپەككۈر قىلىشى ئارقىلىق بىر نىشانغا يەتمەسە، مەسىلىلەر
ئۈستىدە پىكىر يۈرگۈزمەسە، تەكشۈرۈپ تەتقىق قىلمىسا يېڭى
ئىدىيە ۋە بىلىمگە ئېرىشەلمەيدۇ. ئۇنىڭ ئۈچۈن ئىنسان
ئۆگەنگەن نەرسىلىرىنى ئەمەلىيەتكە تەتبىقلاپ تەپەككۈر قىلىش
ئارقىلىق يېڭى - يېڭى ئىدىيەلەرنى ئوتتۇرىغا قويۇش قابىلىيىتىگە
ئىگىدۇر. بۇ ئالاھىدىلىكلەرگە ئىگە بولغان بىلىم ئادەملىرى
ھەقىقەتكە بەك يېقىن ۋە ھاياتقا ئوچۇق دېرىزىلەردىن
قارايدىغان، تېخىمۇ ئاتلىق كۈچكە ئىگە بولغان شەخسلەردۇر.

شۇنى بىلىشىمىز كېرەككى، ھاياتتا ئادەمدەك ياشىشىمىز ئۈچۈن ئېسىل ئەخلاققا ئىگە بولۇش بىلەن بىرگە بىلىملىك بولماق ۋە بۇ بىلىم ئارقىلىق تەبەككۈر كۈچى بىلەن مىللىتىمىزگە جۈملىدىن ئىنسانىيەتكە خىزمەت قىلماقتۇر.

بىلىملىك زىيالىيلارغا ھەر ۋاقىت مىللىتىمىزنىڭ يۈكى يۈكلەندۈ. مەيلى قايسى جەھەتتىن بولسۇن بىر بىلىم ئىگىسى بولسىڭىز شۇ جەھەتتىكى مىللىتىمىزنىڭ يۈكىنى ئۈستىڭىزگە ئېلىشقا مەجبۇرسىز. ھېچ شۈبھىسىز شۇ جەھەتتىكى بىلىمىڭىز ئاشقانسىرى ئۈستىڭىزگە ئالدىغان يۈكمۇ ئېغىرلايدۇ. شۇنداق بولغاندىلا مىللىتىمىزنىڭ ئەڭ پەزىلەتلىك زىيالىيلىرىدىن بولالايسىز. چۈنكى بىز ئۇيغۇرلار ھازىر شۇنداق زىيالىيلارغا باشقا مىللەتلەردىن بەكرەك ئىھتىياجىمىز بارلىقىنى ھەر بىرىمىز ئوبدان بىلىمىز.

ھەقىقىي بىلىم مەڭگۈلۈك خەزىنىدۇر. بۇ توغرىسىدا جالالدىن رۇمى مۇنداق دەيدۇ:

تۇپراقتا ئۈنگەن گۈللەر يوق بولۇپ كېتىدۇ،
كۆڭۈلدە ئۈنگەن گۈللەر مەڭگۈ قالدۇ.
بىز ئۆگەنگەن ئۇ تاتلىق بىلىملىرىمىز،
كۆپ بولغاندا باغدىكى ئۈچ دەستە گۈلدۈر.

باغچىنىڭ ئىشىكىنى ئۆزىمىز ئېتىپ قويۇپ،
ئۇ ئۈچ دەستە گۈلدىن قانائەتلىنىپ قالدۇق.
ئىسىت، شۇنداق باغچىنىڭ ئاچقۇچلىرىنى،
قوساقنىڭ كويىغا چۈشۈپ يۇتتۇر ئۆتىمىز.

بۇ يەردە يەنە مۇھىم بولغىنى بىز ئۆگەنگەن بىلىملەرنى

توغرا يولدا ئىشلىتىشىمىز، ئەمەلىيەتكە بىرلەشتۈرۈپ تەپەككۈر قىلىشىمىزدۇر. ھەرگىز ئۇ بىلىم بىلەن ئۆزىمىزنى زىننەتلەش ئەمەستۇر. چۈنكى ئۇ بىلىملەر يالغۇز ئۆزىڭىز ئۈچۈن بولماستىن بەلكى پۈتۈن مىللىتىمىز ۋە شۇنىڭدەك ئىنسانىيەتنىڭ بەخت - سائادىتى ئۈچۈن خىزمەت قىلدۇرۇشتۇر.

شۇنى بىلىشىمىز لازىمكى، نادان كىشىلەر خەتەرلىك بولۇشى مۇمكىن، ئەمما بىلىملىك بىرىسىنىڭ بىلىمىنى توغرا يەرگە ئىشلەتمەسلىكى چوڭ پاجىئەلەرگە سەۋەپ بولۇشى ئېنىق.

بۇ توغرىسىدا جالالدىن رۇمى مۇنداق دەيدۇ:

نادان بىلەن ئولتۇرۇپ بال يېگەندىن ئالىم بىلەن ئۇيقۇدا بولغان شۈبھىسىز بىدار(ھۇشيار)دۇر. ۋاي ئىست! ئۇ نادان، بىلىمسىزلەر بىلەن دوست بولغان بىدارلارغا. ئالىم بىلەن ئولتۇرۇپ قۇرۇق نان يېگەن ياخشى.

بىلىمسىز ۋە ئەسكى ئىنسانلارنىڭ كۆپلىكىدىن بىلىملىك ئەزىز كىشىلەر زۇلۇمغا ئۇچرايدۇ.

ئۇ يەنە مۇنداق دېگەن:

نى نى ئالىملار باركى ھەقىقىي بىلىمدىن، ھەقىقىي ئىرپاندىن نېسىۋىسى يوق.
بۇنداق ئالىملار ھافىزدۇر. ئەمما ئىلىمگە مۇھەببىتى يوق.

بەزى ئالىملار بىلىمنىڭ يۈز مىڭ تۈرىنى بىلىدۇ. ئەمما ئۆزىنى بىلمەيدۇ.

شۇڭا ئىنسان بىلىملىك بولۇش بىرگە ئۆزىنى بىلىشى، ئۆزىنى تونۇپ يېتىشى لازىم. خاتالىقلارنىڭ يۈز بېرىشىدىن ساقلىنىشى كېرەك. ئۇنىڭدىن باشقا ئادەم ئۆزىگە كېرەكلىك بىلىملەرنى ئۆگىنىشى لازىم. كېرەكسىز بىلىم ئارقىلىق ھاسىل بولغان چۈشەنچىلەر، پىكىرلەر باش ئايىغى يوق، قىرغاقسىز دېڭىزغا ئوخشايدۇ.

بىر ئادەم قانچىلىك بىلىملىك بولسا بولسۇن، ھايات قارىشى، كىشىلىك مۇناسىۋىتى، ئىجتىمائىي ئورنى قوساقتىكى بىلىمگە چۈشلۈك بولمىسا، ئىش-ھەرىكەتلىرىمۇ بىلىمگە يارىشا بولمىسا ئۇ ئادەمنىڭ ئادەتتىكى بىرىسىدىن ھېچقانداق پەرقى بولمايدۇ. جالالدىن رۇمى بۇ توغرىسىدا مۇنداق دەيدۇ:

«بۇنداق ئىنسانلارنىڭ دۈمبىسىگە كىتاب يۈدۈۋالغان، ساۋاتسىز ھامالدىن پەرقى يوق.»

بىلىملىك ئادەمنىڭ ئۇيقۇسى ئىبادەتتىن ئۈستۈندۇر. بولۇپمۇ ئۇ بىلىم ئادەمنى غەپلەتتىن ئويغىتىدىغان بىلىم بولسا.

بىر ئادەم دۇنيادىكى ئەڭ داڭلىق كىتابلارنى ئوقۇغان بولۇشى مۇمكىن. ھەتتا ئەڭ ئالىي ئۇنۋېرسىتېتلاردا ئوقۇپ دىپلوملارنى ئالغان بولۇشى مۇمكىن. تەبىئىكى بۇ ئىگەللىگەن بىلىملەر بىلىملىك بولۇش يولىدا ۋە يېڭى پىكىرلەرنى ئوتتۇرىغا قويۇشتا بۈيۈك بىر ئىلگىرىلەشتۈر. ئەمما بۇلارنى ئەمەلىيەتكە تەتبىقلاپ تېخىمۇ چوڭقۇرلاشتۇرمىغىچە، مىللىتىمىزنىڭ كەلگۈسى ئۈچۈن خىزمەت قىلدۇرمىغۇچە ئۇ ئىگەللىگەن بىلىملەر كەڭ بىر قۇپقۇرۇق مەيداننىڭ ئوتتۇرىسىدا بىكاردىن ئېرىپ تۈگەيدىغان مۇزغا ئوخشاپ قالىدۇ.

ئىگىسىنى كۆڭۈل ئەھلى قىلغان ئىلىم ئادەمگە پايدا ئەكىلىدۇ.

يالغۇز بەدەنگىلا تەسىر قىلغان، ئىنسانغا ياردىمى بولمىغان بىلىم ئادەمگە يۈكتۈر.

بىلىم ۋە ھېكمەت يولدا توغرا يول كۆرسىتىش ئۈچۈندۇر.

ھەممە تەرىپى تۈز يول بولسا ئىدى بىلىم ۋە ھېكمەتنىڭ ئەھمىيىتى بولمايتتى.

جالالدىن رۇمى ئىنساننىڭ ئۆزىگە ياراملىق بىلىملەرنى ئۆگىنىشنىڭ قانچىلىك مۇھىملىقى ئۈستىدە توختىلىپ «مەسنەۋى» ناملىق ئەسىرىدە ھەزرىتى ئەيسانىڭ ھېكايىسى، پەيلاسوپنىڭ ھېكايىسى ۋە تىلشۇناسنىڭ ھېكايىسى قاتارلىق بىرقانچە ھېكايىنى سۆزلەيدۇ.

تىلشۇناس

تىلنىڭ گرامماتىكىلىرىنى ناھايىتى ياخشى بىلىدىغان بىر تىلشۇناس ئالىم كېمىگە چىقىپتۇ. بۇ تەكەببۇر تىلشۇناس ئۆزىنى ناھايىتى قابىلىيەتلىك دەپ ئويلايدىكەن، شۇ سەۋەبتىن باشقا كىشىلەرنى ياراتمايدىكەن. كېمە چەكسىز دېڭىزدا كېتىۋاتقاندا، تىلشۇناس كېمىچىنى مەنسىتىمگەن قىياپەتتە:

«ھەي كېمىچى، سەن گرامماتىكا بىلەمسەن؟» دەپ سوراپتۇ.

كېمىچى «ياق بىلىمەيمەن، ھېچ ئوقۇمىدىم.» دەپتۇ.

تىلچى «ئىسىت، ئۆمرۈڭنىڭ يېرىمى بىكار ئۆتۈپ كېتىپتۇ» دەپتۇ.

بۇ سۆزنى ئاڭلاپ كېمىچى خاپا بولمىدى، تېرىكپتۇ. ئەمما ئاچچىقىنى ئىچىگە يۈتۈپ ھېچ گەپ قىلماپتۇ.

تۇيۇقسىزلا بوران چىقىپ، دېڭىز سۇلىرى دولقۇنلاشقا باشلاپتۇ - دە، كېمە خەتەر ئىچىدە قاپتۇ.

كېمىچى ئۇ تىلچىغا ۋاقىراپ «سۇ ئۇزۇشنى بىلەمسىز؟» دەپ سورايتۇ.

تىلچى قورققىنىدىن تىترەپ تۇرۇپ «ئەي يىگىت، بىلمەيمەن!» دەپتۇ.

كېمىچى مۇنداق دەپتۇ: «ئەي تىلشۇناس ئالىم، ئۇنداقتا سېنىڭ پۈتۈن ئۆمرۈڭ بىكار ئۆتۈپ كېتىپتۇ! بىرئازدىن كېيىن كېمە چۆكىدۇ، سېنىڭ ئۇ بىلىملىرىڭنىڭ ھېچ بىرى كارغا كەلمەيدۇ» دەپتۇ.

تىلچىنىڭ ھېكايىسى سىزگە يوق بولماسلىقىنىڭ تىلىنى ئاڭلىتىش ئۈچۈن بىر دەرس تۇر.

10. جالالدىن رۇمنىڭ ئىقتىسادىي قاراشلىرى

مال-دۇنياغا ئېرىشىشكە ئىشلەتكەن ھىلىلەر بىكار،
مال-دۇنيا سۆيگۈسىنى ئازايتقان ھىلىلەر نىگار.
بۇ دۇنيا زىنداندۇر، بىز بولساق ئەسىر،
بۇ زىنداننى تېشىپ قۇتۇلغان ئۆزى بىر پالۋان.

جالالدىن رۇمى ھاياتىدا بىر پەردىنىڭ ئارقىسىغا
ئۆتمۈلىپ، ئالدىغا كەلگەنلەرگە ھۆكۈم بېرىدىغان ۋە پەقەتلا
ئوردا ئەمەلدارلىرى، بەگلەر، بايلارنىڭ مەنپەئەتى ئۈچۈن
سۆزلەيدىغان ئىنسانلاردىن ئەمەس.

جالالدىن رۇمى شېئىرلىرىدا «بەگلەرنىڭ كىبىرلىك بىلەن
بۇرۇنلىرىنى تولغاشلىرىدىن، پادىشاھلارنىڭ پارا ئالدىغانلىقىدىن
پەرقلىنىپ تۇرىشى ئۈچۈن قۇللارنىڭ يۈزلىرىگە تامغا
تاغلاشلىرىدىن، ئەسكەرلەردىن، ئۇرۇش قوراللىرىدىن، موڭغۇل
تاجاۋۇزچىلىرىدىن، ۋەيران بولغان شەھەرلەردىن، كۆيۈپ كۈل
بولغان يېزىلاردىن، ئاياللاردىن، ۋەلىلەردىن، كاتىپلاردىن،
دېۋانلاردىن، باجدىن، سېلىقلاردىن، قاراڭغۇ كوچىلاردىن، تاقىر
تاغلاردىن، بازارلاردىن، ساختىكارلارنىڭ خاتا تارازىلىرىدىن،
كېسىلگەن باشلاردىن، كوچىدىكى يېتىم بالىلاردىن، پاهىشە
ئاياللاردىن، يالغانچى شەيخلەردىن، مەيخانلەردىن، مەستلەردىن،
دۇمباقلاردىن، سۇنئىيەتلەردىن، ئوۋلاردىن، ئوۋچىلاردىن،
زىندانلاردىن، قىمار قاتارلىقلاردىن سۆز ئاچىدۇ.

جالالدىن رۇمى پەقەت شېئىر يېزىش ئۈچۈنلا چىرايلىق سۆزلەرنى قاتار تىزىپ، قاپىيە قوغلىشىپ شېئىرنىڭ پېشىدىن يۈرۈيدىغان ئادەتتىكى بىر شائىر بولماستىن بەلكى خەلقنىڭ سىياسىي ۋە ئىجتىمائىي ھاياتىغا چوڭقۇر چۆكۈپ، ئەينى زاماندىكى ئىجتىمائىي تەڭسىزلىك، قۇللۇق ۋە فئوداللىق زۇلۇم، ئۇرۇش ۋە تاجاۋۇزچىلىق، ئوردا پىتىنلىرى، كەيپ - ساپا، پارخورلۇق، سىياسىي مەككارلىق قاتارلىقلارنى كۆپ تەرەپلىمە جەھەتتىن چوڭقۇر تەھلىل قىلىپ ۋە تىپلەشتۈرۈپ، تەسەۋۋۇپىنىكى «ئاشىق» چۈشەنچىسىنى شەرھىيلەش بىلەن بىرگە يەنە سىياسىي ۋە ئىجتىمائىي ئادالەتسىزلىكنى پاراللەل ھالدا پاش قىلغان.

شۇڭا بىز جالالدىن رۇمنىڭ بارلىق ئەسەرلىرىدە خەلقنىڭ ئىجتىمائىي ھاياتىدىكى قىيىنچىلىقلارنى، چۈشەنچىلىرىنى، ئادەتلىرىنى، ئىتىقادلىرىنى ۋە ئۇلارنىڭ ئىجتىمائىي ھاياتتىكى بارلىق ئىپادىلىرىنى كۆرەلەيمىز.

جالالدىن رۇمى ياشىغان 13- ئەسىر ئاناتولىيەدىكى سەلجۇقلار دۆلىتىنىڭ ئىقتىسادىي ئەھۋالى ناچار دەۋرلەرگە توغرا كەلگەن بولۇپ، شۇڭا ئۇ ئوقۇغۇچىلىرى ۋە مۇرىتلىرىغا داۋاملىق ئەمگەك قىلىش ئىرادىسىنى، ئىشلەپچىقىرىش ئارقىلىق ئىگىلىك تىكلەش يوللىرىنىمۇ ئۆگەتكەن. ھەمدە ماددىي بايلىقنى قوغلىشىپ مال - دۇنيا سەۋداسى بولۇشتىن ساقلىنىشنى تەكىتلىگەن.

ئۇنىڭ نەزىرىدە ھەر ئىنسان رىزىقىنى ئەمگەك قىلىش ئارقىلىق قولغا كەلتۈرىدۇ. مەيلى جىسمانىي ئەمگەك بولسۇن مەيلى ئەقلىي ئەمگەك بولسۇن. ئۆز مېھنىتى بىلەن رىزىقىنى قولغا كەلتۈرۈش ئادەم ئاتا بىلەن ھاۋا ئانىمىز يەر يۈزىگە چۈشكەندىن بېرى تەۋسىيە قىلىنىۋاتقان بىر ئەمەلىيەت. جالالدىن رۇمى بۇ توغرىسىدا مۇنداق دەيدۇ: «ئاللاھ ساڭا قول بەرگەن بولسا ئىشلە، قازان ۋە باشقا ئىنسانلارغا پايدا

يەتكۈزۈش.

جالالدىن رۇمى تۇرمۇشنى خۇددى باشقا پەزىلەتلىك ئىنسانلارغا ئوخشاش مېھنەت تەرى بىلەن قازانغان پۇلى بىلەن قامدىغان. يەنى مەدەرىسىلەردە دەرس ئۆتۈپ تاپقان پۇل بىلەن ئائىلىسىنىڭ كۈندىلىك تۇرمۇشىنى قامدىغان. ئۇ ھېچ بىر ۋاقىت باشقىلارنىڭ سوۋغا-سالاملىرىنى قوبۇل قىلمىغان، قوبۇل قىلغان بولسا ئۇلارنى دەرھال باشقىلارنىڭ تۇرمۇشى ئۈچۈن ئىئانە قىلىۋەتكەن. بۇ توغرىسىدىكى پاكىتلار جالالدىن رۇمنىڭ كىشىلىك تۇرمۇشىدا كۆپ ئىپادىسىنى تاپقان. شۇڭا ئۇ ئەسەرلىرىدە ئۆز ئارا ياردەم قىلىشنى، ئۆز ئارا ياردەم بولغاندىلا بۇ جەمئىيەتنىڭ گۈزەل بىر دۇنياغا ئايلىنىدىغانلىقىنى كۆپ تەكىتلەيدۇ.

جالالدىن رۇمى مۇنداق دەيدۇ:

بەرگەن ئىنساننىڭ يۈزىدە ھەر ۋاقىت تەڭرىنىڭ تەبەسسۇمى بار.
مال-دۇنيا باشتىكى تۇماققا ئوخشايدۇ. پەقەت تازىلار تۇماققا يوشۇرىنىدۇ.
چاچلىرى گۈزەل ۋە بۇدەرە بولغان تۇماقسىزمۇ گۈزەل كۆرىنىدۇ.
ئەي كۆڭۈل راھىتى! مەقسىتىڭ بۇ بولسا ئالتۇن-كۆمۈشمۇ كۆز ئالدىمدا تۇپراقتىن باشقا بىر نەرسە ئەمەس.

ھەقىقىي ئىنسان ياردەم سۆيەر ئىنساندۇر. بەرگەن ئىنسان بېرىپ تۇرۇپ باي بولسا، يەنە بىر تەرەپتىن ئالغۇچىنىمۇ زور ماددىي قىيىنچىلىقلاردىن قۇتۇلدۇرىدۇ. پەزىلەتلىك كىشىلەر ياردەم سۆيەر كىشىلەر بولۇپ ئۇلار قانداق بىر شەكىلدە بولسا بولسۇن ئۆز ئارا بۆلىشىش ۋە ئەڭ مۇھىمى چىن كۆڭۈلدىن ئۆز ئارا ياردەم قىلىشنى ئۆزىگە گۈزەل ئەخلاق قىلغان.

ئەينى چاغدا جالالدىن رۇمنىڭ مۇرىتلىرى ئارىسىدا ھەرخىل قول-ھۈنەرۋەنچىلىك بىلەن شۇغۇللىنىدىغان ئۇستىلار كەسىپ ئەھلىلىرى بار ئىدى. مەسىلەن: تىككۈچى، ياغاچچى، زەرگەر، مەسكە ۋە توقۇمىچىلىق قاتارلىق ھۈنەرلەر بىلەن شۇغۇللىنىپ تۇرمۇش ئىھتىياجلىرىنى قامدايتتى. دەرگاھنىڭ ئىشلىرىنى سادىق مۇرىتلىرىدىن ھۆسەمەددىن چەلەبى باشقۇراتتى. جالالدىن رۇمى ئۇنىڭغا تاغدەك ئىشىنەتتى.

جالالدىن رۇمنىڭ ئىقتىسادىي قاراشلىرىدا ئەقىل، ئىنساننىڭ تەبىئىتى، ئىشلەپچىقىرىش ۋە ئەمگەكنىڭ مەقسىتى ھەققىدىكى قاراشلىرىنى بىلىشىمىزگە توغرا كېلىدۇ.

ئەقىل

ئىقتىسادنىڭ ئاساسلىرىدىن بىرى ئەقىل بىلەن ئىش كۆرۈش.

جالالدىن رۇمى ئەقىلنى ئىككىگە ئايرىغان جۈزئىي ئەقىل ۋە كۈللى ئەقىل.

جۈزئىي ئەقىل «شەخسىي ئەقىل» دۇر، يەنى ئۆزۈشنى بىر پارلىق ھېس قىلماق.

كۈللى ئەقىل بولسا ئۆزىنىڭ ھېچلىكىنى، يوقلۇقىنى ئىدراك قىلغان ئەقىل، يەنى «ياراتقۇچى كۈچنىڭ ئەقلى».

جالالدىن رۇمى «مەسنەۋى» ناملىق ئەسىرىدە مۇنداق بىر ھېكايىنى سۆزلەيدۇ:

بىر چۆن ئېغىلدا ئېشەك سۈيۈدۈكنىڭ ئۈستىدىكى سامان ئەخلىتىگە قونۇپتۇ - دە، كاپتانىدەك بېشىنى ئىگىز كۆتۈرۈپ: «مەن نەچچە ۋاقىتلاردىن بېرى پاراخوت بىلەن دېڭىزنى خىيال قىلىپ يۈرگەن ئىدىم، مانا بۇ پاراخوت، مانا بۇ دېڭىز. مەن بولسام تەجرىبىلىك، توغرا ئويلايدىغان،

توغرا ھۆكۈم قىلىدىغان، پاراخوت رولىنى ياخشى باشقۇرىدىغان بىر كاپىتانمەن» دەپتۇ. شۇنىڭ بىلەن دېڭىزدا پاراخوتنى ھەيدەپتۇ ۋە دېڭىز ئۇنىڭغا چەكسىز كۆرۈنۈپتۇ. ئەسلىدە ئۇنىڭ كۆز ئالدىدا ئېغىلدىكى يىغىلىپ قالغان ئېشەك سۈيۈدۈكى پايانسىز ۋە چوڭقۇر بىر دېڭىزدەك كۆرۈنگەن ئىدى. چۈنكى ئېشەك سۈيۈدۈكىنى ھەقىقىي ماھىيىتى بىلەن كۆرىدىغان كۆز نەدە؟

دۇنيانى قانچىلىك كۆرسە، شۇنچىلىك. چۈنكى كۆزى قانچىلىك بولسا دېڭىزمۇ شۇنچىلىكتۇر.

بىر چۈنكى خاتا ھۆكۈمى بىلەن ئۆزىنى «كاتتا» دەپ بىلگەن. ئۆزىنىڭ مەۋجۇتلۇقىنىڭ زەرىسىنى قۇياش دەپ قالغان.

ئىنساننىڭ ھالى، ھەۋەسلىرى، ئۆزىنى چاغلىماسلىقى ئاخىرى بېرىپ شۇ چۈنكىدەك قىلىپ قويدۇ.

مۇشۇنداق قۇرۇق چۈشەنچىلەر، قۇرۇق ئىتىقاتلار ئىنساننى ھەقىقىي كۆرمەيدىغان، خاتا ھۆكۈم قىلىدىغان، خاتا تەپەككۈر قىلىدىغان چۈنكىگە ئوخشىتىپ قويدۇ. ئېشەك سۈيۈدۈكى ئۈستىدىكى سامان ئەخلىتىنى تەسەۋۋۇردا ئاجايىپ غايىۋى بىر نەرسە دەپ بىلىدۇ.

چۈنكى خاتالىقنى تونۇپ، خاتا چۈشەنچىلەردىن ۋاز كەچسە، ئۇنىڭ بەختى كېلىپ، ھەقىقەتنى تونۇپ يېتەتتى. ئەمما بۇنداق ئىبەرەت ئېلىش قابىلىيىتى چۈنكىدە بولمايدۇ. ئۇنىڭ روھى شەكىلگە لايىقتۇر.

شۇڭا ئىنسان جۈزئىي ئەقلىنى كۈللىي ئەقىلگە بويسۇندۇرغىچە ھىدايەتكە ئېرىشەلمەيدۇ. ئۆزىنى ھەقىقىي مەنىدە تونۇپ يېتەلمەيدۇ.

جالالدىن رۇمى بىر مۇتەپەككۈر بولۇپ ئۇنىڭ چۈشەنچىلىرى، تەبەككۈرى ھەر ۋاقىت ئەقىلنىڭ يولى بىلەن بولغان. يەنە ئۇ كائىناتقا كۆڭۈل كۆزى بىلەن قارىغان. ئۇ «دىۋانى كەبىر» ناملىق ئەسىرىدە مۇنداق دەيدۇ: «ئەقىل بىر بازارنى كۆردى ۋە سودا-سېتىق قىلدى. بىراق ئاشىق ئەقىل بازىرىنىڭ ئۇ تەرىپىدىكى نى ئىسىل بازارلارنى كۆردى.»

ئومۇمەن جالالدىن رۇمنىڭ نەزىرىدىكى ئەقىل، ھېسسىي ۋە ماددىي ئالەم بىلەن مۇناسىۋەتلىك بولغان تەجرىبە ۋە ئىنساندىكى تەبىئىي ئەقىل بولۇپلا قالماي يەنە بۇ ئالەمدىن باشقا ئالەم توغرىسىدىكى ۋە ئىلاھىي ھەقىقەتنى ئىدراك قىلىش ئۈچۈن قوللىنىلغان ئەقىلدۇر.

ئىنسان ھەر ۋاقىت ئەقىل بىلەن ئىش قىلىشىمۇ بەزى ۋاقىتلاردا نەپسىگە ئەگىشىپ خاتالىقلارنى سادىر قىلىدۇ، يەنى ئەقىلگە ئىنساننىڭ نەپسى دۈشمەندۇر.

جالالدىن رۇمى بۇ توغرىسىدا مۇنداق دەيدۇ:

ئاقىل بىلەن پەرىشتە بىردۇر. ھېكمەت ئىجابىي ئىككى سۈرەتتە كۆرۈنىدۇ.

پەرىشتىنىڭ قۇشتەك قاناتلىرى بار. ئەقىل بولسا قاناتسىز.

ئۇلار بىر بىرىگە ياردەم قىلىدىغان ئىككى دوست.
پەرىشتىمۇ، ئەقىلمۇ ھەقىقەتنىڭ ياخشىلىقى،
ئادەمگە ياردەم قىلغان ۋە سەجدە قىلغان.
نەپسى بىلەن شەيتاندىن ئىبارەت بۇ ئىككى كاپىر،
ئادەمگە ھەم دۈشمەن بولدى ھەم ھەسەت قىلدى.

يەنە مۇنداق دەيدۇ:

ئەقىلنىڭ ئالاھىدىلىكى ئاقىۋەتنى ئويلايدۇ. نەپىس ئاقىۋەتنى ئويلىمايدۇ.

ئەقىل غالىپ بولسا نەپىس ئاجزلايدۇ. چۈنكى ئېغىر يۈكنى كۆتۈرگەن ئېشەك ئورۇقلايدۇ.

شۇڭا ئىنسانلار دائىم ئەقىل بىلەن ھەرىكەت قىلىپ نەپىسنىڭ ئىستەكلىرىگە كىرمەسلىكىنى تەكىتلەيدۇ.

جالالدىن رۇمى مۇنداق دەيدۇ: «دۇنياغا بولغان ھېس - تۇيغۇلىرىڭ يەرگە شوتا بولسا، ئاخىرەتكە بولغان ھېس - تۇيغۇلىرىڭ كۆكلەرگە شوتا بولىدۇ.»

ئىنساننىڭ تەبىئىتى

جالالدىن رۇمى ئىنسانلارنى ئۈچكە ئايرىيدۇ، بىرىنچىسى ئەيسادەك پەرىشتىلەرگە خاس خۇسۇسىيەتكە ئىگە بولغانلار؛ ئىككىنچىسى غەزەپ ۋە شەھۋەتتىن باشقىنى بىلمەيدىغان ئېشەكلەر؛ ئۈچىنچىسى يېرىم ھايۋان يېرىم ئىنسان بولغانلار.

جالالدىن رۇمى «مەسنەۋى» ناملىق ئەسىرىدە مۇنداق دەيدۇ:

ھايۋاننى خۇسۇسىيەتكە ئىگە ئادەملەر قايسى نەرسىدىن ئوزۇقلانسا ئوزۇقلانسۇن، ئۇ ئوزۇق ئۇنى ئېشەكتەك قىلىدۇ ۋە سەمىرىتىدۇ. بۇنداقلار كېچە - كۈندۈز ھايۋان بىلەن ئىنسان ئارىسىدا تىرىكشىپ يۈرىدۇ.

«بىز ئىنسانلارنى ئەڭ گۈزەل شەكىلدە ياراتتۇق» دېگەن ئايەتنى ئوقۇ. ئەي دوست، ئەڭ قىممەتلىك ئۈنچە جاندۇر. ئىنسان شۇ خۇسۇسىيەتلىرى بىلەن ئەرشتىن ئۈستۈندۇر. ئىنسان چۈشەنچىلىرىگە پاتىمغىدەك بۈيۈكتۇر.

ئىنسان بۇ دۇنياغا پەقەت ماددىي ئىھتىياجلىرىنى قاندۇرۇش ئۈچۈنلا ئايرىدە قىلىنمىغان. ئەگەر شۇنداق بولىدىغان بولسا ئۇنىڭ ھاياتىدىن ھېچ بىر پەرقى بولمايدۇ. شۇڭا ئىنساننىڭ ماددىي ھاياتىدىنمۇ ئۈستۈن بولغان مەنئىي ھاياتى باردۇر. ئىنساننى شۇ خۇسۇسىيەتلىرى ھاياتىدىن پەرقلىنىدۇرگەن. ماددىي ئىھتىياج ئىھتىياجى قاندۇرغۇچىلىكلا بولسا بولىدۇ. ئەگەر ئېشىپ كەتسە يەنى ماددىي ھەۋەسلىرى ئاشقانلىرى ئىنساندا راھەتسىزلىك يۈز بېرىدۇ. ئۇنىڭ ئۈچۈن جالالدىن رۇمى «ئىھتىياجىدىن ئوشۇق ھەرقانداق نەرسە ئىنسانغا زەھەر» دېگەن.

ئەمما ئىنسان مال - دۇنياغا مايىل بولۇشتەك ئاجىزلىققا ئىگە. بۇ توغرىسىدا «مەسنەۋى» دە مۇنداق بىر ۋەقەنى سۆزلەيدۇ:

ھەزرىتى پەيغەمبەر جۈمە نامىزىدا خۇتبە سۆزلەش ئۈچۈن مۇنبەرگە چىققان ئىدى. دەل شۇ چاغدا سودىگەر كارۋانلىرىنىڭ شەھەرگە كىرگەنلىكىدىن بىشارەت بەرگۈچى دۇمباق ئاۋازى ئاڭلاندى. بۇ چاغدا نۇرغۇن تۇرمۇش لازىمەتلىكلىرى يۈكلەنگەن كارۋان شامىدىن كەلگەن ئىدى. قەھەتچىلىكتىن قىيىن ئەھۋالدا قالغان جامائەت بۇنى ئاڭلاپ «نامازنى قىلىپ بولدۇق، خۇتبىنى ئاڭلىمىساقمۇ بولىدۇ» دېگەن ئوي بىلەن پەيغەمبەرنىڭ خۇتبىسىنى ئاڭلىمايلا مەسچىتتىن ئۇدۇل كارۋان بار تەرەپكە يۈگۈرەيدۇ. دەل شۇ چاغدا جۈمە سۈرىسىنىڭ 11 - ئايىتى نازىل بولىدۇ. «ئى مۇھەممەد!» ئۇلار بىرەر تىجارەت ياكى تاماشانى كۆرسە سېنى ئۆرە تۇرۇپ (خۇتبە ئوقۇۋاتقان) پېتىڭ تاشلاپ ئۇنىڭغا (يەنى تىجارەتكە) يۈگۈرەيدۇ. (ئى مۇھەممەد! ئۇلارغا) ئېيتقىنكى «ئاللاھنىڭ دەرگاھىدىكى نەرسە (يەنى ساۋاب ۋە نېمەت) تاماشا ۋە تىجارەتتىن ياخشىدۇر. ئاللاھ رىزىق بەرگۈچىلەرنىڭ ئەڭ ياخشىسىدۇر.»

جالالدىن رۇمنىڭ قارشىچە ئىنساننىڭ ئارزۇلىرىغا ياخشىلىق ۋە ئەسكىلىك يوشۇرۇنغان بولىدۇ. بۇ توغرىسىدا «مەسنەۋى» دە مۇنداق دەيدۇ: «ئىنساننىڭ مەيلى ۋە ئارزۇلىرى ئۇخلاۋاتقان ئىتقا ئوخشايدۇ. ئۇنىڭغا ياخشىلىقمۇ، يامانلىقمۇ يوشۇرۇنغان. بۇ مەيلى ۋە ئارزۇلار ئادەتتە ئۇيقۇدا. جىم ۋە ئۇزانغان تايماقتەك ياتىدۇ. بىراق ئۇنىڭغا بىر تاش ئاتتىڭمۇ، ئۇيقۇدىن ئويغانغان ئىتتەك خىرس خۇيغا كىرىدۇ. ئۇ مەھەللىدە بىر ئېشەك ئۆلسە يۈزلەرچە ئىت ئۇيقۇدىن ئويغىنىدۇ.» دېمەك ئىنساننىڭ ئىچىدىكى مال-دۇنيا خىرسى ھەرخىل سەۋەپلەر تۈپەيلىدىن ھەرىكەتكە كېلىدۇ.

ئىنساننىڭ مال-دۇنياغا مەيلى بولغاندا بۇنىڭدىن ھوزۇرلىنىدۇ. ئەسلىدە بۇنداق خۇسۇسىيەت ھايۋاننى خۇسۇسىيەتلەرنىڭ بىرىدۇر. «مەسنەۋى» دە مۇنداق دەيدۇ: بىر ئۆكۈز باغداتقا كېلىپ شەھەرنىڭ ئۇ بېشىدىن بۇ بېشىغا ئايلىنىپتۇ. ئۆكۈز ئۇ يەردە پەقەت ئۆزىگە خوش ۋە لەززەت بېرىدىغان نېمەتلەر قاتارىدا قوغۇن-تاۋۇزنىڭ شاپاقلىرىنى، يوللاردا چېچىلىپ ياتقان سامان بىلەن مەنگەنى كۆرۈپتۇ. ئۆكۈزگە لايىق بولغان ئەنە ئاشۇلاردۇر.

ئىنساندا مال-دۇنياغا بولغان مايىللىقى بىلەن بىللە بۇنى مەيدانغا كەلتۈرگەن نەرسە يەنە ئېھتىياجىدۇر. بۇ توغرىسىدا جالالدىن رۇمى مۇنداق دەيدۇ: «ئۇ ھالدا بارلىقلارنىڭ كۈشەندىسى ئېھتىياجىدۇر. ئاللاھ بەندىسىگە ئېھتىياجىغا نىسبەتەن نەرسە بېرىدۇ.»

ناننىڭ قەدرىنى ئاچ بىلىدۇ، توق ھېچ بىلمەيدۇ. ناۋاينىڭ دۇكاندىكى نانلاردىن خەۋىرى يوق. ناۋاي ئاچ بولغان بولسا ئىدى نانلارنى ساتاتتىمۇ؟ دېمەك ئىنسانلارنىڭ ئىقتىسادى پائالىيەتلەرنى قىلىشىغا تۈرتكە بولغان يەنە ئېھتىياجىدۇر.

دۇنيادا شەيئەلەرنىڭ يارىتىلىشىمۇ يەنىلا ئېھتىياجىدىن بولغان. بۇ توغرىسىدا مۇنداق دەيدۇ:

ھەق تائالا كۆكلەرنى ئېھتىياجلارنى قاندۇرسۇن دەپ ياراتقان. قەيەردە بىر دەرت بولسا شىپا ئۇ يەرگە بارىدۇ. قەيەردە بىر يوقسۇللۇق بولسا رىزىق ئۇ يەرگە بارىدۇ. نەدە مەسىلە بولسا، جاۋاپمۇ ئۇ يەردە بولىدۇ. ھەممە نەرسە موھتاجلىق ئىچىدە ھاسىل بولىدۇ، ئىزدىگەن تاپىدۇ.

ئىنسان يالغۇز ئۆزى ئۈچۈنلا ئىشلىمەيدۇ. ئائىلىسىنىڭ ئېھتىياجى، ئۈمىدى ۋە جەمئىيەتنىڭ تەرەققىيات ئېھتىياجلىرى ئۈچۈن جىسمانىي ۋە ئەقلىي ئەمگەك قىلىدۇ. بۇ جەھەتتىن ئىنسانلارنىڭ نىيەتلىرىنىڭ توغرا بولۇشىنى، ياخشى خۇيلارنى يېتىلدۈرۈشىنى تەۋسىيە قىلىدۇ.

يەنە مۇنداق دەيدۇ:

دۇنيادا نۇرغۇن ئەسكى خۇيلار شۆپۈكتەك گېلىڭغا چاپلىشىپ قالىدۇ. ئۇ شۆپۈك گېلىڭدا شۇنچە يىللار قالىدۇ. ئۇ شۆپۈكنىڭ نېمە ئىكەنلىكىنى بىلمەسەن؟ ئۇ نام - شۆھرەت، مەنسەپ ۋە مال - دۇنيا سۆيگۈسىدۇر. بۇلار خۇددى شۆپۈككە ئوخشايدۇ. ئۇ ساڭا باقى ئەمەس. ئۇ گېلىڭدىلا بولىدىكەن، ئابھاياننى ئىچىشىڭگە توسقۇنلۇق قىلىدۇ.

ئېھتىياجىدىن ئاشقان ھەر قانداق نەرسە ئىنسانغا زەھەر.

ھەقىقە ھەقىقىي ئاشىق بولغان مال - دۇنياغا ھېرىسمەن بولمايدۇ.

پاك كۆز، ئەقىل ۋە قۇلاق ئىستىسەڭ، چوقۇم تاماخور پەردىلەرنى يىرتىپ تاشلا. چۈنكى تەقلىد تامادىن بولىدۇ. ئايدىڭ ئەقىلنىڭ نۇرى شۇ سەۋەپتىن پەردىلىنىپ قالىدۇ.

ئىنسانغا مۇھىم بولغىنى يەنىلا مەنئۇي بايلىق. ئىنسان

مەنئۇي جەھەتتىن يۈكسەلگەنسەرى ئۆزىگە بۇ ھاياتتا ئېغىر يۈكلەرنىڭ يۈكلەنگەنلىكىنى تونۇپ يېتىدۇ. مەنئۇي ھاياتتىكى يۈكسىلىش ئەقىل جەھەتتىكى يۈكسىلىش، تاكامۇللىشىش بولۇپ ھېساپلىنىدۇ. ھەق بىلەن ئىنسان ئارىسىدىكى يالغۇز باغلىنىش ئەقىل بىلەن بولىدۇ. ئەقىل يۈكسىلىپ، تاكامۇللىشىپ مەنئۇي جەھەتتىن قاناتلانغاندا ئاشىق بولىدۇ. ئاللاھقا بولغان ئاشىق پەقەت ئىجتىمائىي ھاياتتىكى سۆيگۈ ۋە ئۆز ئارا ياردەملىشىش، ئىنسانپەرۋەرلىك بىلەن ئىپادىسىنى تاپىدۇ. بۇنىڭدىن مەھرۇم قالغان بىر قەۋم زاۋاللىققا يۈزلىنىدۇ.

ئىشلەپچىقىرىش ۋە ئەمگەك

جالالدىن رۇمى ئىنسان تۇرمۇشىغا كاپالەتلىك قىلىدىغان ئىقتىسادىي مەنبەنىڭ ئىشلەپچىقىرىش بىلەن شۇغۇللىنىش ئارقىلىق كېلىدىغانلىقىنى ئوتتۇرىغا قويۇپ مۇنداق دەيدۇ:

تېرىقچىلىق بىلەن شۇغۇللانغاننىڭ ئامبارلىرى بوشاشقا باشلايدۇ. ئەمما ئېتىزلىقلار زىرائەتلەر بىلەن تولىدۇ. ئۇرۇقلۇق ئۈچۈن ئىشلىتىلىدىغان بۇغداي ئامباردا قالسا، ئۇ ئۇرۇقلۇق چاشقانغا يەم بولىدۇ.

جالالدىن رۇمنىڭ ئەسەرلىرىدە ئىشلەپچىقىرىش ۋە ئەمگەك بىلەن قولغا كەلگەن قازانچىلار ھەر ۋاقىت غەنىمەت ئالغان قازانچىلاردىن ئۈستۈن ئورۇندا تۇرىدۇ. ھەم ئىشلەپچىقىرىش ئۈچۈن بىلىمنىڭ زۆرۈرلىكىنى ئوتتۇرىغا قويىدۇ.

جالالدىن رۇمى ھورۇنلۇقنى قامچىلايدۇ، ئەمگەك قىلىشنى مەدھىيەلەيدۇ. ئىجتىمائىي جەمئىيەتنىڭ تەرەققىياتىنى ئىشلەپچىقىرىش بىلەن شۇغۇللىنىشقا باغلاپ، ئىنسانلارنىڭ داۋاملىق ھەرىكەت قىلىپ، ئىشلەپچىقىرىش بىلەن مەشغۇل بولۇشىنى تەكىتلەيدۇ. ئۇ «مەسنەۋى» ناملىق ئەسىرىدە مۇنداق دەيدۇ:

رىزىق دېگەننى ئەمگەك بىلەن، جاپا-مۇشەققەت بىلەن، پىشانىسىنىڭ تەرى بىلەن قازىنىدۇ. ھەركىم ئارزۇ قىلغان نەرسىلىرىگە ھۈنەر بىلەن ئېرىشىدۇ. داۋۇد پەيغەمبەرگە جانابى ھەق ئىسىل ھۈنەرلەرنى ئاتا قىلغان. ئىززەت-ھۆرمەتكە سازاۋەر قىلغان. ئۇنىڭدا ھەددى-ھېساپسىز مۆجىزىلەر بار. ئادەم ئەلەيھىسسالامدىن تارتىپ بۈگۈنگىچە ئۇنداق گۈزەل يېقىملىق داۋۇدنىڭكىدەك ئاۋاز ھېچكىمدە يوق. ھەر قېتىم ۋەز قىلغاندا نۇرغۇن كىشى بەھۇش بولىدۇ. ھەتتا ئارىسلان، جەرەنلەرمۇ ئۇنىڭ ۋەز قىلغان ئاۋازىنى ئاڭلاش ئۈچۈن كېلىدۇ. ئۇنىڭ يۈزىدىكى نۇر ھەممە يەرنى يورىتىدۇ. شۇنداق مۆجىزىلەرگە، قەدىر-قىممەتكە ئىگە تۇرۇپ، جانابى ھەق ئۇنىڭ رىزقىنىمۇ جاپا تارتىپ قىلىنغان ھالال ئەمگەككە باغلىق قىلغان. يەنى رىزقىنى تۆمۈرچىلىك قىلىپ، بازغان بىلەن ساۋۇت ۋە دۇبۇلغا سوقۇپ تاپىدۇ.

ئەي تەييارتاپ ئادەم! سەن ھەقىقەتەن ئاۋاز ۋە پەسكەش بېرىشى ئىكەنسىن. ئۆيىگە سولنىۋالغان شۇم پىشانە بىر نېمىكەنسىن. مېنەتسىز بىكاردىنلا ئۈزۈلمەي كېلىپ تۇردىغان بايلىقنى ئىستەشتىن نۇمۇس قىل. بىكاردىن كەلگەن مال-دۇنيا بىلەن يەنە كۆمۈلۈپ ئۆلۈپ قالما.

رىزىقنى بەرگەن ئاللاھتۇر، بىراق ئاللاھنىڭ رىزىقلاندۇرۇشى بىر ۋاستە بىلەن ئەمەلگە ئاشىدۇ. بۇ توغرىسىدا «مەسنەۋى» دە مۇنداق دەيدۇ:

توقلىۇق ئاللاھ تەرىپىدىن بولىدۇ. يەنى بارلىق مەخلۇقاتنى تويدۇرىدىغان ئاللاھتۇر. لېكىن تەبئەتكە مەھكۇم ۋە توپۇش ئۈچۈن بىر نەرسىگە مەجبۇر بولغانلار ناننىڭ ۋاستىسى بولمىسا قانداق تويدۇ؟

ئىنسانلارنىڭ بۇ دۇنيا ۋە ئاخىرەت ئۈچۈن قىلغان ياخشى ئىشلىرى يەنىلا ئەمگەك ئارقىلىق بولىدۇ. بۇ توغرىسىدا

قۇرئان كەرىمنىڭ نەجم سۈرىسىنىڭ 39 - ئايىتىدە مۇنداق دەيدۇ: «ئىنسان پەقەت ئىشلىگەن ئىشىنىڭ نەتىجىسىنى كۆرىدۇ.»

«مەسنەۋى» دە مۇنداق دەيدۇ:

كىم جاپا تارتسا بىر خەزىنىگە ئېرىشىدۇ. كىم ئىشلىسە، تىرىشسا بەختلىك ھالدا سائادەتكە مۇيەسسەر بولىدۇ.

قەيەردە يالغۇچ ۋە موھتاجلىقتا قالغان بىرىنى كۆرسەڭ بىلگىنىكى ئۇ ئۈستىسىدىن قاچقان بىرسىدۇر. ئۇ كىشى كور، ئەسكى ۋە ھوسۇلسىز بىرسى بولۇش بىلەن بىرگە كۆڭلى نېمىنى خالىسا شۇنى قىلىدىغان، مەشغۇلىيەتسىزلىك قىلىپ ئەركىن ھەرىكەت قىلىش ئۈچۈن شۇ ھالغا چۈشۈپ قالغان. ئەگەر ئۈستىسىنىڭ ئويلىغىنى بويىچە ئىش قىلغان بولسا ئىدى ئۆزىنى، ئۇرۇق - تۇغقانلىرىنى ۋە ئەتراپىدىكى كىشىلەرنى زىننەتلىگەن بولاتتى. كىم بۇ دۇنيادا بىر ئۈستىدىن قاچسا بىلگىنىكى، دۆلەت ۋە سائادەتتىن قاچقان بولىدۇ. ئەي ھۈنەرۋەن، جەسەت قازانچى ئۈچۈن بىر ھۈنەر ئۆگىنىپسەن، يەنە دىن سەنئىتىنىمۇ ئۆگىنىشىنى ئويلىشىپ قوي.

«ھورۇنلۇق دۇنيا دۇكىنىنى چاققانلىق بولىدۇ» دەپ ھەر كىمنىڭ ئۆز ئىشىغا ئىگە بولۇشىغا چاقىرىدۇ.

جالالدىن رۇمىنىڭ نەزىرىدە ئىشلەپچىقىرىش بىلەن شۇغۇللىنىش يالغۇز ئىنسانلارنىڭ ماددىي ئىھتىياجىنى قاندۇرۇش ئۈچۈنلا بولۇپ قالماي بەلكى يەنە ئىنساننىڭ فىزىئولوگىيەلىك ئېھتىياجى ئىكەنلىكىنى، ئىنساننىڭ ئەمگەك قىلىشى ئۇنىڭ تۈپ ماھىيەتلىرىنىڭ بىرى ئىكەنلىكىنى، پەقەت ئىشلەپچىقىرىش ئارقىلىقلا جەمئىيەتنىڭ تەرەققىياتىنى ئىلگىرى سۈرگىلى بولىدىغانلىقىنى ئىلگىرى سۈرىدۇ. ئۇ بۇ توغرىدا «مەسنەۋى» دە مۇنداق دەيدۇ:

مەقسىتى نان بولغان بىرسى جانسىز نەرسىگە ئوخشايدۇ. ئېشەكتەك ئۇنىڭ ئەقلى ۋە پىكىرى دائىم ئوت - چۆپتە بولىدۇ. بۇنداق بولۇپ قېلىشتىن قۇتۇل، بولمىسا ھۈنەرسىز قالمىسەن.

ئىشلەپچىقىرىش بىلەن شۇغۇللىنىش، ئەمگەك ۋە تىجارەت قىلىش ھەممىسى ئاللاھنىڭ رىزاسى ئۈچۈندۇر. ئىنسانىيەتنىڭ بەخت - سائادىتى ئۈچۈندۇر. ئەگەر ئۇنداق بولمىسا قىلغان ئىشىمىز قۇرۇق، مەقسەتسىز، مەنسىز ئىشقا ئايلىنىپ قالىدۇ.

ئۇ مۇنداق دەيدۇ:

ئىنسان ئەمگەك بىلەن رىزىقىنى قازىنىدۇ. تەييارغا ھەييار بولماق ئەھتىمالدىن بەك يىراق.

جالالدىن رۇمى يەنە تىلەمچىلىك بىلەن جان باقىدىغان دىۋانلارنى قاتتىق قامچىلايدۇ. ئۇ بۇ توغرىسىدا مۇنداق دەيدۇ:

بىز دوستلىرىمىزغا تىلەمچىلىك ئىشلىرىنى تاقىۋەتتۇق. دوستلىرىمىزنى تىجارەت، كىتابەت ياكى ھەرقانداق بىر ھۈنەرنى قىلىپ مېھنەت تەرى بىلەن تۇرمۇشلىرىنى قامدىشىنى تەشەببۇس قىلىمىز. بىز ھەزرىتى پەيغەمبەرنىڭ «كۈچۈڭ يەتكۈچە ئىشلەپ، باشقىلاردىن ئىستەشتىن ساقلان» دېگەن بۇيرۇقىغا ئەمەل قىلىمىز. بىزنىڭ مۇرىتلىرىمىزدىن كىمكى بۇ يولدا ماڭمىسا، ئۇنىڭ بىر تىيىنچىلىك قەدىر - قىممىتى يوقتۇر.

جالالدىن رۇمى مەرتلىكنى تەشەببۇس قىلىپ خەسسىلىككە رەددىيە بىرىدۇ. بۇ ئارقىلىق ئەتراپتىكى قىيىنچىلىق ئىچىدە قالغان ئىنسانلارغا ياردەم قولىنى سۇنىدۇ. جالالدىن رۇمى ياشىغان دەۋرلەردە دۆلەتنىڭ ئىجتىمائىي پاراۋانلىق تۈزۈمى يولغا قويۇلغان ئەمەس. پەقەت ئىختىيارلىقىدىكى زاكات، سەددىقە ئارقىلىق كەمبەغەل سىنىپقا ياردەم قىلغىلى بولىدۇ. ئۇنىڭ ئۈچۈن ئۇ ئىجتىمائىي تۇرمۇشتا ئۆزئارا ياردەملىشىشنى

تەشەببۇسى قىلىدۇ.

بىز ياشاۋاتقان تەبىئەتنىڭ بىر قانۇنى بولغىنىدەك ئىنسانىيەت جەمئىيىتىنىڭمۇ بىر قانۇنى بولىدۇ. بۇ قانۇن ئادالەت بىلەن ئىشقا ئاشىدۇ. ئادالەتنى ھەر نەرسىنىڭ ئۈستىگە قويۇشنى جالالدىن رۇمى ھەممە ئەسىرىدە تەكىتلەيدۇ. «مەسنەۋى» دە مۇنداق دەيدۇ:

ئادالەت دېگەن نېمە؟ بىر شەيئىنى لايىق بولغان يەرگە قويماق. زۇلۇم دېگەن نېمە؟ لايىق بولمىغان يەرگە قويماق. ئاللاھ ھېچ بىر كېرەكسىز نەرسىنى ياراتمىغان. ئاچچىق، مۇلايىملىق، نەسبەت، ھىلە قاتارلىقلارنىڭ ھەممىسى توغرىدۇر. بۇلارنىڭ ھەممىسى مۇتلەق ياخشى ئەمەس. شۇنىڭ بىلەن بىرگە مۇتلەق خاتامۇ ئەمەس. ھەر بىرىنىڭ ئۆزىگە چۈشلۈك پايدىسى ۋە زىيىنى بار. ئۇنىڭ ئۈچۈن بىلىم ۋاجىپتۇر، پايدىلىقتۇر.

جالالدىن رۇمى شەرق خەلقىنىڭ ئەنئەنىۋى ئادالەت كۆز قاراشلىرىدىن، يورۇقلۇق ۋە ياخشىلىق توغرىسىدىكى گۈزەل ئارزۇلىرىدىن، تەسەۋۋۇپتىكى پىكىرلىرىدىن بەھرىمان بولۇپ، ئۆزىنىڭ ئىقتىسادىي قاراشلىرى، ياخشىلىق، سۆيگۈ، كۆڭۈل، باراۋەرلىك ۋە ئىنسانپەرۋەرلىك قاتارلىق تەپەككۈر جەۋھەرلىرى ئاساسلىرىغا قۇرۇلغان «ئاشىق» تەلىماتىنى بىزگە روشەن يورۇتۇپ بەرگەن.

11. گۇمان، قورقۇ ۋە ئۈمىد

ئەگەر كۆزدە غەپلەت قىلى بولسا، گۆھەرمۇ تاشتەك كۆرىنىدۇ.

ئىنساننىڭ تەپەككۈر ئاكتىپچانلىقى ھەر دائىم گۇمان ۋە ھەيرانلىقتىن كېلىدۇ. گۇمان ۋە ھەيرانلىق ئىزدەنگۈچىلەر، تەتقىقاتچىلار ۋە ئىجادىيەتچىلەر ئۈچۈن ياخشى ئىش بولۇپ بۇ ئارقىلىق ئىنسان ھاياتىنى گۈزەللەشتۈرۈش ۋە جەمئىيەت تەرەققىياتىنى ئىلگىرى سۈرۈشكە تۆھپە قوشقىلى بولىدۇ. ئەمما دائىم باشقىلارغا گۇمان بىلەن، يامان كۆز بىلەن قاراش ۋە ھەممە ئادەمنى يالغانچىغا چىقىرىش ئاخىرقى ھېساپتا ئۆزىگە ئىزتىراپ چەكتۈرۈشتىن باشقا بىر نەرسىگە يارىمايدۇ.

بولۇپمۇ بىزلەر باشقىلارغا تولا گۇمان بىلەن قارايمىز، باشقىلاردىن قۇسۇر ئىزدەيمىز. باشتا ئۇلارنىڭ يامان تەرىپىنى كۆرىمىز. ئۆزىمىزنى ھەر ۋاقىت پاك، گۇناھسىز چاغلایمىز.

جالالدىن رۇمى ئىنسانلارنىڭ شۇ كەمچىلىكلىرىنى قامچىلاپ مۇنداق دەيدۇ:

مەنمەنچىلىك كۆزۈڭگە قالدغان ئەينەككە ئوخشايدۇ. ئۇ كۆزلەر قەيەرگە قارىسا قارىسۇن. ئۆزىدىن باشقا بىرسىنى كۆرمەيدۇ.

توزدەك قاناتلىرىڭغا قارىماي، پۈتۈڭسىمۇ قاراپ قوي.

ھەممە ئادەمنىڭ كەمچىلىكىنى كۆرىدىغان كىشى، ئۆزىگە ئەمما كۆز بىلەن قارايدۇ.

دېرىزەڭدىن يا ئاينىڭ يا كۈننىڭ يورۇقى چۈشمىسە، بۇنىڭ سەۋەبىنى ئاي بىلەن قۇياشتىن كۆرمەي، بەلكى كۆزۈڭنى تورىغان پەردىدىن كۆرگەن.

سېنىڭ دېرىزەڭ پاسكىنا بولسا، مېنىڭ گۈلزارلىقىم ساڭا ئەخلەت - چاۋا كۆرۈنىدۇ.

كۆڭۈل ئەينىكى پاكىز بولمىغان كىشى ھەقىقىي گۈزەل بىلەن سەتنى پەرق ئېتەلمەيدۇ.

شەبىئەلەرگە ياخشى تەرەپتىن قارىغان كىشىلەر، ئالدىدىكى شەبىئەلەرگە نىسبەتەن ئەمما ۋە پاك بولۇپ قالىدۇ. سۆيگەن نەرسىنىڭ قانداق بىر نەرسە ۋە ياكى قانداق بىر ئادەم بولشىدىن قەتئىي نەزەر ئۇلارنىڭ كەمچىلىكىنى زىنھار كۆرمەيدۇ ۋە ناچار سۆزلىرىنى پائىدەك ئاڭلىمايدۇ. ئەمما ئۇ شەبىئەگە نىسبەتەن سۆيگۈسى يوقالغان ھامان قۇسۇرلىرىنى كۆرۈشكە باشلايدۇ، ئۇنىڭدىن ئەيىپ ئىزدەيدۇ ۋە قىلغان سۆزلىرى، ئىش - ھەرىكەتلىرى غەلىتە تۇيۇلۇشقا باشلايدۇ. ئۇنىڭ ئۈچۈنمۇ شەبىئەلەرگە ياخشى كۆز بىلەن قاراش، ئۇنىڭ ياخشى تەرىپىنى كۆرۈش ئىنساندىكى ئەڭ گۈزەل ئەخلاق تۇر. بۇنداق ئىنسانلار ھەر ۋاقىت خۇش چىراي، ئوچۇق - يورۇق بولىدۇ. ھاياتىنى ھوزۇر ئىچىدە ئۆتكۈزىدۇ.

جالالدىن رۇمى مۇنداق دەيدۇ:

كىم ياخشى كۆرۈشنى بىلسە، ئۆزىمۇ ياخشى كۆرۈشكە مۇيەسسەر بولىدۇ.

ھەر ۋاقىت قەلب پەيزى بىلەن قارىغان كۆز، روھنىڭ

ھوزۇرى بولغان ئىلاھىي ئاشىققا باقىدۇر.

تىلىڭنى تەربىيەلەشتىن ئاۋال يۈرىكىڭنى تەربىيەلە. چۈنكى سۆز يۈرەكتىن كېلىپ، تىلدىن چىقىدۇ.

ھەر نەرسىدىن گۇمانلىنىدىغان گۇمانخور كىشىلەرنىڭ تولىسى قورقۇنچاق كېلىدۇ. بىز ئۇيغۇرلاردا «گۇمان ئىماننى قاقچۇرىدۇ» دېگەن ھېكمەتلىك سۆز بار. گۇمانخورلارنىڭ ئىمانى سۇسلاشقانسىرى ھەر نەرسىنى ئۆزىگە تەھدىت دەپ قارايدىغان بولىدۇ. ئەتراپىدىكى بارلىق شەيئىلەردىن ۋە ھادىسىلەردىن ئۈرگۈيدۇ. بولۇپمۇ ئانا ۋە تىنىمىزدىن ئايرىلىپ چەت ئەللەردە مۇساپىرچىلىقتا ياشاۋاتقان بىزلەرنىڭ ئارىسىغا بىر خىل گۇمانخورلۇق ئۇرۇقى تېرىلغان بولۇپ، گۇمانخورلۇق تۇيغۇسىدىن ئىبارەت بۇ ئۇرۇق بىخلىنىپ، ئاخىرى قورقۇشتىن ئىبارەت ئاچچىق مېۋىنى مەيدانغا كەلتۈرگەن. بۇ خىل قورقۇش تۇيغۇسى ئادەمنى ئەتراپىدىكىلەر بىلەن بولغان ئىجتىمائىي مۇناسىۋەتنى ئۈزۈشكە سەۋەپ بولىدۇ. بۇنىڭ بىلەن بۇنداق ئادەملەر ھاياتتا بەختسىز ياشايدۇ. قىيىنچىلىقلار ئالدىدا باش ئېگىدۇ. بۇ دۇنيادا بەختسىزلىكلەرنىڭ بارلىقىنىمۇ قوبۇل قىلىشنى خالىمايدۇ. شۇڭا داۋاملىق قىيىنچىلىقتىن باش تارتىدۇ.

جالالدىن رۇمى مۇنداق دەيدۇ:

قورقماڭلار دېگەن سۆز قورققانلارغا سۇنۇلغان تەييار تائامدۇر ۋە بۇ تائام دەل ئۇلارغا لايىق.

جالالدىن رۇمى ئىنسانلارغا تەشرىدىن قورقۇشنى ۋە ئۇ چەكلىگەن نەرسىلەردىن قورقۇپ، ئۇلاردىن ھەزەر ئەيلەشنى تەكىتلەيدۇ. بۇ ئۇنىڭ قورقۇغا نىسپەتەن باشقا بىر نۇقتىدىن قارىغانلىقىدۇر. بۇ مەنادىن ئېيتقاندا بەزى قورققان نەرسىلەرنىڭ ئارقىسىغا خاتىرجەملىكنىڭ يوشۇرۇنغانلىقىنى ئىپادىلەيدۇ. بۇ توغرىسىدا مۇنداق دەيدۇ:

ئاللاھ قورقۇنى ئالەمگە تۇۋرۇك قىلدى .
ھەر كىم جان قورقۇسى بىلەن بىر نەرسىگە ئېسىلىدۇ .
شۈكۈرلەر بولسۇنكى ، ھېلىمۇ بۇ قورقۇ بار ،
بولمىسا دۇنيانىڭ نىزامى بولاتتىمۇ ؟

قورقۇغا يۈزلەرچە خاتىرجەملىك يوشۇرۇنغان . كۆزنىڭ
قارىسىدا شۇنچىلىك يورۇقلۇق بار .

ئەتراپىمىزدىكى شەيئىلەرگە ، ۋەقە ۋە ھادىسىلەرگە چوڭقۇر
تەپەككۈر بىلەن نەزەر تاشلايدىغان بولساق ، پۈتۈن بۇ
دەرتلەر ، ئەلەملەر ، ئىزتىراپلار ، كۆڭۈلسىزلىكلەر ، ئۆچمەنلىكلەر ،
گۇمانلار ، نەپىرەتلەر ، قورقۇلار ۋە ھەتتا ئۈمىد قاتارلىقلارنىڭ
ھەممىسى ئىنساننىڭ ئۆز چۈشەنچىلىرىدىن ئوتتۇرىغا چىقىدۇ .
شۇڭا ئىنسانلار ئۆزىنىڭ بارلىق پائالىيەتلىرى ۋە مەيدانغا كەلگەن
نەتىجىلەر ، ئاقىۋەتلەر بىلەن يۈزلىشىشكە ۋە ھايات پىلانلىرىنى
ئۇنىڭغا ئاساسەن تۈزۈشى لازىم . شۇنىڭ بىلەن بىرگە
ئاللاھتىن باشقا نەرسىلەرگە بولغان قورقۇلاردىن قۇتۇلۇشنىڭ
يولىنى تېپىشى كېرەك . ئۇنىڭ ئۈچۈن ھەر ۋاقىت ساغلام
بىر بەدەنگە ، قۇسۇرسىز ۋە ياخشىلىقنى ئويلايدىغان توغرا بىر
ئىدىيەگە ، پىكىرگە ئىگە بولۇشىمىز لازىم .

شۇنى ئۈنۈتماسلىقىمىز لازىمكى ، ئىنسانلار ھەر ۋاقىت توغرا
ياكى خاتا جىسمانىي ۋە روھىي جەھەتتىكى مۇناسىۋەتلەردىن ،
ئادەتلەردىن ، قورقۇلاردىن ، قاتتىق ھاياجانلاردىن قۇتۇلۇپ ،
ھەقىقىي مەنىدىن ئۆزىنى ئۆزى تونۇپ يېتىپ نىجاتلىققا
ئېرىشەلەيدۇ .

جالالدىن رۇمى ئەنە ئاشۇ بارلىق زەئىپلىكتىن قۇتۇلغان
كىشىلەر توغرىسىدا مۇنداق دەيدۇ :

ئەي گۈزەل! ساڭا مات بولغانى، سەن مات قىلما،
ئۇنىڭغا ياخشىلىق ۋە ھۆرمەتتىن باشقا ئىشى قىلما.
بەزى خاتالىقلارنى ئۆتكۈزۈپ، تەربىيەسىزلىك قىلغان بولسا،
ياخشىلىقنىڭ بىلەن ئۇلارنى كەچۈرۈپ، جازالاندۇرما.
ئىچ ئاغرىتىدىغان ۋاقىتتۇر، ئىچ ئاغرىت، ئۆچمەنلىك قىلما.
قۇللىرىڭنى بالاغا ئۇچراتقۇزۇپ، يوق قىلما.
باشلىرىنىڭ ھەقىقى ئۈچۈن بولسىمۇ ھىجرانلىقنى ئويلىما.
ئۇچرىشىشتىن، ۋىسالغا يېتىشتىن باشقىنى خىيال قىلما.
تۇپراقتىن يارىتىلغاننىڭ تۇپرىقىنى يەرلەرگە چاچما.
ئۇنىڭغا، كۆكلەردىن باشقا بىر يەرنى ماكان قىلما.
باشتا ئۇنى، ئۆزۈڭگە تارت، باشقىسىغا ئىتتىرمە.
ئاخىرى ئۇنىڭغا قۇللۇقتىن باشقا بىر نەرسە بەرمە.
نېمىگە كۆنگەن بولسا، شۇنىڭ ۋىسالغا يەتكۈز.
ئۇنى يالغۇز قويما.
ئۇنى مەنئۇي جەھەتتىن ئوزۇقلاندۇرۇشتىن،
يېتىشتۈرۈشتىن بىزار بولما، زېرىكمە.
مەن سېنىڭ مەيخانە ئىدىكىلەرگە قۇل،
بىزنى مەيخانە ئىدىن سوۋۇتما، قاچۇرما.
بىز كىم بولاتتۇق «قىلما، ئەتمە» دەيدىغان!
بىراق، ماددەسكى دېدۇق، بىزنىڭ گۇناھىمىزغا قارىما.

جالالدىن رۇمنىڭ نەزىرىدە ئىنسانلار تارتقان بارلىق
قىيىنچىلىقلار، بېشىغا كەلگەن ھەر تۈرلۈك قورقۇلار، ئارزۇ
قىلغان ئۈمىدلەر ئۆزىنى يېتىلدۈرۈش، ئۆزىنى تونۇش
يولىدىكى بىر كۈرەشتۈر دەپ قارايدۇ. ئۇ مۇنداق دەيدۇ:

بۇ قىيىنچىلىقلار، مۇشەققەتلەر ئوچاقنىڭ كۈمۈشىنى
داشقالدىن ئايرىشى ئۈچۈندۇر. ياخشى بىلەن ياماننىڭ
ئىمتىھانى ئالتۇننى قاينىتىپ قالدۇقلارنىڭ ئۈستىگە چىقىشى
ئۈچۈندۇر.

شۇڭا ھاياتتا ھېچبىر نەتىجە ئالدىغا چىققان قىيىنچىلىقلارنى

بىر بىرلەپ يەڭمەي تۇرۇپ قولغا كەلمەيدۇ. شۇڭا ھاياتتا قىيىنچىلىقلاردىن قورقماستىن كېرەك. قىيىنچىلىقلارنى، دەرتلەرنى، ھەسرەتلەرنى كالىمىزدا قوبۇل قىلىپ، ئۈمىد بىلەن ئالغا باسقنىمىزدا ئۇ دەرتلەر، قورقۇلار ئالاھىدىلىكىدىن مەھرۇم قالىدۇ. ئۇلار بىزنىڭ يولمىزغا توساق قويالمايدۇ.

جالالدىن رۇمى مۇنداق دەيدۇ:
غەم ۋە دەرتنىڭ ئاچقۇچى سەۋر.
ئەندىشە قىلىشتىن ھەزەر ئەپلە
دورنىڭ ياخشىسى پەرھىزدۇر
چۈشەنچە ۋە مەنتىق پەرھىزى قىل
جاننىڭ كۈچىنى كۆرسەن
قاشلاش قىچىشقا قىچىشقا دورىسى ئەمەس
ئەكسىچە قىچىشىنى ئاشۇرىدۇ.

چۈشىنىش ئارلىق پەيدا بولغان قورقۇلار، ئەندىشىلەر، بارلىق ئىزتىراپلاردىن قۇتۇلۇشنىڭ چارىسى يەنىلا شۇ كىشىنىڭ ئۆز قولىدا. بۇلاردىن قۇتۇلۇش يەنىلا شەخسنىڭ ئىقتىدارى دائىرىسى ئىچىدە. يەنىلا شۇ كىشىنىڭ ئۈمىدۋارلىقىغا باغلىق.

جالالدىن رۇمى مۇنداق دەيدۇ:

ئويلاپ قالما، پەقەت دەرت سەندىلا بار،
سەندىكى دەرتنى نېمەت دەپ بىلىدىغانلارمۇ بار.
ھەرگىز ئۈمىدىڭنى ئۈزمە. سۆيۈملۈك يۈرىكىڭ
«مۆجىزىلەرنى كۆرسۇن» دەپ سوقىدۇ.

ئۈمىد كۆپ ۋاقىتلاردا تېخىمۇ بۈيۈك جانلىقلىق، تېخىمۇ كۈچلۈك ھۇشيارلىق ۋە تېخىمۇ چوڭقۇر پىكىرلەر بىلەن ئىلگىرلەش، تەرەققى قىلىش، ئەركىنلىك ئارزۇسىدۇر. ئۈمىد ھەرگىز ھەددىدىن ئاشقان تىلەك ئەمەس. زىيادە تىلەك ئاچ كۆزلۈكنىڭ، ھېرىسنىڭ ئانىسىدۇر. ئۈمىد كەلگۈسى دېگەنلىك.

تۈنۈگۈن ۋە بۈگۈنگە ئائىت ئەمەس. شۇڭا ئىنسان ئەسلىملىرى بىلەن ئۆتمۈشنى، ئۈمىدلىرىنى بىلەن كەلگۈسىنى قۇچاقلايدۇ.

ئۈمىد دائىم ئىشەنچ بىلەن بىرگە بولىدۇ. ئىشەنچ يوقالسا ئادەم ئۈمىدسىزلىك ئىچىدە قالىدۇ. شۇڭا بىزنىڭ ئۈمىدىمىز چۈشەنچىلىرىمىزگە باغلىق بولىدۇ. چۈنكى بىز بىر ئىشنى قىلىشتىن بۇرۇن ئۇ ئىش توغرىسىدا ئويلىشىمىز. يەنى پىكىرلىرىمىز پائالىيەتلىرىمىزنىڭ ئالدىدا كېلىدۇ. پىكىرلىرىمىز بولغاچقىلا بۇ ھايات ئەنە شۇنداق رەڭمۇرەڭ شەكىللەنگەن. شۇڭا بىز كاللىمىزدىكى پىكىرلەرنى ئۆچمەنلىك، ئىنتىقام، ئۇرۇش، قىرغىنچىلىقلار ئۈستىگە قۇرماي بەلكى ئىنسانىي سۆيگۈ، مۇھەببەتنىڭ ئۈستىگە قۇرۇشىمىز لازىم. بۇ ھايات بىزگە گۈل ئۆستۈرۈش ئۈچۈن بېرىلگەن، شۇڭا ھاياتىمىزنى پېتىقلىمايلى. پېتىقلانغان يەردە گۈل ئۆسمەيدۇ. ھاياتلىق ئۇلۇغ تەڭرى تەرىپىدىن ھەر ئىنسانغا بېرىلگەن ئەڭ قىممەتلىك سوۋغا، ئۇنىڭدىن مىننەتدارلىق ھېسسىياتقا باي يۈرەك ئارقىلىق ھوزۇرلىنىشقا ھەممىمىز ھەقىلىق. ھوزۇرلىنىش بولمىغان ھايات مەنسىز ھايات بولۇپ، ئۇنى مۇكەممەل بىر كىشىلىك ھايات دېگىلى بولمايدۇ. ھاياتقا ئۈمىد بىلەن قاراش ئېڭى ئاجىز ئىنسانلار خۇشاللىنىشتىن، ھوزۇرلىنىشتىن مەھرۇم قالىدۇ.

جالالدىن رۇمى مۇنداق دەيدۇ:

دۈشمەنلەرنىڭ ئىچىدە ئەڭ يامان دۈشمەن، ئىچىڭدىكى نەپرەتتۇر.

ئىمانى زەئىپ كىشى ئۈمىدسىز كېلىدۇ.

كېچىنىڭ قاراڭغۇلىقىدا كۈندۈزنى ئىستە. قاراڭغۇلۇقلارنى يوقاتقان ئەقىلنى ئۆزۈڭگە رەھبەر قىل.

ئۈمىد ئىگىلىرى، ئۈمىد ئىشىكىنى باشپاناھ قىلىپ،

ئىبادەت قىلسۇن .

ئۈمىد بولسلا، ھەر بىر كۈن يېڭى بىر باشلىنىشتۇر .

بۇ دۇنيادا بەختلىك ياشاشنىڭ سەۋەبى، ھاياتتىكى ياشاش شەكلى ئەمەس، بەلكى ھاياتقا قانداق كۆز بىلەن قاراشتا . ھاياتتىكى كۆڭۈلسىزلىكلەرنىڭ كۆپى ئۆزىمىزنىڭ قۇياشنىڭ ئالدىدا تۇرمىغانلىقىمىزدىن بولغان . ئۇلۇغ تەڭرى بىزنى ھايۋانلاردىن پەرقلىق قىلىپ، تىك تۇرۇپ ماڭدىغان قىلىپ ياراتقان بولسىمۇ، بەزى ئىنسانلار ئۈمىدلىرىنى يوقىتىشى سەۋەبىدىن، تىك تۇرۇپ ياشاش ئالاھىدىلىكىنى ئىشلەتمەي، ھايۋانلاردەك ئېگىلىپ ياشايدۇ . شۇڭا مەن «بىز» دەپ قۇرغان جۈملىلىرىم ئىچىدە داۋاملىق ئۈمىدكە تولغان پاك قەلبلىك كىشىلەرنىڭ بولۇشىنى ئۈمىد قىلىمەن .

سۆزۈمنى جالالدىن رۇمنىڭ مۇنۇ سۆزلىرى بىلەن ئاخىرلاشتۇرىمەن :

پەرەز قىلىشتىن بۇرۇن ئۆگەن
ئەيىپلەشتىن بۇرۇن ئاڭلا .
زەخمىلىنىشتىن بۇرۇن ھېس قىل .
سۆزلەشتىن بۇرۇن ئويلا .

12. مۇزىكا

ئىشقى تىلى، راۋاپ تىلىدەك سىر ئىمىش،
تۈركى، يۇنانى، ئەرەبىكە بىر ئىمىش.

پەيلاسوپ ئابدۇشۈكۈر مۇھەممەتئىمىن «ئومۇمىي ئىستېتىكا» ناملىق ئەسىرىدە مۇزىكا توغرىسىدا مۇنداق دەيدۇ: مۇزىكا قەلبنىڭ تىلى، قەلبنىڭ ساداسى. مۇزىكا بارلىق مۇزىكىلىق تىل ۋە ئوبراز يارىتىش ۋاسىتىلىرى بىلەن ئىنساننىڭ نازۇك ھېس-تۇيغۇلىرىنى، مۇھىتنىڭ تىپىك ئالاھىدىلىرىنى دەۋرنىڭ روھىي كەيپىياتىنى، مىللىي خاراكتىر ۋە روھىي زىددىيەتلەرنى، دراماتىك توقۇنۇشلار ۋە ئىش-ھەرىكەت قاتارلىقلارنى ئىپادىلەيدۇ.

ئوتتۇرا ئاسىيا ۋە مەركىزى ئاسىيا قەدىمكى مۇزىكا سەنئىتىنىڭ مۇھىم بىر ئايرىمىغاھى بولۇپ، بۇ يەردە ياشىغان تۈركىي تىللىق خەلقلەرنىڭ ناخشا-ئۇسۇل سەنئىتىدە ئۆزىگە خاس ئۇسلۇپ ۋە مۇۋەپپىقىيەت ياراتقانلىقى تارىخىي يازما ۋە سىزما ماتىرىياللاردا كۆپ تەرەپتىن ئىسپاتلانغان تارىخىي پاكىت. تارىخىي مەلۇماتلار، شۇنىڭدەك رىئال جانلىق ئەمەلىيەت تۈركلەرنىڭ ناخشا-ئۇسۇلغا ماھىر ئىكەنلىكىنى، ئۇلارنىڭ ئەڭ قەدىمىي چالغۇلارنىڭ ئىجاتچىلىرى ئىكەنلىكىنى ھەتتا كۈيشۇناسلىق نەزەرىۋى سېستىمىسى ۋە ئاھاڭنى خاتىرىلەش ئۇسۇلىنى ئىجاد قىلغانلىقىنى، ئۇلارنىڭ مۇزىكىلىق مۇۋەپپەقىيەتلىرى ئەتراپتىكى مەملىكەتلەرگە تەسىر كۆرسەتكەنلىكى ھەممىزگە ئايان.

تۈركلەرنىڭ مۇزىكا جەھەتتىكى ئالاھىدىلىكلىرىنى جارى قىلدۇرۇشى ئابباسىيە خەلىپىلىكى دەۋرلىرىدە مەلۇم دەرىجىدە چەكلىمىگە ئۇچرىغان. چۈنكى ئۇ دەۋرلەردە مۇزىكا چەكلىنىپ «مۇزىكا ئادەمنى ئەقىلدىن ئازدۇرىدۇ» دەپ قارالغان. ئەمما جالالىدىن رۇمى سوپى تۇرۇپمۇ چەكلىمىگە ئۇچراۋاتقان مۇزىكىغا ناھايىتى ئىشەنچلىك باغلىغان. ئەتراپىدىكى زور كۆپچىلىكنى ئىگىلىگەن دىنىي مۆتىۋەرلەرنىڭ قارشىلىق قىلىشىغا قارىماي مۇزىكا بىلەن سامانى ئالدىنقى ئورۇنغا قويغان ھەم ئۆزى نەي قاتارلىق چالغۇلارنى ناھايىتى ماھىرلىق بىلەن ئورۇنلايدىغان ئۇستا چالغۇچى ئىدى.

ئۇنىڭ ئۈچۈنمۇ رۇمى مەشھۇر ئەسىرى «مەسنەۋى»نى مۇنداق بېيتلار بىلەن باشلىغان:

ئاڭلا، شىكايەت قىلماقتا دائىم بۇ نەي،
ئاڭلىتار دائىم جۇدالىقتىن بۇ مۇڭ نەي.

دەركى، پەريادىم قۇمۇشلۇقتىن كېلۇر،
ئاڭلىسا ھەر كىم كۆزلەردىن قان كېلۇر.

جۇدالىقتىن لەختە - لەختە شۇ قاپ يۈرەك،
ئىستىكىم شۇ، دەردىمنى تۆكۈمەك كېرەك.

ھەر بىر پەزىلەتلىك كىشى ھەممىدىن ئىلگىرى ئۆز مىللىي مۇھىتنىڭ بىر قىسمى سۈپىتىدە، شۇ مىللىي مۇھىتنىڭ نۇتۇقلىق تىلى ۋە نۇتۇقسىز مۇزىكىلىق تىلىنىڭ جانلىق نەمۇنىسى ۋە لۇغىتى بولغىنىدەك جالالىدىن رۇمى ئۆز مىللىي مۇھىتنىڭ تىلى ۋە مۇزىكىلىق تۈپرىقىدىن بىخلىغان ۋە مىللىي مەدەنىيەت تۈپرىقى ئالامەتلىرىنى ئەسەرلىرىدە گەۋدىلەندۈرگەن. ھەر ۋاقىت جالالىدىن رۇمنىڭ ئەڭ ئىسىل

ئىشتىياقى مۇزىكىلىق ئاھاڭلار بولغان. بەلكى ئۇنىڭ شېئىر ئوقۇشىمۇ شۇ سەۋەبتىن بولۇشى مۇمكىن. چۈنكى شېئىر ئاھاڭلىرى سۆز سىغدۇرالمىغان مەنىلەرنى سىغدۇرۇشقا قادىر. مۇزىكا بىلەن ساما جالالدىن رۇمنىڭ روھىدىكى يوشۇرۇن كۈچنى ئۇرغۇتۇپ، جۇشقۇنلاشتۇرۇپ ئوتتۇرىغا چىقارغان. ھەمدە ھەرخىل تەشۋىشلەردىن خالى قىلىپ، روھىي ئالەم ئىچىگە باشلاپ ئەكىرگەن.

شائىرلاردىكى ئىلھام ئەسلىدە ئۈزلۈكسىز مېھنەت ۋە جاپا-مۇشەققەتلەر بەدىلىگە كېلىدىغان بىر مۇكاپات بولسىمۇ، ئۇنى پەقەت ئىرادە كۈچى، تىرىشىش بىلەنلا قولغا كەلتۈرگىلى بولمايتتى. ئىلھاملىق بىر ھالغا كېلىش ئۈچۈن كىشى تەپەككۈرنى بىر يەرگە مەركەزلەشتۈرۈشى بىلەن بىرگە يەنە مۇزىكىدىن ئىبارەت بۇ ئىسىل سەنئەتنىڭ ۋاستىسى بىلەن تېخىمۇ جۇشقۇنلىشىپ يۈكسەكلىككە كۆتۈرۈلىشكە توغرا كېلىدۇ. ئىنسان روھىنىڭ نازۇك بىلىملىرىدىن بىرى بولغان جالالدىن رۇمى شۇ ۋاستىنى ئوبدان تونۇپ يەتكەن شەخس ئىدى. شۇڭا نەي بىلەن راۋاپ جالالدىن رۇمنىڭ قەلب سادالىرىدىن تۆكۈلگەن ھېس-پىكىرلىرىنى مەسلىسىز بەدىئىي ئىقتىدار ئارقىلىق ئىپادىلەشكە ياردەمچى بولۇپلا قالماي يەنە پۈتۈن بارلىقى بىلەن ئالەمگە، تەبىئەتتىكى بارلىق مەۋجۇداتلارغا قوشۇلۇپ ئىنسانىي كامالەتكە يېتىشىگە ياردەمچى بولغان. ئۇ مۇنداق دەيدۇ:

ئىلمىي بەس-مۇنازىرلەر ئىنسانلارنى كۆپىنچە بىر-بىرىدىن ئايرىۋېتىدۇ. ئەمما مۇزىكا بىلەن ئۇسسۇل ئۇلارنى بىرلىككە كەلتۈرىدۇ.

جالالدىن رۇمنىڭ «دىۋانى كەبىر» ناملىق شېئىرلار توپلىمىدا مۇنداق مەزمۇندىكى بېيىتلار بار:

گۈل بىردىنلا سېنى كۆرۈپ، جاننى، ياپراقلىرىنى

يىرتتى .

چاڭ سېنىڭ سازىڭدىن خىجىل بولۇپ ئالدىڭدا ئىگىلدى .
چولپان يۇلتۇزىدىنمۇ تەلەپلىك ۋە ئىقبالى بولغان نېمە؟

نەيدۇر . پەقەت نەي لەۋلىرىنى لەۋلىرىڭگە تەككۈزۈپ
سەندىن نەغمە ئۆگەنسۇن .

چاڭ بىلەن نەي سەنسىز مۇڭزار بولدى . سەن چاڭغا
قۇچاق ئېچىپ نەيگە لەۋلىرىڭنى سۇندۇڭ .

داپ دەرھال شۇنداق دېدى : «قولۇڭنى يۈزۈمگە ئۇر ،
ئاھاڭنىڭ تېخىمۇ جارائىلىق بولسۇن .»

بۇ پارچە - پارچە بولغان جاننىڭ ھەربىر پارچىسىنى ئايرىم
ئايرىم بەھۇش قىلىپ ، خۇشاللىققا چۆمۈلدۈرگۈنكى ، تۈنۈگۈن
كېچە قولىدىن كەتكەن ئۇ پۇرسەتلەر ، ھازىر باشقىدىن
كەلسۇن ...

رۇمى ئۆزىنى ئىپادىلەشنىڭ نۇتۇقلىق ۋە مۇزىكىلىق ،
تەپەككۈرلۈك ۋە تەسەۋۋۇرلۇق ھەر ئىككى تىلىنىڭ ئۈستىسى
ئىدى . رۇمنىڭ نەزىرىدە مۇزىكا تەبىئەتنىڭ بىر قىسمى
بولۇپ ، ئۇنىڭ شائىرانە ئىستېتىك كۆز قاراشلىرى ۋە
ئىنسانپەرۋەرلىك ئىدىئولوگىيىسى بىلەن زىچ باغلانغان .

«دىۋانى كەبىر» ناملىق ئەسىرىدە «ئاشىق» قاراشلىرىنى
چالغۇلار ۋە ئۇنىڭ مۇڭلۇق سادالىرى بىلەن ئوبرازلاشتۇرۇپ
مۇنداق بايان قىلىدۇ :

بۇ ھەيران قالارلىق گەپلەرنى قىلماي ئاغزىمنى يۇمدۇم .
يۇمدۇم ئەمما پۈتۈن بىر كېچە ماڭا كۆكتىن راۋاپنىڭ ساداسى
كەلدى ، راۋاپ قەلبىمنىڭ ئوزۇقىدۇر . راۋاپ ئاشىقنىڭ مەيخانىسى
ۋە ئاشىقنىڭ دوستىدۇر . شۇڭا كەرەپلەر بۇلۇتنى راۋاپ دەپ

ئاتايدۇ. قانداق بولۇپ بۇلۇت گۈلنىڭ ۋە گۈلىستاننىڭ ساقىسى بولغان بولسا، راۋاپمۇ قەلبنىڭ ئوزۇقى ۋە ئەقىللەرنىڭ ساقسىدۇر.

ئوتنى پۈۋىلسەڭ يالتىراپ ئۇلغىيدۇ. تۇپراقنى پۈۋىلسەڭ توپا - چاڭدىن باشقا نېمە چىقىدۇ؟

راۋاپ «ئۇدۇل قايتىپ كەل» دەپ تەبىئەتنى تەكلىپ قىلىدۇ. ھالبۇكى دۇمباق چالساڭ قاغىمۇ بويۇنتاۋلىق قىلىپ قايتىپ كەلمەيدۇ. ئاشىق مۈشكۈلاتلىرىنىڭ تۈگۈننىڭ ئىچىلىشى ئەنە شۇنداق تۇر. مۈشكۈلاتى بولمىغانغا جاۋاپ بېرىشكە نەھاجەت.

ھايۋاننىڭ مۈشكۈلگە جاۋاپ ساماندۇر. ساماننى بەرگەن چېغىڭدا ھايۋاننىڭ قىيىنچىلىقى ھەل بولىدۇ. پەقەت ئۇنىڭدىكى كۆشەش ئىشقى، ئۇيقۇنىڭ خېمىرتۇرۇچىدۇر.

ئاشىقنىڭ ھەم يۇقىرى ھەم مۇڭلۇق ئاۋازى ئارقىلىق بارلىق كۆڭۈللەر مۇھىم بولغان بىر يەرگە توپلىنىدۇ.

رەببىمنىڭ نىداسى كۆڭۈللەرنى چېچىلاشغۇلۇقتىن قۇتقۇزىدۇ. ماتىرىيالسىتلارغا ئاشىقتىن سۆز ئاچما. چۈنكى ئۇلار ئۆزىگە قورقۇ، ئىلتىماس، ساۋاپ قاتارلىقلارنىلا ۋەزىپە قىلىۋالغان.

جالالدىن رۇمى ھەقىقەتەن مۇزىكا ۋە سامانى ناھايىتى بۈيۈك بىر سەنئەت دەپ قارايدۇ. ھەر ئىككىلىسىنى قەدىرلەيدۇ، ھەتتا ئۇلارنى ئىبادەتنىڭ بىر خىلى شەكلى دەپ قارىغان.

سۇ بىلەن لاي ئىچىدىكى جان پاتقاچچىلىقتىن، سۇ بىلەن لايىدىن قۇتۇلغاندا كۆڭۈللەر خۇشاللىققا تولغان ھالدا ئاللاھ ئاشىقنىڭ ھاۋاسىدا ئۇسسۇل ئوينىيدۇ. ئاينىڭ ئون تۆتىدەك نۇقسانسىز ۋە پۈتۈن بىر ھالغا كېلىدۇ. بەدەنلەر ئويناپ تۇرىدۇ، ئەمدى جانلار قايسى ھالدا؟ سورىما! يۈز بەرگەنلەر

ئالدىدا بۇ ئىشلارنى ھېچ سورىما.

مۇزىكىلىق ئاڭلاپ بىلىش ئىنساننىڭ تەبىئىي خۇسۇسىيىتى ۋە ئىستېتىكىلىق ئالاھىدىلىكى سۈپىتىدە مۇھىم ئورۇندا تۇرىدۇ. ئادەم تەبىئىي خۇسۇسىيەتلىرى تۈپەيلىدىن مۇزىكىلىق ئىستىداتقا ئىگە. ئۇ مۇزىكىلىق ئاۋازنى پەرق قىلالايدۇ، ئۇنىڭدىن تەسەرلىنىدۇ. ئۇنىڭغا مەنئۇي ئىپادە بىلدۈرەلەيدۇ. قايغۇ ۋە خۇشاللىقلارنى، مۇھەببەتنى مۇزىكا ئارقىلىق ئىپادىلەيدۇ. شۇنىڭدەك يەنە مۇزىكا ئىنساننىڭ تەسەۋۋۇرىنى ئويغىتىدۇ. بۇ ھەقىقەتلەرنى تەپەككۈر قىلىپ چۈشەنگەن رۇمى دەۋرىدىكى شۇنچىلىك قاتتىق قارشىلىقلارغا قارىماي مۇزىكا ۋە سامانى بىر دىنىي پائالىيەت دەرىجىسىگە كۆتۈرگەن.

جالالدىن رۇمى مۇنداق دەيدۇ:

گۈزەل ئاۋازلار ئاشىقلارنىڭ غىزاسى. چۈنكى گۈزەل مۇڭلۇق ئاۋاز قەلبكە ھوزۇر ۋە ئاللاھ بىلەن باراۋەر بولۇش زوقىنى ئاتا قىلىدۇ. مۇزىكا بىلەن ئىنساننىڭ ئىچىدىكى خىياللار قۇۋەتكە تولىدۇ. ھەتتا بۇ خىياللار ئۇ گۈزەل ئاۋازلار ئارقىلىق سۈرەتلەرگە پۈرگىنىدۇ. سۇغا ياڭاق ئاتقاننىڭ قىزغىنلىقى قانداق يۇقىرى كۆتۈرۈلگەن بولسا ئاشىق قىزغىنلىقىمۇ ئەنە شۇ ئاۋازلار بىلەن قۇۋەتكە تولىدۇ. ئاشىق چالغۇچى ساما ۋاقتىدا مۇنداق دەيدۇ: قۇللۇق بىر باغدۇر. خوجايىنلىق باش ئاغرىتىدۇ. ئاللاھ گۈزەللىكتىن، كامالدىن، جىلۋىدىن قايسىنى ئىستىسە كۆزگە ئۇنى كۆرسىتىدۇ. گۈزەل ئاۋاز، خوش خەۋەرلەر، جۇشقۇن ۋە خۇشاللىق سۆزلەردىن قايسىنى تىلىسە قۇلاققا شۇنى ئىشىكتۈرىدۇ.

جالالدىن رۇمى ھەقىقەتەن ئىپادىلەمەكچى بولغان مەنانىڭ ھەرپلەر، سۆزلەر، شېئىر قاپىيىلىرىگە سىغمايدىغانلىقىنى ئىلگىرى سۈرۈپ، ھېس - تۇيغۇ ۋە تەسەۋۋۇرلىرىنى مۇڭلۇق مۇزىكىلار ۋە نەپىس سامالار ئارقىلىق ئىپادىلىگەن. بۇ پىكىرلىرىنى مۇنداق

تىلغا ئالدىدۇ:

راۋاپنىڭ تىلى مەيلى تۈرك مەيلى گرىك مەيلى ئەرەب بولسۇن، ئۇ ئاشىقلارنىڭ تىلىدۇر.

مانا ماشۇنداق ئىزھارلاش ئارقىلىق بىرلىك، باراۋەرلىك، ئىتتىپاقلىقنى مۇزىكا بىلەن تەڭ قىلىپ مۇزىكىنىڭ ئىنسانىيەت ئۈچۈن نەقەدەر مۇھىملىقىنى، ئۇنىڭ تىلنىڭ ئىنسانىيەت ئۈچۈن ئورتاق ئىكەنلىكىنى ئوتتۇرىغا قويدۇ.

جالالدىن رۇمى مۇزىكىغا بولغان زوقىنى مۇنداق ئىپادىلەيدۇ:

مەدرىسلەرنى بىلىم ئادەملىرىگە، تەككىلەرنى شەيخلەرگە بەردۇق.

راۋاپ بىزدەك غېرىپ بولۇپ، شۇڭا ئۇنى تاللاپ ئالدىدۇق.

ئۇنىڭغىمۇ خۇشتار بولغان بولسا ئىدى بېغىشلايتتۇق،

بىراق غېرىپنىڭ قاياشى غېرىپ، ئەپۇ قىلسۇنلار.

مۇزىكا ئەينى چاغدا جالالدىن رۇمنىڭ مۇرىتلىرى ئىچىدىلا ئومۇمىي يۈزلۈك يېيىلىپ قالماستىن بەلكى كونيادا مودا ھالىتىگە كەلگەن. گەرچە ئۇ دەۋرلەردە مۇزىكا دىندا چەكلەنگەن بولسىمۇ كونيادىكى ھەر كىم ئۈچۈن مۇزىكا مەنبۇي تۇرمۇشنىڭ ئايرىلماس بىر پارچىسىغا ئايلانغان ئىدى.

رۇمى مۇزىكىنى تەبىئەت جۇشقۇسىنىڭ نامايەندىسى دەپ بىلگەن بولۇپ راۋاپنىڭ، نەينىڭ مۇڭلۇق ساداسى ئىنسان روھىغا مەنبۇي ئوت ياققۇچى، ئۇنىڭدىن ئالغان ھوزۇر ھەقىقىي ئىبادەتتىكى ھوزۇر بىلەن باراۋەر دەپ قارىغان.

ئۇ مۇنداق دەپ غەزەل يازىدۇ:

ئەي يىگىت، كۆك يۈزىنى ئاياق ئاستىغا ئال،
پەلەكنىڭ ئۈستىدىكى نەغمە ئاۋازلىرىنى ئىشت!
قۇلىقىڭدىكى ۋەسۋەسە پاختىسىنى چىقىرىپ،
كائىناتنىڭ جۇشقۇسىنى ئىشت!

گەرچە رۇمى بىر دىۋان شائىرى بولۇپ تونۇلغان بولسىمۇ
ۋەزىن ۋە قاپىيەلەردىن نېرى بىر شەكىلدە شۇ دەۋرنىڭلا
ئەمەس، بۈگۈننىڭ ھەتتا كەلگۈسىنىڭ ئىنسانلىرىغا خاس
تەپەككۈرغا باي مۇتەپەككۈر ئىكەنلىكىنى ئىتراپ قىلىشىمىز
لازىم. ئۇ شېئىرلىرىدا قاپىيەنىڭ ئانچە مۇھىم ئەمەسلىكىنى
مۇھىم بولغىنى مەنا ئىكەنلىكىنى ئىلگىرى سۈرىدۇ. شۇڭا ئۇ
شېئىرلىرىدا ئىپادىلەپ بولالمىغان مەنالارنى مۇزىكا ۋە ساما
بىلەن ئىپادىلەشنى ئۆزىنىڭ ئالاھىدىلىكلىرىدىن بىرى قىلغان.
رۇمى مۇنداق دەيدۇ:

تەڭرى شېئىر ئۈچۈن قاپىيە ئىزدەشتىن باشقا بىر دەرت
بەرمىدى ماڭا.

ئاخىرى ئۇنىڭدىنمۇ قۇتۇلدۇردى مېنى.
بۇ شېئىرنى ئېلىپ، كونا شېئىرلاردەك يىرتىپ ئات.
مەنالار زادى ھەرپ، ھېسسىياتلىرىمغا سىغمايۋاتىدۇ،
ئاڭلىتىشنى خالايمەن، ئەھمما ئۇلار بۇ تىلەكتىن ئۈستۈن.

جالالدىن رۇمى ئاخىرى مۇزىكا ۋە سامانى ئاشقىنىڭ
تارتىش كۈچىنى مەيدانغا كەلتۈرگەن ئاساسلىق ئامىللاردىن
بىرى دەپ قارىغان. ئۇ مۇنداق دەيدۇ:

چالغۇچىلار ئارىلىدىكى بىرسى داپ چالار،
دېڭىزلار ئۇلارنىڭ جۇشقۇنلىقىنى كۆرۈپ بۇزغۇنلايدۇ.
سەن كۆرمەيسەن ئەھمما ئۇلارنىڭ غەيرەتلىرىدىن
ياپراقلارمۇ تالارنىڭ ئۈستىدە چاۋاك چالىدۇ.

تالارنىڭ قول شىلتىشلىرىنى كۆرمىدىڭ شۇنداقمۇ؟
بۇلارنى ئىشىتىش ئۈچۈن جان قۇلقى كېرەك، تەن
قۇلقى ئاڭلىمايدۇ.

تالار، ياپراقلار، تۇپراق ھەممىسىدىن قۇتۇلغاندا
باشلىرىنى ئىگىز كۆتۈرۈپ شامالغا دوست بولىدۇ.
ياپراقلار، تالار بىخ ئۇرغاندا، دەرەخلەر ئۈستىگە قاراپ
بوي تارتىدۇ.

ھەربىر مېۋە ۋە ياپراق بىخلارنىڭ تىلى بىلەن ئاللاھقا
شۈكرى قىلىپ مەدھىيە ئېيتىدۇ.
ئۇ يەنە مۇنداق دەيدۇ:

نەينىڭ ساداسى ئاتەشتۇر، ئۇنى يەل چاغلىما. بۇنداق
ئاتەش بولمىغانلارغا مىڭ ئەپسۇس!

بىز ئۆزىمىزنى پۈتۈنلەي دۇنيا ئىشلىرىغا بېغىشلىدۇق.
بىرمۇنچە ئىستەكلەر، مەنسەپلەرنىڭ پېيىغا چۈشتۈق. دائىم دۇنيا
ئۈچۈن ئىشلىدۇق، مال-مۈلۈك، شۆھرەت، يۇقىرى مەرتىۋىگە
ھېرىسمەن بولۇپ يۈردۈق. بۇ سەۋەپتىن جاپا-مۇشەققەت
ۋە غەمىدىن قۇتۇلالمىدۇق. غەم-قايغۇ ۋە جاپا-مۇشەققەتلەردىن
قۇتۇلۇش ئۈچۈن دوستلار بىلەن ئويۇن-تاماشاغا بېرىلدىق.

ئەي داپ! سەن بىزنىڭ ھالىمىزغا جانى كۆڭۈلدىن پەرياد
قىل! ئەي نەي، سەنمۇ يىغلا، ئىڭرا!

مۇزىكا ۋە ساما ئىنسانلارنىڭ ئاللاھقا بولغان ئاشىقنى،
كۈچلۈك ئارزۇسىنى ئۇرغۇتۇپ، جانلاندىرۇپ، ھەرىكەتكە
كەلتۈرۈپ، يېتىشتۈرۈپ چىقىدۇ. بۇ يېتىشكەن ھاللار ئىشىق
ئوتى بىلەن يۈرەكلەرنى كۆيدۈرۈپ، ئادەمنىڭ قەلبىدىكى
كىرلارنى تازىلايدۇ، روھنى پاكلايدۇ. شۇڭا جالالىدىن رۇمى
ساما سورۇنلىرىدا كىشىلەرنىڭ پاكىز، رەتلىك كېيىنىشىنى،

بولۇپمۇ ساما مۇراسىملىرىدا مۇزىكانت، ناخشىچى ۋە ساماچىلارنىڭ گۈزەل بولۇشىنى ۋە چىرايلىق ياسىنىشىنى، خۇش پۇرايدىغان گۈلسۈيى (ئەتتىر)لەرنى چېچىشىنى تەشەببۇس قىلىدۇ. ساما كۆرۈش ئۈچۈن كەلگەن ئارىفلارنىڭ ۋە تاماشىبىنلارنى كۆڭۈللىرىنىڭ راھەتلىنىشى، ئىستېتىك زوق ئېلىشى ۋە روھلىرىنىڭ جانلىنىشى ئۈچۈن گۈزەل يۈزگە، يېقىملىق ئاۋازغا ۋە ئىپادەك پۇراقلارغا ئەھتىياجىنىڭ بارلىقىنى ئوتتۇرىغا قويىدۇ.

جالالدىن رۇمى بۇ توغرىسىدا مۇنداق دەيدۇ:

دېمەككى ناخشا- مۇزىكا ئاشىقلارنىڭ ئوزۇقدۇر،

بۇلاردا ئۇچرىشىش، ۋىسالغا يېتىش ئارزۇلىرى بار.

كۆڭۈلدىكى ئارزۇلارنى يېقىملىق ناخشىلار جانلاندىرىدۇ،

يېقىملىق ئاۋازلار يۈزىمىزدە ئۆز قىياپىتىنى ئەكس ئەتتۈرىدۇ.

سۇغا ياشاق ئاتقاننىڭ ئوتى قانداق يالقۇنچىغان بولسا،

يېقىملىق ناخشىلارمۇ ئىشقى ئوتىنى شۇنداق پارلىتىپ يالجتىدۇ.

ئومۇمەن جالالدىن رۇمى ئۆز دەۋرىدە مۇزىكىغا ئەڭ كۆڭۈل بەرگەن زاتلاردىن بولۇپ، ئۇ ئۆزىنىڭ بارلىق تەپەككۈرىنى، ئاشىق نەزەرىسىنىڭ مۇزىكا ۋە ساما بىلەن زىچ مۇناسىۋەتلىك ئىكەنلىكىنى چۈشىنىپ يەتكەن. دېمىسىمۇ ئەينى چاغدىكى مۇتەپەككۈرلەر، ئالىملار، پەيلاسوپ قاتارلىق تەرەققىپەرۋەر زاتلارنىڭ ھەممىسى دىگۈدەك مۇزىكا سۆيەر ۋە مۇزىكاشۇناس ئىدى. مۇزىكا ئەينى زاماندا تەبئەت ئىلمىنىڭ ئايرىلماس پارچىسى، ھەتتا ماتېماتىكىنىڭ بىر قىسمى دەپ قارالغان بولغاچقا بىلىم ئادەملىرى مۇزىكىغا ئىشتىياق باغلىغان ئىدى. جۈملىدىن جالالدىن رۇمى مۇزىكا بىلەن سامانى

دىنمىزنىڭ بىر ئايرىلماس پارچىسى قاتارىغا كۆتۈرگەن. مۇزىكا جالالىدىن رۇمغا پۈتۈن جىسمى بىلەن، ئەقىل بىلەن ۋە كۆڭلى بىلەن تەبىئەتتە، ئىنسانىيەتكە قوشۇپ ئۆزىنى قۇدرەت تاپقۇزۇشقا، كامالەتكە يېتىشىگە ئاخىرىدا ئاشىقنىڭ ۋىسالغا يېتىشىگە يەنى ئۇلۇغ تەڭرى بىلەن دىدارلىشىش ئارزۇسىغا ياردەم بەرگەن.

13. نەي

نەيدىن سورىدىم، پەريادلىرىڭ كىمدىن،
تىلىڭ يوق تۇرۇپ، بۇ ئىگراشلىرىڭ نېمىدىن؟
دېدىكى: بىر شېكەردەك لەۋدىن كېسىۋالدى،
يىغلاپ قاخشماقتىن باشقا نە چارە؟

جالالدىن رۇمنىڭ تەبەككۈرىدىكى نەي، قۇمۇشزارلىقتىن
كېسىۋېلىنغان ئادەتتىكى بىر قۇمۇش بولماستىن بەلكى
ئاشىقنىڭ قولىدىكى ئوتتۇر، كۆڭۈلدۇر. ماددىي ۋە مەنئىي
جەھەتتىن كامالەتكە يەتكەن ئادەمنىڭ يەنى تەسەۋۋۇپتىكى
«ئىنسانى كامىل» نىڭ سىمۋولىدۇر.

نەي ئىنسانىيەت جەمئىيىتىدە بىرىنچى بولۇپ مەيدانغا
كەلگەن چالغۇ ئەسۋابى بولۇپ ھېساپلىنىدۇ. نەي ئۆزىنىڭ
مۇڭلۇق ساداسى بىلەن ئىنسانلارنى ئۆزىگە مەپتۇن قىلىدىغان،
تەبىئەتنىڭ بارلىق گۈزەللىكلىرىنى ئەسلىتىدىغان، ئىنساننى ھەم
خوش ھەم يىغلىتىدىغان ئاجايىپ سىرلارغا تولغان بىر مۇزىكا
ئەسۋابىدۇر.

بۈگۈنكى كۈنگە كەلگەندە نەي تۈرك مىللەتلىرىنىڭ
مەدەنىيىتىدە مۇھىم ئورۇننى ئىگەللەپلا قالماي بەلكى يەنە
پۈتۈن دۇنيا خەلقىنىڭ مەدەنىيىتىدە مۇھىم ئورۇنغا ئىگە
بولۇپ، پۈتۈن دۇنياغا كەڭ تارقالغان. ھەرقاندا بىر مۇزىكا
ئوركىستىرىدا ئۆزىنىڭ مۇھىم ئورنىنى نامايەن قىلىپ كەلمەكتە.

ئىنسانىيەتنىڭ دىنىي تۇيغۇلىرىنى يۇقىرى كۆتۈرۈشتە ناھايىتى مۇھىم رولى بولۇپ، ئۇنىڭ مۇڭلۇق ناۋاسىدا ھەرقانداق ئادەمنىڭ ئىچى سۆيگۈ-مۇھەببەتكە تولۇپ، ئۇلۇغ تەڭرىگە بولغان ئىشقى تولۇپ تاشىدۇ.

نەينىڭ ساداسى ئادەملەرگە گۈزەل تەبىئەتنىڭ گۈزەللىكلىرىدىن بەھرىمان بولۇش زوقىنى بېغىشلايدۇ، يەتتە تۆشۈكىدىن چىققان مۇڭلار قۇشلارنىڭ ھەرخىل ئاۋازدا سايراشلىرىنى ئەسلىتىپ ئادەمنى لەرزىگە سالماي قالمىدۇ. ئۇنىڭ ئۈچۈنمۇ نەينىڭ ساداسى ئىنسانىيەتنى ئۆزىگە مەپتۇن قىلغان.

تۈرك خەلقى ئىسلام دىنىنى قوبۇل قىلغاندىن كېيىن نەينىڭ خەلق ئىچىدىكى ئورنى تېخىمۇ يۇقىرى كۆتۈرۈلگەن. ئۆز ۋاقتىدا ئىسلامنىڭ تۈرك دۇنياسىغا يېيىلىشىغا ئالاھىدە ھەسسە قوشقان خوجا ئەخمەت يەسەۋى يېتىشتۈرگەن نەچچە يۈزلىگەن مۇرتلار يىراق يېزا-قىشلاقلارغا بېرىپ ئىسلام دىنىنىڭ ئىسىل ئەنئەنىلىرىنى قوشاققا قېتىپ، مۇزىكىلاشتۇرۇپ، نەي، راۋاپ، داپ قاتارلىق چالغۇ ئەسۋاپلار بىلەن ئورۇنلاپ تارقاتقان. بۇنى كۆرگەن يېزا-قىشلاقتىكى كەڭ چارۋىچى ئامما مەدەنىيەتلىرىنىڭ ئىسلام دىنى بىلەن زىچ بىرلەشتۈرۈلگەنلىكىنى كۆرۈپ، ئىسلام دىنىغا ئاسانلا مايىل بولغان ۋە ئۇنى دەرھال قوبۇل قىلغان. ئۇنىڭدىن باشقا بۈيۈك مۇتەسەۋۋۇپلاردىن ھاجى بەكتاش ۋەلى ۋە جالالدىن رۇمى قاتارلىقلار نەي قاتارلىق چالغۇلارنى تۈرك مىللەتلىرىنىڭ ئىچىگە كەڭ تارقىلىشىدا ئالاھىدە رول ئوينىغان. بۇنىڭدىن ئىسلام دىنىنىڭ مۇزىكىغا قارشى بىر دىن ئەمەسلىكىنى نامايەن قىلغان. ئۆز ۋاقتىدا پەيغەمبەر سەللەللاھۇ ئەلەيھى ۋەسەللىم قۇرئاننى گۈزەل، مۇڭلۇق ئاۋازدا ئوقۇشنى بۇيرۇغان. بۇنىڭ بىلەن ھازىرغىچە قۇرئاننى تەجۋىت بىلەن قىرائەت قىلىش ئادەتكە ئايلانغان. ھەزرىتى بىلالنىڭ ئاۋازىنىڭ مۇڭلۇقلىقىنى سەزگەن سۆيۈملۈك پەيغەمبىرىمىز ئەزاننى ھەزرىتى بىلالنىڭ توۋلىشىنى

بۇيرىغان .

ئەلۋەتتە مۇڭلۇق ئاۋاز ۋە مۇزىكا رېتىملىرى ئىنسانغا زوق، ھوزۇر ۋە گۈزەللىك ئاتا قىلدۇ. ئىنسان روھىنى جۇشقۇنلاشتۇردۇ. ئىنساننى ئاللاھ ياراتقان بارلىق گۈزەللىكلەردىن زوقلىنىشقا ئۈندەيدۇ. شۇڭا ئۇلۇغ دىنىمىز ئىسلام ھېچ بىر ۋاقىت مۇزىكىغا قارشى چىققان ئەمەس. 500 يىلدىن ئارتۇق دۇنياغا ھۆكۈمدارلىق قىلغان ئوسمانلى ئىمپېراتورلىقى زامانىدىمۇ مۇزىكىنىڭ ئورنى ھەر قايسى تەبىقىدىكى كىشىلەرنىڭ ئارىسىدا ناھايىتى يۇقىرى ئورۇندا تۇرغان. بولۇپمۇ نەينىڭ ئورنى بارلىق چالغۇلارنىڭ ئارىسىدا ئالاھىدە ئىتبار قازانغان.

ئەينى زاماندا جالالىدىن رۇمى نەيدىن ئىبارەت بۇ مۇڭلۇق چالغۇغا ناھايىتى ئەھمىيەت بەرگەن. نەينى ئۆزىنىڭ بارلىق ئەسەرلىرى ئىچىگە كىرگۈزۈپ، مەزمۇن بىلەن ئارىلاشتۇرۇپ يۇغۇرپۈتەتكەن. ئۇنىڭ تەپەككۈرىدا نەي «ئىنسانى كامىل»غا قىياس قىلىنغان. نەينىڭ ھەر تۈرلۈك ئالاھىدىلىكلىرىنى مۇجەسسەملەپ تەبئىي بىر بارلىق دەپ قارىغان. شۇڭا ئۇنىڭ ئەسەرلىرىدە بۇ توغرىسىدىكى پىكىرلىرىنى ئىلگىرى سۈرىدىغان نۇرغۇن بايانلار بار.

جالالىدىن رۇمى نەي ئارقىلىق ئادەمنىڭ ئەسلى ماكانى بولغان ۋە ئەلەست بەزمىسىدىكى ۋەدىلىرىنى ئەمەلگە ئاشۇرۇش سەۋەبى بىلەن مەيدانغا كەلگەن قىيىنچىلىقلارنى، ئامانەتلەرنى ۋە خىيانەت سەۋەبىدىن ئوتتۇرىغا چىققان ھېكايىلەرنى ئاڭلىتىدۇ.

تەسەۋۋۇپتا ئاللاھ بەندىلىرى بىلەن تېخى روھ بەدەنگە كىرمەي تۇرۇپلا بىر ئەھدىنامە تۈزگەن دەپ قارايدۇ. ئىنسانلار شۇ ۋاقىتتىن تارتىپلا ئاللاھنى تونىغان، يەنى «ئەلەستۇ بى رەببىكم» دېگەن. «ئەلەس بەزمىسى» ئاللاھنىڭ بىرلىكىنى تونىغان مەجلىستۇر. ئاللاھ شۇ كۈندىن بېرى ھەر بىر روھقا

بىر كىملىك ئاتا قىلغان. ئەنە شۇ روھ ئانا ھەمىيىدە بەدەن بىلەن ئۇچرىشىپ، ئاللاھنىڭ قۇدرىتى بىلەن توققۇز ئايدا شۇنچىلىك گۈزەل بىر شەكىلگە كىرىپ، بۇ ماددىي ئالەمگە ئاپىرىدە بولىدۇ. ئاللاھ ئادەمنى ئاجايىپ قابىلىيەتلىك قىلىپ ۋە ئەقىل، تەپەككۈر، كۆڭۈل، سۆيگۈ قاتارلىق ئىنساننى ئىنسان قىلغان ئالاھىدىلىكلەر بىلەن يارىتىدۇ. شۇڭا بىز ئىنسانلار بىزنى ياراتقان قۇدرەت ئىگىسىگە ئىتائەت قىلىشقا شەرتسىز رازىبىز. شۇڭا ئىسلام دىنى بويىچە بۇ دۇنيادا ياشايمىز ۋە ئاللاھ ھوزۇرىغا ئىمانىمىز بىلەن بارىمىز.

نەسەۋۋىيىتا ئادەمنىڭ «ئەلەس بەزمىسى» دىن تارتىپ ئاللاھ ھوزۇرىغا قايتا قايتىشقا چەك بولغان پۈتۈن جەرياننى نەينىڭ كەچۈرمىشلىرىگە ئوخشاشقان. يەنى نەي قۇمۇشلۇقتا تۇرغان چاغلىرىدا داۋاملىق يۇقىرىغا قاراپ ئۆسۈپ چوڭىيىدىغان ۋە ئىزغىرىن شاماللاردا ياپپىشىل بويلىرىنى ئىغاڭشىتىپ تۇرىدىغان قۇمۇش ئىدى. مانا شۇ سازلىقتىكى قۇمۇش كېسىلگەندىن كېيىن ئۇسسايىدۇ، سارغىيىدۇ، قۇرۇيىدۇ، ئاندىن داغلىنىپ تۆشۈكلەر ئېچىلىدۇ. ئاندىن نەپەس بىلەن پۈۋلىگەندە ئۇنىڭدىن ئاجايىپ مۇڭلۇق ئاۋاز چىقىپ، بۇ دۇنيانى لەرزىگە سالىدۇ. بۇ جەريان بىر ئارىق (ئويغانغان، پىشىپ يېتىلگەن ئادەم) نىڭ ھايات كەچۈرمىشلىرىگە ئوخشاشتىلغان. ئادەمنىڭ بۇ دۇنيادىكى ھاياتى ئوخشاشلا ئەنە شۇ سازلىقتىن كېسىۋېلىنغان قۇمۇشتەك جەۋر - جاپالارنى بېشىدىن كەچۈرگەن بىر پۈتۈن ئۆمۈر مۇساپىسىدىن ئىبارەتتۇر. يەنى ئادەم رەھىمىسىز ۋە قۇيۇقۇرۇق دۇنياغا كەلگەندە سۇسىز قالىدۇ، قۇرۇيىدۇ، سارغىيىدۇ، روھلار ئالمىدىن مەھرۇم قالىدۇ. ئاخىرى مۇڭلۇق ئاۋازلارنى چىقىرىپ زارلىنىدۇ. ۋەتىنىنى سېغىنىپ ھىجران دەردىدە يۈرەكلىرى لەختە - لەختە بولىدۇ.

نەي بىر نەپەسنىڭ پۈۋلىشى بىلەن مۇڭلۇق ئاۋاز چىقىرىدۇ. بۇ يەردىكى «پۈۋلەش» ئاللاھنىڭ ئىنساننى ياراتقاندا ئالدى بىلەن روھنى پۈۋلەش ئارقىلىق ياراتقانلىقىغا

سىمۋول قىلىنغان. نەيدىكى يەتتە تۆشۈك بولسا ئادەم
ۋۇجۇدىدىكى يەتتە تۆشۈككە سىمۋول قىلىنغان. نەيدىكى
توققۇز بوغۇم ئادەمنىڭ ئانا ھەمىيىدا ئۆتكۈزگەن توققۇز
ئايغا سىمۋول قىلىنغان. نەينىڭ تۈز بويى كامىل ئىنساننىڭ
ئىسىل خۇيلىرىغا سىمۋول قىلىنغان.

نەيدىن چىققان مۇڭ ئارىقى ئادەمنىڭ ئاشىقىغا ئىزھار
قىلغان سۆزلىرى بولۇپ ھېساپلىنىدۇ. ئەنە شۇ مۇخازارلارنى
ئانلىغان كىشىنىڭ ئاللاھقا بولغان سۆيگۈسى چەكسىز ئاشىدۇ.
جۈملىدىن تەبىئەت ۋە ئىنسانىيەتكە بولغان مۇھەببىتى تولۇپ
تاشىدۇ. ئانا ۋەتىنىگە بولغان چەكسىز سۆيگۈسى ئۇرغۇپ
تاشىدۇ. بەزىدە ھىجران ئازابىدىن ئادەمنىڭ يۈرەكلىرى پارە -
پارە بولىدۇ.

مەۋلەۋىلىكتە يەنە نەي توغرىسىدا مۇنداق بىر ھېكايىمۇ
بار :

مۇھەممەد ئەلەيھىسسالام ئاللاھنىڭ ئەمسان قىلغان سىر ۋە
ھېكمەت دېڭىزىدىن بىر تامچىنى «ئىلمىنىڭ ئىشىكى» دەپ
نام ئالغان ھەزرىتى ئەلگە ئامانەت بەرگەن ۋە «بۇ سىرلارنى
ھەرگىز ئاشكارىلىما!» دەپ قايتا - قايتا ئاگاھلاندۇرغان. ھەزرىتى
ئەلى بۇ ئامانەتكە بەرداشلىق بېرەلمەي، ۋەزىپىنىڭ يۈكىدىن
ئىككى پۈكلىنىپ قالغان ۋە چۆل - جەزىرىلەرنى كەزگەن. ئاخىرى
يۈرىكىدە ساقلىنىۋاتقان سىرلارنى بىر قاراڭغۇ قۇدۇقنىڭ ئىچىگە
تۆككەن. بۇ سىرلارنى ئانلىغان قۇدۇقمۇ چىدىيالمىي قايناپ
تېشىپ، سۇلىرى يۇقىرىغا ئۆرلەپ چىققان. قۇدۇقتىن ئاققان
سۇلار ئەتراپقا يېيىلىپ بىر سازلىقنى مەيدانغا كەلتۈرگەن.
كۈنلەرنىڭ ئۆتۈشى بىلەن بۇ سازلىقتىن ياپىيىشىل قۇمۇشلار
بوي تارتىپ ئۆسۈشكە باشلىغان. بىر كۈنى بىر پادىچى
قويلىرى بىلەن بۇ سازلىقنىڭ بويىغا كەلگەن. پادىچى
قۇمۇشلارنىڭ سالقىن شامالنىڭ تەسىرىدە لەرزىلەشكەش
ئاجايىپ مۇڭلۇق ئاۋاز چىقىرىۋاتقانلىقىنى ئانلىغان. بۇ مۇڭلۇق

ئاۋازدىن ھەيران قالغان پادىچى دەرھال قۇمۇشلۇقتىن بىر تال قۇمۇشنى كېسىپ ئېلىپ ئۇنى پۇۋلىگەن ۋە «نەي» دىن ئىبارەت بۇ ساز مەيدانغا كەلگەن. شۇندىن بۇيان نەيدىن چىققان كىشىنىڭ روھى دۇنياسىنى ئويغىتىدىغان يېقىملىق ئاۋازلار ئەتراپىنى لەرزىگە سېلىپ، جەلپىكار كۈيلىرى بۈگۈنگە قەدەر ئىنسان روھىنىڭ مەنۋىي ئۈزۈقى بولۇپ كەلمەكتە. ئۇنىڭ مۇڭلۇق نەغمىلىرى بىزنى خوش قىلسا، پەريادلىرى يۈرەكلىرىمىزنى ھىجران ئازابى بىلەن ئازاپلىماقتا.

بۈيۈك مۇتەسەۋۋۇپ، پەيلاسوپ، شائىر ۋە ۋەلى مەۋلانا جالالدىن رۇمى مۇزىكىغا ئىنتايىن ئەھمىيەت بەرگەن بولۇپ، بەزى دىنىي پائالىيەتلەرنى مۇزىكا، سامادىن ئىبارەت سەنئەت بىلەن بىرلەشتۈرۈپ ئېلىپ بېرىش ئارقىلىق شۇ قىيىن تارىخىي شارائىتتا نېمە قىلارنى بىلمەي، ھاياتتىن ئۈمىدىنى ئۈزۈپ گاڭگىراپ قالغان خەلقلەر ئۈمىد چىرىغىنى يېقىپ، ئۇلارغا مەنۋىي جەھەتتىن يۆلەنچۈك بولۇپ، قايتىدىن تىرىلىشنىڭ يولىنى يورۇتۇپ بەرگەن. شۇ قايتىدىن تىرىلىشى يولىدا نەينىڭ ساداسى، ئۇنىڭ مۇڭزارى خەلقنىڭ خۇنۇكلشىپ كەتكەن روھىيەت دۇنياسىنى قايتىدىن جۇشقۇنلاشتۇرۇپ، ئۇلارغا ھەقىقەتنىڭ نېمە ئىكەنلىكىنى تونۇتقان. شۇڭا جالالدىن رۇمى دۇنياغا مەشھۇر «مەسنەۋى» ناملىق ئەسىرىنى قوللىرىدا ياترىغان نەينىڭ ناۋاسىدىن ئالغان ئىلھام ۋە ئۆزىدىكى سىرلارنىڭ تېشىغا جۇشقۇنلاپ ئۇرغۇپ چىقىشى ئاساسىدا ئايرىدە قىلغان. شۇڭا «مەسنەۋى» ناملىق بۇ ئەسەرنى ئەستايىدىللىق بىلەن ئوقۇغىنىمىزدا مەنالارنىڭ بارغانسېرى چوڭقۇرلىشىپ كېتىۋاتقانلىقىنى، ھەربىر بېتىنىڭ نۇرغۇن سىر ۋە ھېكمەتلەر بىلەن تولغانلىقىنى ھېس قىلىمىز.

چەكسىز كەتكەن چوڭقۇر دەريانى پەقەت بىر تامچە ئىچىدە كۆرەلگەن، تەسەۋۋۇر قىلالىغان جالالدىن رۇمى شۇ تامچىنىڭ ماھىيەتلىرىنى ئىپادىلەيدىغان بېيتلىرى ئارقىلىق بىزلەرنىڭ كۆز ئالدىمىزدا چەكسىز بېيان دەريا ھەتتا

ئوكياننى نامايەندە قىلدى. بىزگە بۇ توغرىسىدا مۇنداق دەپ ختاپ قىلدۇ:

مەن مەسنەۋىنى يىغىنچاقلاش ئاساسىدا سۆزلىدىم. ئەگەر سىر ۋە ھېكمەتلەرنى بىراز كېڭەيتىپ ئىزھار قىلغان بولسام، بۇ ئەسەر قىرىق ئېشەككە يۈك بولغان بولاتتى.

بۇ ئارقىلىق ئاللاھنىڭ ھېكمەت ۋە سىرلىرى دېڭىزنىڭ چەكسىز ئىكەنلىكىنى بىلدۈرۈپ ئۆتكەن. بىز يەنە ئۇنىڭ ئەسەرلىرىدە ئاشىقنىڭ تىلغا كەلتۈرگەن پەريادلىرىنى ئاڭلايمىز. شۇڭا ئۇ «مەسنەۋى» نى مۇنداق بېيتلار بىلەن باشلىغان:

ئاڭلا شىكايەت قىلماقتا دائىم بۇ نەي،
ئاڭلىتار دائىم جۇدالىقتىن بۇ مۇڭ نەي.

دەركى، پەريادىم قۇمۇشلۇقتىن كېلۇر،
ئاڭلىسا ھەر كىم، كۆزلەردىن قان كېلۇر.

جۇدالىقتىن لەختە - لەختە شۇ قاپ يۈرەك،
ئىستىكىم شۇ، دەردىمنى تۆكۈمەك كېرەك.

ئەگەر تەندىن بىر نەپەس ئايرىلسا بۇ جان،
كۈتەر قايتا ۋەسلى ئۈچۈن ھەر زامان.

يىغلاپ ھەر يەردە دائىم ئاھ ئەيلەدىم،
كۆرگەن ھەر بەندىنى دوستۇم دېدىم.

ھەركىمگە گويا دوست بولدۇم ئەمما،
ھېچكىم پەرۋا قىلمىدى سىرلارېمغا.

ھېچ ئەمەس پەريادىمغا سىرىم ئۇزاق ،
كۆزدە لېكىن يوق نۇر ، ئىشىمەس قۇلاق .

ئاشكارىدۇر جان - بەدەن ، كۆرگىن ئىنساننى ،
يوق ئىجازەت ، كۆرمەس پەقەت ئىنسان جاننى .

ھاۋا ئەمەس نەي ساداسى ، ئەمما ئاتەش ،
ئىست كەمدە بولمىسا گەر ئۇشۇ ئاتەش .

ئاشىق ئاتەش بولۇپ چۈشۈپتۇ نەيگە ،
ئاشىقنىڭ ئىشىقى ھالى ئارىلىشىپتۇ مەيگە .

ياردىن ئايرىم دوستنى دوست قىلدى نەي ھەم ،
پەدىسىدىن پەردىلەر يىرتىلىپ كەتتى ھەم .

قانلىق يولدا نەي سۇنار دائىم ئەرزىھال ،
ھەم بېرىدۇ مەجنۇننىڭ ئاشىقىدىن مېسال .

نەي زەھەر ھەم پانزەھەر ، ئاھ نەدە بار ،
بۇنداق دوست ، بۇنداق سېغىنىشلىق بىر يار .

ئەقىلنىڭ سىرلىرى سىرداشتۇر ئاشىق بىلەن ،
پەقەت قۇلاقتۇر خېرىدارى ھەم تىل بىلەن .

ئۆتتى غەم - قايغۇلۇق تالاي كۈن - كېچە ،
ئۆتتى خاتالىقلار بىلەن شۇنداق بۇ كۈنلەر .

ئۆتسە كۈنلەر قورقۇسىز ، ھەممىسى مەسەل ،
ئەي پاك دوست ، سەن مەڭگۈلۈك بولۇپ قال .

ھەممىسى قانسا ، بېلىق قانماس سۇغا ،

كۈن ئۇزار رىزقى بولمىغان جانغا.

ھېچ چۈشەنمەس پىشقان ئادەمنى خام،
سۆز ئۇزار، كەسمەك كېرەك ئەمدى ۋەسسالىم.

يىغىنچاقلاپ ئېيتقاندا مەۋلانا دېگەندە ئەقلىمىزگە بىرىنچى بولۇپ «مەسنەۋى» ناملىق ئەسەر كېلىدۇ. «مەسنەۋى» دېگەن سۆزنى ئاڭلىغان ھامان ئەقلىمىزگە دەرھال نەي كېلىدۇ. دېمەك نەي مەسنەۋىنى، مەسنەۋى جالالىدىن رۇمنى ئەسلىتىدۇ.

جالالىدىن رۇمى مۇنداق دەيدۇ:

نەينىڭ ساداسى ئاتەشتۇر، ئۇنى يەل چاغلىما. بۇنداق ئاتەش بولمىغانلارغا مېڭ ئەپسۇس!

ئەلۋەتتە نەينى ياسىغان كىشى قۇمۇشقا شەكىل، سۈرەت بېرىدۇ. ئەگەر نەپەس بەرمىسە، ئىچىگە پۇۋلىمىسە، نەي قانداقمۇ پەرياد قىلسۇن؟

نەينىڭ ساداسىنى ئاڭلا! ئەسلىدە ئۇ سادا نەينىڭ ئەمەس، بەلكى نەينى پۇۋلىگەن تۇيغۇلارنىڭ ساداسىدۇر.

14. ساما

شۇ ھالدا ساما ئاشىقلارنىڭ ئوزۇقى،
چۈنكى ساما ئاللاھ ۋىسالنىڭ خىيالى.

پەيلاسوپ ئابدۇشۈكۈر مۇھەممەتتىمىن «ئومۇمى ئىستېتىكا» ناملىق ئەسىرىدە ئۇسسۇل توغرىسىدا مۇنداق دەيدۇ: «ئۇسسۇل سەنئىتى كۈچلۈك ئىستېتىك ئىپادىلەش كۈچىگە، ئۆزىگە خاس ئوبراز يارىتىش ۋە ھېسسىيات ئىپادىلەش ئۆزگىچىلىكىگە ئىگە. ئۇسسۇل ئادەم بەدىنىنىڭ قىياپىتى، ھېسسىيات بىلدۈرۈش ۋە كۆرۈنۈش ھاسىل قىلغۇچى بەدىئىي ھەرىكىتى ئارقىلىق كىشىنىڭ سۇبېكتىپ ھېس - تۇيغۇسىنى ئىپادىلەشنى ئۆز ئالاھىدىلىكى قىلغان.»

جالالدىن رۇمى سامانى ھاياتىنىڭ بىر پارچىسى قىلغان بولۇپ، ئۇ ھېس - تۇيغۇلىرىنى ساما ئويناش ئارقىلىق ئىزھار قىلغان. چۈنكى ساما يالغان ئادەم بەدىنىنىڭ ھەرىكەت كەچۈرمىشى بولماستىن، بەلكى ساما قەلبىنىڭ ئىپادىسى، خاراكتىرنىڭ ئىپادىسى.

سامانىڭ ھەرىكەت شەكىللىرى مۇزىكا رېتىمى ئاساسىدا ئۆزگىرىش ياساپ ئاجايىپ كۆرۈنۈش گۈزەللىكىنى ھاسىل قىلىدۇ. ئەنە شۇ ئىنسانغا ئىستېتىك زوق بېغىشلايدىغان رېتىملىق ساما ھەرىكەتلىرى، قەلب تۇيغۇلىرى بىلەن بىرلىشىپ

بەدئىي تىلىنى ھاسىل قىلىدۇ.

شۇنىڭ ئۈچۈن جالالدىن رۇمى مەشھۇر «مەسنەۋى» ناملىق ئەسىرىدىكى ھېكايە ۋە شېئىرلارنى ساما ئويناۋىتىپ سۆزلىگەن. ئەينى چاغلاردا سەلجۇقلار خانىدانلىقىنىڭ پايتەختى كونيادا سامادىن ئىبارەت بۇ مەدەنىي پائالىيەت جالالدىن رۇمنىڭ تەشەببۇسكارلىقى بىلەن ئاساسىي بىر مەدەنىيەت ۋە دىنىي پائالىيەتلەرنىڭ بىر قىسمىغا ئايلانغان. جالالدىن رۇمنىڭ ئورۇنلاشتۇرۇشى بىلەن ھەمدە ئۆزىنىڭ باش بولۇپ ساما ئويناغان سورۇنلىرىغا سەلجۇقلار دۆلىتىنىڭ دۆلەت ئەركانلىرىمۇ قاتناشقان. جالالدىن رۇمى ساما ئويناۋىتىپ ئۆزىنى ئۇنتۇغان ھالدا سۆزلىگەن سۆزلىرى ئۇنىڭ «سۆيۈملىكى» بىلەن دىدارلاشقانلىقىنىڭ ئىپادىسى دەپ تەسۋىرلەنگەن. شۇ چاغلاردىكى سۆزلىگەن شېئىرلىرىدا ۋەزىن ياكى قاپىيە مۇھىم ئەمەس بولۇپ ئاساسلىقى مەناسىنىڭ نەقەدەر چوڭقۇرلىقىدا. ئۇنىڭ ئۈچۈن جالالدىن رۇمنىڭ ئەسەرلىرى بۈگۈنگىچە قەدىرلىنىپ كەلمەكتە ۋە قىممىتىنى يوقاتماي بەلكى كۈندىن - كۈنگە ئەتىۋارلىنىپ كىشىلەر تەرىپىدىن تىلغا ئېلىنماقتا.

جالالدىن رۇمى مۇنداق دەيدۇ:

دوستلۇق كۈنى بۈگۈن،

ساما ئويناپ پىرقىرايلى.

بىر قىسىم خەلق دېڭىزدەك بۇزغۇنلايدۇ،

بىر قىسىم خەلق دولقۇن بولۇپ سەجدىدە.

بىر قىسىمى قىلىچ بولۇپ جەڭدە،

بىر قىسىم خەلق قېنىمىزنى ئىچمەكتە.

ئەنە كىردى ھۇجرىغا نەركەس گۈل،

ئەنە ئاستىم دۇمبىقىمنى بوينۇمغا.

جالالدىن رۇمنىڭ تەبەككۈرىدا مۇزىكا تەبىئەت

جۇشقۇننىڭ نامايەندىسى بولسا، ساما بۇ جۇشقۇننىڭ ھاياتتىكى ئەھمەللىشىدىن ئىبارەت دەپ قارىغان. ئۇ بۇ توغرىسىدا مۇنداق دەيدۇ:

ئەي يىگىت، كۆك يۈزنى ئاياق ئاستىغا ئال،

پەلەكنىڭ ئۈستىدىكى نەغمە ئاۋازلىرىنى تىڭشا!

قۇلىقىڭدىكى ۋەسۋەسە پاختىسىنى چىقىرىپ،

كائىناتنىڭ جۇشقۇنىنى تىڭشا!

ئەرلەر مەيداندا ئويناپ پىقىرايدۇ،

ئۆز قانلىرى ئىچىدە ئۇسۇل ئوينىيدۇ.

بارلىقىدىن قۇتۇلغاندا غۇلاچ ئاچدۇ،

كەمچىلىكلىرى تۈگىگەندە ساماغا چۈشىدۇ.

ئەسلىدە جالالدىن رۇمى شەمسىدىن تەبرىزى بىلەن ئۇچراشقاندىن كېيىن ساما ئويناشقا باشلىغان. بىر كۈنى سۆھبەت جەريانىدا شەمسىدىن تەبرىزى رۇمنىڭ قولغا بىر نەرسىلەرنى دەپ پىچىرلايدۇ. بۇنىڭ بىلەن ئىككىلىسى تەڭ ئورنىدىن دەس تۇرۇپ ساماغا چۈشىدۇ. بۇ پەقەت ئاللاھقا بولغان شۈكرانلىرىنى ئىپادىلەشنىڭ بىر ئۇسۇلى ئىدى. جالالدىن رۇمى ئاناتولىيەدە «مەۋلانا» دېگەن نام بىلەن تونۇلغان بولۇپ، مەۋلانا دېگەن زامات ئادەمنىڭ ئەقلىگە ساما كېلىدۇ. ساما دېمەك مۇڭلۇق مۇزىكىنى ئاڭلاپ تۇرۇپ ھوشىنى يوقاتقان ھالدا ئۇسۇل ئويناپ پىقىرماق دېمەكتۇر.

مەۋلانا زامانىدا دىنى ۋە تەسەۋۋۇپنىڭ بىر جۇشقۇنلۇقى ۋەسىلىسى بىلەن ئىجرا قىلىنغان ساما كېيىن مەۋلانانىڭ

ئوغلى سۇلتان ۋەلەد ۋە ئارىقى چەلەبى زامانىسىدىن باشلاپ پۈتۈن بىر تەرتىپلىك ئۆلچەم بويىچە ئوينىدىغان، رېتىملىق ئۆزگىرىشنى، ئىنساننىڭ ئالەمدە تىرىلىشىنى، ئۇلۇغ ياراتقۇچىغا بولغان ئاشىقنى ۋە قۇللىقنى ئىدراك قىلىپ كامالەتكە يېتىشنىڭ يۈزلىشىنى ئىپادىلەشنىڭ سىمۋولى بولغان.

ساما ئويناشتىكى مەقسەت ئادەتتىكى ئويۇن ئويناش بولماي بەلكى ئىبادەتنىڭ بىر خىل ئۇسۇلىدۇر.

سامانىڭ ھەر بىر ھەرىكىتىنىڭ ئۆزىگە چۈشلۈك مەنالار بار ۋە ساما ئوينىغاندا نەي چالىدۇ. نەينىڭ مۇتلۇق ئاۋازى ئىنسانغا ھوزۇر بەخش ئېتىدۇ. ھەتتا ساماچىلار كىيگەن كىيىملەرمۇ ئۆزىگە چۈشلۈك مەنالارنى ئىپادىلەيدۇ.

ساماچىلارنىڭ ئۈستىدىكى ئاق كىيىم يەنى جەندە «تەننۇر» دەپ ئاتىلىدىغان بولۇپ بۇ كىيىمگە سىمۋول قىلىنغان. بېشىغا كېيىۋالغان سېرىق كۇلاھ «سىككە» دەپ ئاتىلىدىغان بولۇپ قەبىرە تېشىغا سىمۋول قىلىنغان. گەرچە بۇ كىيىملەر بىزگە ئۆلۈمنى ئەسلىتىدۇ، قايتا تىرىلىشنى ئاڭلىتىدۇ. ئۇلارنىڭ ئىش-ھەرىكەتلىرى سۈرەت ئالىمىدىن ھەققەت ئالىمىگە ئۆتۈش جەريانىنى تەسۋىرلەپ بېرىدۇ.

ساماچىلار باشتا مەيداننىڭ ئوتتۇرىغا چۈشكەندە ئۈستىدە بىر قارا جەندە بولۇپ بۇ قارا جەندە مازارلىققا سىمۋول قىلىنغان. ساماچىلار مەيدانغا چۈشكەندىن كېيىن ئۈستىدىكى قارا جەندىنى يېشىۋېتىپ ئويۇننى باشلايدۇ. بۇ قايتا دۇنياغا كېلىشنىڭ سىمۋولى بولۇپ ھىساپلىنىدۇ.

سامانىڭ پۈتۈن جەريانى ئىنسان كامالەتكە يېتىپ ھەققە ئېرىشىش جەريانىدىن ئىبارەتتۇر. يەنى «ھەققە يەتكەن ئىنسان» دېگەنلىكتۇر.

ساما ئويناۋاتقاندا تۆت قېتىم سالام قىلىدۇ. بۇ ئىنساننىڭ كامىل بولۇش جەريانىدىكى تۆت باسقۇچقا تەمسىل قىلىنىدۇ. بۇلار:

1- شەرىئەت، 2- تەرىقەت، 3- مەرىپەت، 4- ھەقىقەت.

بۇ تۆت ئىشكتىن ئۆتمىگەن كىشى كامىللىققا يېتەلمەيدۇ.

ساماچىلار ئوڭ قولىنى كۆككە، سول قولىنى يەرگە قارىتىدۇ. بۇنىڭ مەناسى ئوڭ قول ھەقتىن ئېلىپ، يەرگە قارىتىلغان سول قول بىلەن خەلققە بېرىدۇ. بۇ شەكىل ئارقىلىق يېڭىدىن تۇغۇلغان ھالەتكە كەلگەن بولىدۇ. بۇ تۇغۇلۇش ئادەتتىكى تۇغۇلۇش بولماي بەلكى ئىلاھىي تۇغۇلۇش بولۇپ ھىساپلىنىدۇ. ئۇنىڭ ئۈچۈنمۇ ساما ئوينىغۇچىلارنى كۆرگەن چېغىمىزدا ئادەتتىكى ئويۇنلارنى كۆرگەندىن نەچچە ھەسسە مەنئۇيى جەھەتتىن زوق ئالىمىز.

ساما ئوينىغاندا ساماچىلار تىنماي ئايلىنىدۇ. بۇنىڭغا ئوخشاش بىزنىڭ بەدىنىمىزدىكى قانمۇ ھەم شۇنداق تىنماي ئايلىنىپ تۇرىدۇ. ئەمما بىز ۋۇجۇدىمىزدىكى بۇ توختاۋسىز ئايلىنىشنى سەزمەيمىز. خۇددى تۇرغۇن ھالەتتە تۇرغاندەك ھېسى قىلىمىز. ئەمەلىيەتتە بەدىنىمىزدىكى ھەربىر زەررىچە بىر مەركەزنىڭ ئەتراپىدا توختاۋسىز ھەرىكەت قىلىدۇ. بۇ شۇنى ئىپادىلەيدۇكى، ھەرقانداق بارلىق ئۇيالغۇز بارلىقنىڭ تارتىش كۈچى چەمبىرەك دائىرىسىدىن ئايرىلىپ چىقىپ كېتەلمەيدۇ. ئۇ مەركەزنىڭ ئايدىن ئايدىن ھەرقانداق زەررىچىلىك نەرسىمۇ كۆرۈنۈپ تۇرىدۇ.

ئايلىنىۋاتقان ھەرقانداق نەرسە ھەرقانداق بىر نۇقتىدىن تۈز سىزىق بويىچە ئايرىلسىمۇ يەنە بەربىر باشلانغان نۇقتىغا كېلىپ قالىدۇ ۋە شۇ بويىچە ئايرىلىپ تۇرىدۇ. دېمەك بۇ ئايلىنىش شۇنى كۆرسىتىپ بېرىدۇكى، ھەرقانداق شەيئە باشلىنىش ۋە ئاخىرلىشىش يوقتۇر. نەرسىلەردىكى باشلىنىش

ۋە ئاخىرلىشىش بىر شەكىلدۇر. ئەمەلىيەتتە ھەرقانداق شەيئى ئەزەللى ۋە ئەبەدىي بولغان يالغۇز بارلىقنىڭ بارلىقى بىلەن ئەزەللى ۋە ئەبەدىدۇر. شۇڭا كائىناتتىكى ھېچقانداق بىر شەيئى تەلتۆكۈس يوق بولۇپ كەتمەيدۇ.

بۇلار سامانىڭ ھەقىقىي مەناسىدۇر ۋە شۇنىڭدەك جالالدىن رۇمنىڭ تەپەككۈرىنىڭ ئاساسىدۇر.

ئۇنىڭ ئۈچۈنمۇ جالالدىن رۇمى پەقەت تۈركلەرنىڭلا ئەمەس، پۈتۈن مەدەنىيەتلىك ئىنسانلار جەمئىيىتىگە شەرەپ بەرگەن بۈيۈك بىر ئىنساندۇر. خەلقئارا ئىلىم دۇنياسىدا، دۇنيا ئەدەبىياتىدا ھەر ۋاقىت ئىسمى ھۆرمەت بىلەن تىلغا ئېلىنىدىغان ۋە ئۇنىڭ ھېكمەتكە تولغان سۆزلىرى ئالدىدا مەن ئادەتتىكى بىرسى بولۇش سۈپىتىم بىلەن چوڭقۇر ھۆرمەتلەش ۋە ئەسەرلىرىنى سۆيۈپ تۇرۇپ ئوقۇش ھەمدە تەتقىق قىلىشتىن باشقا يەنە نېمە دېيەلمەنكى...

15. جالالدىن رۇمنىڭ تەبەككۈرىدىكى گۈزەللىك

گۈزەللىك تەڭرىنىڭ ئەھسانىدۇر.
- ئارىستوتىل

گۈزەللىك ۋە گۈزەللىكنىڭ ئىنسان زېھنىدىكى تەسىرىنى تەتقىق قىلىش پەلسەپىگە ئائىت بىلىمدۇر. يەنى پەلسەپىنىڭ ئىستېتىك پەلسەپىسىگە ئائىت بىر قاننىدۇر.

بىز كىتاپلاردا، شېئىرلاردا ئىستېتىك دېگەن سۆزنى ئوقۇغىنىمىزدا ئەقلىمىزگە كۈندىلىك تۇرمۇشىمىزدىكى ئوبېكتىپ شەيئىلەرنىڭ گۈزەللىكى كېلىدۇ. يەنى گۈزەل رەڭ، كۆك ئاسمان، سۇ، ياكى يىگىتلىرىمىزنىڭ كۆز ئالدىغا نازا كەتلىك، قاش-كۆزى جايىدا بىر ساھىبجامال قىز كۆز ئالدىغا كېلىدۇ. بۇلار ئىنسانلار كۆڭۈل بۆلىدىغان، ئۇلارنى ئۆزىگە جەلپ قىلىدىغان، ئۇلۇغ تەڭرى تەرىپىدىن يارىتىلغان كائىناتتىكى گۈزەللىكلەردۇر. بۇنىڭدىن باشقا رەسىملەردىكى گۈزەللىك، سەنئەت، مۇزىكىدىكى گۈزەللىك ۋە ياكى بىرەر ئەسەردىكى گۈزەللىك...

ئىنسان گۈزەللىكلەرنى كۆرگەندە زېھنىدە، ھەتتا پۈتۈن تۇيغۇلىرىدا بىر خىل خۇشاللىنىش، ھوزۇرلىنىش، ياخشى كۆرۈشتەك بىر تەبىئىي گۈزەللىك تۇيغۇسى پەيدا بولىدۇ. بۇ

تۇيغۇ ئىنسان ئەقلىدىن بەكرەك يۈرىكىدىن بارلىققا كېلىدۇ. چۈنكى يۈرەكتىن ئىبارەت بۇ ئورگان تۇيغۇلارنى ناھايىتى تېز قوبۇل قىلىدىغان، تېز تەسىر قىلىدىغان ئورگانىدۇر. شۇڭا ئىنسان ھاياجانلانغاندا ۋە ياكى قورققاندا، ئەنسىرىگەندە، يۈرەكنىڭ نورمال ھالىتى ئۆزگىرىدۇ، بۇ ھالەتلەر يۈرەككە دەرھال تەسىر قىلىدۇ. يۈرەكتىن چىققان قان ئىنسان ھاياتىنىڭ قۇۋەت مەنبەسى بولۇشى بىلەن بىرگە ئىنساننىڭ ياخشىلىق ۋە رەزىللىكىنىڭ رولچىسىدۇر. مېڭە تەپەككۈر قىلسا، يۈرەك تۇيغۇلارنىڭ مەركىزىدۇر.

گۈزەللىك توغرىسىدا پەيلاسوپ پلاتون (م.بۇرۇن - 347 427) مۇنداق دېگەن ئىكەن:

ئىستېتىك بىر خىل چۈشەنچە، تۇيغۇ بولۇپ، ئەسلىدىنلا ئىنساندا بار بولغان تۇيغۇدۇر، بۇ ئىنساندىكى باشقا ئالاھىدىلىكلەرنىڭ ئالدىدا ئۆزلۈكىدىن گۈزەلدۇر. ئەسلى گۈزەللىك ھېچبىر ۋاقىت ئۆزگەرمەيدۇ، ئۆزگەرمەيدىغان ھەقىقىي بولغىنى گۈزەللىك تۇيغۇسىدۇر. ئەقىل ئىگىسى ھەر ۋاقىت ھەر بىر مەۋجۇدىيەت ئۈچۈن گۈزەل تۇيغۇغا ئورتاقتۇر. بىر ئەسەر تۇيغۇمىزغا قانچە يېقىن بولسا ئۇ ئەسەر شۇنچە گۈزەل، ئىسىل بولىدۇ.

پەيلاسوپ ئارىستوتىل (م.بۇرۇن 384 - 322) روھنىڭ گۈزەللىكىگە بەكرەك كۆڭۈل بۆلۈپ، مۇنداق دېگەن ئىكەن:

ئىنساندىكى گۈزەللىك ھېسسى بولسا بىر تۇيغۇنلۇق، تەرتىپ، چەك - چېگرادۇر. روھنىڭ گۈزەللىكى بەدەننىڭ گۈزەللىكىگە قارىغاندا ئاسانلىقچە كۆرۈلمەيدۇ.

پەيلاسوپ كانىت (1804 - 1724) نىڭ گۈزەللىك قارشى باشقىچە بولۇپ ئۇ بۇ توغرىلىق مۇنداق دەيدۇ:

گۈزەللىك بولسا ئوبىيكتىپ شەيئەلەرنىڭ ئىگە بولغان

بىر خىل ئالاھىدىلىكىدۇر. ئىنسانلارنىڭ ھاياجانلىنىشى ياكى ھاياجانلانماسلىقى بىر نەرسىگە بولغان تۇيغۇلىرىغا باغلىق. گۈزەللىك ھۆكۈمى ئىنساندىكى قوزغالغان ھېسسىياتقا باغلىق بولۇپ، ھېسسىيات ھەر ئىنساندا بار بولغان ئورتاق ھەۋەس بىلەن ئىپادىلىنىدۇ. مەن بىر سەنئەت ئەسىرى ئالدىدا «بۇ گۈزەل ئىكەن» دېسەم، باشقىلارنىڭمۇ ئۇنى «گۈزەل ئىكەن» دېيىشىنى ئويلايمەن. گۈزەللىك زوقى ئىنساندىكى چەكسىز بىر ھوزۇرلىنىشتۇر. ئىنسانلار ھېچقانداق بىر پايدا - مەنپەئەتنى ئويلىماي بىر ئوبېكتىنى نەرسىگە يۈزلەنگەندە ئوخشاش بىر گۈزەللىكنى كۆرىدۇ.

ئىدىيالىست ۋە تارىخ پەلسەپىسىنىڭ پىشۋاسى گېگىل بۇ توغرىلۇق مۇنداق دېگەن ئىكەن:

گۈزەللىك بىر ئىدىئال نەرسە بولۇپ، گۈزەللىك بىلەن توغرىلىق ئوتتۇرىسىدا ئوخشاشلىق، ئەڭداشلىق مۇناسىۋىتى بار. گۈزەللىك ئىدىيەنىڭ سەنئەت ئارقىلىق ئىپادىلىنىشىدۇر. تەبىئەتنىڭ ئۆزى مۇتلەق روھنىڭ ئەكس ئېتىشى بولۇپ، گۈزەللىك تۇيغۇسى ئەسلىدە ماددىدىن ئايرىلغان مۇتلەق روھنىڭ نەق ئۆزىدۇر.

ئۇيغۇر مىللىتىنىڭ 20 - ئەسىردىكى بىردىنبىر پەيلاسوپى ئابدۇشۈكۈر مۇھەممەتئىمىن گۈزەللىك توغرىسىدا مۇنداق دۇردانلارنى تىزغان:

گۈزەللىك، مەنئۇبى مەدەنىيەتنىڭ جەزىبىكار مەلىكىسى، ئىنسان روھىيىتىدىكى جىلۋىلىك يۇلتۇز.

مەن بۇ يەردە گۈزەللىك تۇيغۇسىنىڭ پەلسەپە تەرىپىدىكى مەزمۇنىغا قارىغاندا ئوبېكتىنى ئىجتىمائىي تۇرمۇشىمىزدىكى رولىنى بەكرەك تەكىتلەپ قەلەمگە ئالمەن.

ئۇلۇغ تەڭرى ياراتقان بۇ كائىناتتىكى بارلىق شەيئەلەر

ئەسلىدىلا بار بولغان گۈزەللىكتۇر. ئىنساننىڭ ئۆزىمۇ ماددىي ۋە مەنىۋىي بىر گۈزەل مەۋجۇتلۇقتۇر. ئۇلۇغ تەڭرىم بۇ دۇنياغا ھېچبىر بولۇشىمىز ياكى سەت، ئەسكى، كېرەكسىز بىر يەر، ھالەت ۋە شەيئى ياراتمىغان. بۇ بارلىق ئەسكىلىكلەرنى، رەزىللىكلەرنى بارلىققا كەلتۈرگەن ئىنساننىڭ ئۆزىدۇر.

ئەسلىدە گۈزەللىك بىزگە كۆرۈنگەن ئوبېكتىپ شەيئى بىلەن مۇناسىۋەتلىك بولماستىن بەلكى كۆز ۋە قەلبىمىز بىلەن مۇناسىۋەتلىكتۇر. بۇ توغرىلۇق ھەزرىتى مەۋلانانىڭ (1273-1207) مۇنداق بىر سۆزىنى بەكمۇ ياقىتۇرمىەن. «گۈلنى ئويلىساڭ گۈلىستان بولسىەن، تىكەننى ئويلىساڭ تىكەنلىك بولسىەن!». شۇڭا ئىنسان ئىچىدە بار بولغان، قىمىرلاپ تۇرغان تۇيغۇ - سەزگۈلىرىنى، چۈشەنچىلىرىنى ياخشىلىققا مايىل قىلسا، شۇ بويىچە بارلىق پائالىيەتلىرىنى ئېلىپ بارسا ئەلۋەتتە بۇ ماكان گۈزەل بىر جەننەت ماكانغا ئايلىنىدۇ. ئىنسان ئۆزىمۇ ھوزۇر، بەخت ئىچىدە ياشايدۇ.

گۈزەللىك يەنە بىر تەرەپتىن ئىنساننىڭ بىلىشى ئىقتىدارى بىلەنمۇ مۇناسىۋەتلىك بولۇپ، بىر نەرسىنى بىلمىگەن كىشى بىلىمدىن خەۋەرسىز بولغانلىقتىن، ئەتراپىنى ئوراپ تۇرغان گۈزەللىكنىڭ بار - يوقلىقىنى بەزىدە پەرق ئېتەلمەيدۇ. ئۇ كىشى بىر نەرسە ئۆگىنىپ، ئەتراپىنى كۆزىتىپ، دۇنيانى كۆزى بىلەن كۆرۈپ، ئىقتىدارى بىلەن ئوقۇپ چۈشەنگەندىن كېيىن، ئاستا - ئاستا گۈزەللىكلەرنى ھېس قىلىدۇ، ھايات قىممەت قارىشىدا روشەن ئۆزگىرىش بولىدۇ.

ئەگەر ئىنسان بار بولغان گۈزەللىكنى كۆرمىەي، ئۇنىڭ ھېكمىتىنى چۈشەنمەي، داۋاملىق ئىلكىدىكى نەرسىلەردىن «ماۋۇ بار، ماۋۇ يوق» دەپ ئايرىمچىلىق قىلىپ، ئۆز شەخسىيىتى بىلەنلا بولسا ئۇ چاغدا ئۇ ئىنسان بەختسىزلىكنىڭ بوسۇغۇسىنى دەسسەگەن بولىدۇ. شۇڭا بىز ئەتراپىمىزدىكى ھەر بىر نەرسىنى گۈزەل كۆزىمىز، گۈزەل تۇيغۇمىز، گۈزەل ھېسقا تولغان يۈرىكىمىز بىلەن قوبۇل قىلغىنىمىزدا يۈرىكىمىزدە، ئەقلىمىزدە، بەدىنىمىزدە ئاجايىپ سەرخىل ھېس پەيدا بولۇپ، ئالەمچە

راھەتلىك تۇيغۇدا بولمىز، بۇ ھاياتقا ئۈمىد بىلەن قاراپ، ھېچ ۋاقىت يولمىزدىن ئازمايمىز. بەزىدە تۇرمۇشتا چۈشكۈنلەشكەن، ئەتراپىدىكى گۈزەللىكنى كۆرمەي، قايىمۇقۇپ قالغان ئىنسانلارنىڭ ئالدىغا تۇيۇقسىز چىققان بىر ياخشىلىق ۋە ياكى بىر گۈزەللىك ئۇ ئىنساننىڭ تۇرمۇشىنى ئاستىن - ئۈستۈن قىلىۋەتكىدەك بىر ئۆزگىرىشنى مەيدانغا كەلتۈرىدۇ. بۇ ئىنساندىكى ئەسلىدە بار بولغان بىر گۈزەللىك تۇيغۇسىنىڭ قايتىدىن تىرىلىشى بولۇپ ھېساپلىنىدۇ. مەن ئۇندىداردا «بىر تال ئەتىرگۈل» ناملىق ھېكايىنى ئوقۇپ قالدىم، بۇ دەل مۇشۇنداق بىر ھادىسىنىڭ مىسالى بولالايدۇ.

بۇرۇن بىر گۈل ساتقۇچى قىزچاق نۇرغۇن ئەتىرگۈللەرنى سېتىپ بولغاندىن كېيىن كۈننىڭ خېلىلا كەچ بولغىنىنى ھېس قىلىپ، ئۆيگە بالدۇرراق قايتىشنى ئويلاپتۇ، بىراق قولىدا يەنە بىر تال تېخى سېتىلمىغان ئەتىرگۈلنىڭ بارلىقىنى ئېسىگە ئاپتۇ ۋە يولنىڭ چېتىدە بىر تىلەمچىنىڭ تۇرغانلىقىنى كۆرۈپتۇ - دە، تىلەمچىنىڭ قېشىغا بېرىپ قولىدىكى بىر تال ئەتىرگۈلنى تىلەمچىگە سوۋغا قىلىۋېتىپ، خۇشال ھالدا ئۆيگە قاراپ يول ئاپتۇ.

بۇ تىلەمچى مۇنداق بىر ياخشى ئىشنىڭ ئۆزىگە ئۇچراپ قېلىشىنى، شۇنداق گۈزەل بىر قىزنىڭ ئۆزىدەك بىر تىلەمچىگە گۈل سوۋغا قىلىدىغانلىقىنى ئەقلىگمۇ كەلتۈرۈپ باقمىغان ئىكەن. خۇددى شەرقتىن چىقىدىغان كۈن غەرىپتىن چىققاندا كىلا تۇيغۇدا بوپتۇ. بەلكى تىلەمچى ئەزەلدىن ئۆزىنى سۆيۈپ باقمىغان، ئەزەلدىن بىرەسىنىڭ كۆڭۈل سۇۋغىسىنى قوبۇل قىلىپ باقمىغان بولۇشى كېرەك. شۇنچا ئۇ بۈگۈن تىلەمچىلىك قىلىپ تۇرماي، ئۆيگە بالدۇرراق قايتىپ كېتىپتۇ. ئۇ ئۆيگە بارغاندىن كېيىن، بىر بوتۇلكىنى تېپىپ، ئىچىگە سۇ قۇيۇپ، ئەتىرگۈلنى چىلاپ قويۇپتۇ ۋە ئۇ ئەتىرگۈل چىلاقلق بوتۇلكىنى ئۈستەلگە قويۇپ، ئۇنىڭغا قاراپ ئولتۇرۇپ، ئەتىرگۈلدىن ھوزۇرلىنىپتۇ. بىردەمدىن كېيىن تۇيۇقسىزلا ئورنىدىن تۇرۇپ، گۈلنى بوتۇلكىدىن ئېلىۋېتىپ، بوتۇلكىنىڭ چەت - چۆرىلىرىنى پاكىز تازىلاپ، گۈلنى قايتىدىن

چىلاپ قويۇپتۇ. چۈنكى شۇنداق چىرايلىق بىر گۈلنى بۇنداق مەينەت بوتۇلكىغا سېلىپ قويسا ياخشى بولمايدىغاندەك ھېس قىپتۇ. شۇنداق قىلىپ ئۇ يەنە گۈلگە تىكىلىپ ئولتۇرۇپتۇ. بىردەمدىن كېيىن شۇنداق بىر چىرايلىق گۈلنىڭ مۇنداق بىر مەينەت ئۈستىلىنىڭ ئۈستىدە تۇرغانلىقىنى، ئۆيلەرنىڭمۇ شۇنداق پاسكىنا، قالايمىقان تۇرغانلىقىنى ھېس قىپتۇ - دە، دەرھال ئورنىدىن تۇرۇپ، ئۈستىلىنى پاكىز تازىلاپ، ئۆيلەرنى يىغىشتۇرۇشقا باشلاپتۇ، ئۆينى پاك - پاكىز تازىلاپ، پۈتۈن پاسكىنىچىلىقنى سىرتقا ئىچقىپ تاشلاپتۇ. ئۇ ئۆيىدە مۇشۇ ئەتىرگۈل بولغاچقىلا خۇش پۇراققا تولغاندەك، ئۆينىڭ ئىچى بىر خىل ئىللىقلىققا تولغاندەك ھېسقا كەپتۇ - دە، ئۆزىدە بىر خۇشاللىق تۇيغۇسى ھاسىل بوپتۇ. دەل بۇ ۋاقىتتا ئۇ ئۆزىنىڭ ھالىتىنى ئېسىگە ئېلىپ ئەينەككە قارايتۇ. ئەينەكتە يۈز - كۆزلىرى مەينەت، چاچلىرى ياخپايغان، ساقاللىرى ئۆسۈك، كىيىم - كېچەكلىرى مەينەت، جۈل - جۈل بىر ئادەم نامايەن بوپتۇ، ئۇ ئۆزىنىڭ بۇنداق بىر ھالەتكە چۈشۈپ قالغىنىنى ئويلاپمۇ باقمىغان ئىكەن. ئۇ مۇنداق بىر ئادەمنىڭ بۇ ئۆيىگە، بۇ چىرايلىق ئەتىرگۈلگە ماس كەلمەيدىغانلىقىنى ھېس قىپتۇ. شۇنىڭ بىلەن دەرھال نەچچە يىلدىن بۇيان سۇ تېگىپ باقمىغان بەدەنلىرىنى پاكىز يۇيۇپ، ساقال - بۇرۇتلىرىنى ئېلىپ، بېشىدىن - ئايىغىچە يىپىڭى قىلىۋاپتۇ - دە ئاندىن ئەينەككە قارايتۇ، ئەينەكتە ھېچ كۆرۈپ باقمىغان شۇنداق چىرايلىق ياش يىگىت نامايەن بوپتۇ. بۇ ۋاقىتتا ئۇ ئۆزىنىڭ خېلى يامان ئەمەس بىرسى ئىكەنلىكىنى ھېس قىلىپ، مەن نېمىشقا تىلەمچىلىك قىلغۇدەكمەن؟ دەپ ئويلاپتۇ. بۇ ئۆزىنىڭ تىلەمچىلىك قىلغاندىن بېرى ئۆزىدىن شۇنداق بىر سۇئالنى سورىشى ئىكەن. ئۇنىڭ روھى بىردىنلا ئويغىنىپ، ئەمەلىيەتتە مەن خېلى يامان ئەمەسقۇ دەپ ئويلاپ، ئۆيىگە، ئۇ گۈلگە قاراپ، شۇ ھامان ھاياتىدىكى ئەڭ مۇھىم قاراردىن بىرنى چىقىرىپتۇ. ئەتىدىن باشلاپ تىلەمچىلىك قىلماي ئىش ئىزدەشكە باشلاپتۇ، ھەمدە بىر ئىش تېپىۋاپتۇ. بەلكى ئۇنىڭغا ئۇ گۈزەل ئەتىرگۈل داۋاملىق ئىلھام بەخش ئەتكەن بولسا كېرەك، داۋاملىق جاپاغا چىداپ ئىشلەپ، تىرىشىپ ئالغا

بېسىپتۇ، ھاياتتىكى پۈتۈن گۈزەللىكتىن بەھرىمان بولۇپ، ھاياتقا ئۈمىدكە تولغان كۆز بىلەن قاراپ، ئاخىرى ئۆز ئالدىغا بىر شىركەتمۇ قۇرۇۋاپتۇ.

دېمەك گۈزەللىك، ياخشىلىق، ئۈمىدسىزلىككە چۆمگەن ئىنسانلارنىڭ روھىغا، قەلبىگە ئۈمىد نۇرلىرىنى بەخشى ئېتىدۇ. ئوبىكتىپ گۈزەللىك ئىنسان روھىغا تەسىر قىلىپ، ئىنسان ئۆزىدە ئەسلىدىلا بار بولغان، لېكىن سىرتنى پاسكىنچىلىق قاپلىغان، كىرلەنگەن بۇ گۈزەللىك تۇيغۇسىنىڭ تۆرەلمىسىنى قايتىدىن تىرىلدۈرۈپ، ئىنسان روھىنى قايتىدىن جانلاندۇرۇپ، ھاياتىنى گۈزەللەشتۈرىدۇ.

جالالدىن رۇمنىڭ تەبىئەتكۈزىدىكى گۈزەللىك ئاساسەن كۆڭۈلدىكى گۈزەللىك، تەبىئەتتىكى گۈزەللىك، پىكىردىكى گۈزەللىك، تۇرمۇشتىكى گۈزەللىك، تىلدىكى گۈزەللىك، ئەخلاقىتىكى گۈزەللىك، تۇيغۇدىكى گۈزەللىك قاتارلىقلارنى نەزەردە تۇتقان.

ئەسلى گۈزەللىك كىشىلەرنىڭ ئىستېتىك چۈشەنچىلىرىدىن ھاسىل بولغان كۆڭۈلدىكى گۈزەللىك بولۇپ، بۇ گۈزەللىك بىلەن رىئال ئوبىكتىپ مەۋجۇدىيەتكە نەزەر سالىساق ئۇلار ئۆزىدىكى گۈزەللىكنى كۆز ئالدىمىزدا زاھىر قىلىدۇ. بۇ توغرىسىدا جالالدىن رۇمى مۇنداق دەيدۇ:

كۆڭۈل ئەينىكى پاكىز بولمىغان كىشى گۈزەل بىلەن سەتنى پەرق ئېتەلمەيدۇ.

تىلىڭنى تەربىيەلەشتىن ئاۋال يۈرىكىڭنى تەربىيەلە. چۈنكى سۆز يۈرەكتىن كېلىپ، تىلدىن چىقىدۇ.

جالالدىن رۇمى كۆڭۈل گۈزەللىككە تولغاندىلا ئىنسانلار ئاندىن ئىجتىمائىي ھاياتتىكى گۈزەللىكنى مەيدانغا كەلتۈرەلەيدۇ دەپ قارايدۇ. شۇڭا ئۇ ماددىي گۈزەللىكتىن ھەر ۋاقىت مەنئۇي گۈزەللىكنى ئۈستۈن قويدۇ. شۇڭا ھەر ۋاقىت روھنى پاكلاشقا، روھتىكى كىرنى يۇيۇشقا ئۈندەيدۇ.

ئىنسانىيەت ياراتقان ئىجتىمائىي گۈزەللىك تەبىئەت گۈزەللىكىنىڭ ئورنىنى باسالمايدۇ. ئىدىشقا تىزىلغان گۈل مەڭگۈ تەبىئىي گۈلنىڭ ئورنىنى ئالمايدۇ. شۇڭا جالالدىن رۇمى تەبىئەتنىڭ گۈزەللىكلىرىدىن ناھايىتى ئىلھام ئالغان ۋە تەسەۋۋۇرىدا جانلاندىرۇپ ئاجايىپ لېرىك، گۈزەل شېئىرلارنى يازغان. گۈزەللىكتىن زوق ئېلىپ يەنە بىر يېڭى گۈزەللىكنى ياراتقان. ئۇنىڭ ياراتقان گۈزەللىكلىرى تەبىئەتنىكى گۈزەللىكلەرنىڭ ئىنسان ھاياتىغا لايىق جەۋھەرلىرىدىن مۇجەسسەملەشكەن ۋە كۆڭۈلدىكى ئىشقى گۈزەللىك ئاساسىغا قۇرۇلغان غايىۋى گۈزەللىكتۇر. ئاشىقنىڭ ۋىسالىغا يېتىشنىڭ گۈل - چىچەك بىلەن پۈركەنگەن يولىدۇر.

جالالدىن رۇمى مۇنداق دەيدۇ:

قاغىلارنى قىش مەۋسۇمىدا ھاياجان باسدۇ. بۇلبۇللار مەيداندىن چېكىنىپ ئۇنىنى باسدۇ.

دېمەك تەبىئەتنىكى ھەر پەسىلنىڭ، ھەر ئىقلىمنىڭ ئۆزىگە خاس ئالاھىدىلىكى ۋە ئۆزىگە چۈشلۈك خېرىدارى بار. باھار پەسلى بۇلبۇللارنىڭ يېقىملىق سايراشلىرى، رەڭمۇ - رەڭ گۈللەرنىڭ پورەكلىشى بىلەن گۈزەللىكىنى نامايەن قىلىپ، كىشىلەرگە ئىستېتىك زوق ئاتا قىلىدۇ. قىش پەسىلنىڭ كەيپىنى قاغىلار سۈرىدۇ. شۇڭا قىشنىڭ سەلتەنتى قاغىغا ئائىت. قاغىنىڭ قاقىلداشلىرى كۈچەيگەندە بۇلبۇلنىڭ يېقىملىق نىداسى پەسىيدۇ. بۇلبۇل ئۆزىنى چەتكە ئالىدۇ. دېمەك قىشنىڭ جۇدۇنلىرىنىڭ ئالامەتلىرى، كۆڭۈلسىز ھادىسىلەر ئىنسانغا ئىستېتىك زوق بەرمەيدۇ. شۇڭا جالالدىن رۇمى ئەسەرلىرىدە باھاردىن كۆپ سۆز ئاچىدۇ. بولۇپمۇ شېئىرلىرىدا باھار پەيزىنى تەسەۋۋۇر كۈچىگە تايىنىپ ئالامەت ئىسىل بەدىئىي ماھارەت، گۈزەل بەدىئىي تىل بىلەن ئىپادىلەيدۇ. ئۇ «دىۋانى كەبىر» ناملىق ئەسىرىدە باھارنىڭ گۈزەللىكلىرىنى كۆپ قېتىم تەسۋىرلەيدۇ، گۈزەللىككە بولغان زوقى ئارقىلىق «ئىشقى» چۈشەنچىسىنى ئىزھارلايدۇ.

ئۇ مۇنداق دەيدۇ:

يېقىملىق باھار كەلدى. يارنىڭ ئەلچىسى كەلدى. بىز بولساق مەستانە، ئاشىق، ھالسىز ۋە قارارسىز...

ئەي كۆز، ئەي زىيا! باغقا ئۇدۇل بار. چىمەن گۈزەللىرىنى ساقلاتما. چىمەنزارلىققا غايىپ ئالەمدىن غېرىپلار كەلدى. بارغىن، تىز بارغىن. چۈنكى يولدىن كەلگەننى يوقلاش ئادىتىمىزدۇر. گۈل سېنى كۈلدۈرۈش ئۈچۈن گۈلشەنگە كەلدى. تىكەن سېنىڭ يۈزۈڭنى كۆرۈش ئۈچۈن گۈزەللەشتى...

ئەي سەرۋى! قۇلاق سال. زىغىر چىچەكلىرى ئېرىقنىڭ قىرغاقلىرىدا سېنىڭ گۈزەللىكىڭنىڭ ئالدىدا تىللىرى تۇتۇلدى. غۇنچىلار ئېچىلمايلا تۇرۇلۇپ قالدى. لۇتقىڭ تۇرۇلۇپ، تۈگۈلۈپ قالغان چېگىشلەرنى يېشىدۇ. بۇلار سېنى كۆرسە ئېچىلىدۇ...

سۆيۈملۈك باھار كەلدى. بېھۇشلۇق، ئاشىقلىق، ياشلىق ۋە بارلىق نەرسىلەردىكى گۈزەللىكلەرنىڭ ھەممىسى بىر يەرگە جۇغلاندى... بۇلارنىڭ ئەسلىدە سۈرەتلىرى يوقتى، ئەمدى گۈزەل بىر سۈرەتكە باغلاندى. سۈرەتكە باغلىغان مۇئەييەن شەيئەلەرنى كۆر. دېمەكچى بولغىنىم شۇكى، كۆڭۈل كۆزنىڭ كاردىدورىدۇر. كۆڭۈلنى مەھلىيا قىلغان، كۆزنى مەھلىيا قىلىدۇ ۋە دەرھەقىقەت بىر سۈرەتكە باغلىق بولۇپ قالىدۇ.

باھار كەلدى دېمەك، باغدا قىيامەت بولدى دېمەكتۇر. سىرلارنىڭ ھەممىسى ئوتتۇرىغا چىقىدۇ. ئۇ چىن گۈزەللىكلەرنىڭ كۆڭۈللىرىنى ئىزھار ئەيلىشىدۇر. ئەگەر سەندە بىر كۆڭۈل بولسا سەنمۇ ئىزھار قىل. سەن كۆڭلۈڭنى قاچانغىچە يوشۇرۇپ يۈرسەن؟ دېگۈم كېلىدۇ.

جالالدىن رۇمى گۈزەللىكنى يالغۇز شەكىلگىلا ئائىت دەپ قارىماستىن بەلكى مەزمۇنغا ناھايىتى ئەھمىيەت بېرىدۇ. ئۇ مۇنداق دەيدۇ:

ئەسكى خۇيلىق، چىرايلىق يۈزلۈك ئادەم يالغان پۇلغا

ئوخشايدۇ .

ئەرلەرنىڭ گۈزەللىكى تىللىرىنىڭ ئاستىغا يوشۇرۇنغان بولىدۇ .

بىز گۈزەل ، سەنمۇ گۈزەللەش ،
سەن بىزنىڭ خۇيىمىز بىلەن خۇيلان .
بىزگە يېقىنلاش ، باشقىسىغا ئەمەس ...
جاھىل بولماي دېڭىزدەك بول .
مادامكى دېڭىزنى سېغىندىڭ ،
جاھىللىقتىن ئەبەدىي قۇتۇل .

ياخشىلىق ياخشىلارغا ، ئەسكىلىك ئەسكىلەرگە خاس . بۇلبۇل
قانداقتۇر باھارغا تەشنا بولسا ، ياخشىلارمۇ ئادالەتكە ، ئەركىنلىككە
ۋە مۇتلەق ھەقىقەتكە تەشنا . قەلب باغچىسىدا ھەر ۋاقىت باھارنىڭ
ھىدى كېلىپ تۇرىدىغان كىشىلەر ھوزۇرىدا جۇدۇنلۇقنىڭ ئالامىتىنى
بىلدۈرىدىغان قاغىلارغا ئورۇن يوق .

گۈزەللىك مۇدەھىش بىر قۇدرەت بولسا ، ياخشىلىق ئۇنىڭ
قىلچىدۇر . دۇنيادا ھەربىر ئىنسان گۈزەل شەيئەلەرنى شۇ
گۈزەللىكى بىلەن قوبۇل قىلسا ، سەت بولغان نەرسىلەر بارغانچە
يوقىلىدۇ . ياخشى بولغان نەرسىلەر شۇ ياخشىلىقى بىلەن تونۇلسا ،
ئەسكىلىكمۇ بارغانسېرى ئازىيىدۇ .

تەڭرى گۈزەلدۇر ، گۈزەل بولغاننى سۆيەر! - ھەدىسى

16. ئىنسان ۋە دىن

توغرا يولدا بولغان (ئىمانغا دەۋەت قىلغانلىقىغا) سىلەردىن
ھەق تەلەپ قىلمايدىغان كىشىلەرگە ئەگىشىڭلار.
-ياسىن سۈرىسى 21-ئايەت

جالالدىن رۇمنىڭ تەپەككۈرىدا ئىنسان ئاللاھ تەرىپىدىن
بارلىق جانلىقلاردىن ئۇلۇغ قىلىپ يارىتىلغان بىر مەۋجۇدات
بولۇش بىلەن بىرگە يەنە ئۇنىڭ نۇرغۇنلىغان ئاجىزلىق
تەرەپلىرى بار. ئەمما ئىنسان بۇ ھاياتتا چوڭقۇر ئەقلىي
تەپەككۈر قىلىش ئارقىلىق روھىنى دائىم تاۋلاپ كامىل
ئىنسان بولالايدۇ دەپ قارايدۇ. جالالدىن رۇمنىڭ ئىنسان
چۈشەنچىسىنىڭ ئەسلى مەنبەسى قۇرئاندىن كەلگەن بولۇپ،
قۇرئاندىكى «مۇھەققەق بىز ئىنساننى ئەڭ گۈزەل شەكىلدە
ياراتتۇق» دېگەن ئايەت دەل جالالدىن رۇمنىڭ تەپەككۈرىنىڭ
مەنبەسىدۇر. ئۇ تەپەككۈر دۇنياسىنى ئىنساننىڭ ئۈستىگە
قۇرغان. شۇنىڭ ئۈچۈن ئەسەرلىرىدە گاھ ئىنساننى ئۇلۇغلاپ
كامىللىققا كۆتۈرسە، گاھ ئىنساننى كامىللىقتىن ئايرىپ، ئەڭ
پەسكەش ھالغا چۈشۈرۈپ قويدۇ.

ئۇ مۇنداق دەيدۇ:

سەن ھەم ھايۋان سەن، ھەم پەرىشتە. ئەي ئىنسان،
سەن ئاجايىپ بىر بارلىق سەن. زىتلىقلار سېنىڭ ئۈستۈڭدە
بىرلىشىپتۇ. ھايۋان بىلەن پەرىشتە ئايرىم بولسىمۇ ئۇلار

سېنىڭ نەپسىڭدە توپلىشىپتۇ. سەن ھايۋان بىلەن جان پەرىشتىسىنى بىر يەرگە ئەكەپسەن. بۇ سەۋەبتىن سەن ھەم كۆك يۈزىگە، ھەمدە يەرگە مەنسۇپ. بۇ ئىككى خىل خۇسۇسىيىتىڭنى بىلىپ، شۇنىڭغا ئاساسەن دىققەت بىلەن ئىش قىل. بەدىنىڭ روھىڭنى چىشلەمسۇن، ئەسكىلىكنىڭ ياخشىلىقىنى باش ئەگدۈرمىسۇن. كۆكلەر تۇرغان يەردە قۇرۇت - قوڭغۇزدەك قاراڭغۇ يەرنىڭ ئاستىنى ۋەتەن قىلما.

قۇرئان كەرىمنىڭ 76 - سۈرىسى ئىنسان سۈرىسى بولۇپ، بۇ سۈرىنىڭ 2 - 3 - ئايەتلىرىدە ئىنسان توغرىسىدا مۇنداق دەيدۇ:

بىز ھەقىقەتەن ئىنساننى ئەر بىلەن ئايالنىڭ ئارىلاشما مەنىسىدىن ياراتتۇق. بىز ئۇنى سىنايمىز، شۇنىڭ ئۈچۈن ئۇنى ئاڭلايدىغان، كۆرىدىغان قىلىپ ياراتتۇق. (2)

ھەقىقەتەن بىز ئۇنىڭغا (ياخشى - يامان) يولنى كۆرسەتتۇق، ئۇ ياكى (ياخشى يولدا مېڭىپ) شۈكۈر قىلغۇچى بولىدۇ، ياكى (يامان يولدا مېڭىپ) كۇفرلىق قىلغۇچى بولىدۇ (3).

دېمەك ئىنسان بۇ ھاياتتىكى يولنى تەپەككۈرى ئارقىلىق ياساپ چىقىدۇ. بۇ يولنىڭ ياخشى يامان بولۇشىدا ئەقىل مۇھىم ئامىللارنىڭ بىرى بولۇپ ھېساپلىنىدۇ. جالالىدىن رۇمنىڭ تەپەككۈرىدا ئەقىلنى توغرا ئىشلىتىش ئۈچۈن ئىچ تۇيغۇلارنى جانلاندىرۇپ، تاشقى تۇيغۇلارنى ئاجىزلاشتۇرۇشنى تەشەببۇس قىلىدۇ. يەنى نەپسىمىزنى ھەر خىل ماددىي ھەۋەسلەردىن يىراقلاشتۇرۇپ، روھىي دۇنيايىمىزدىن ئىچكى ھېسابلارنى كۈچلەندۈرۈشنى تەكىتلەيدۇ. شۇنىڭ بىلەن بىرگە يەنە ئىنساننىڭ ھۆر ئىرادىگە ئىگە ئىكەنلىكىنى ۋە قىلغان ئىشلىرىنىڭ ئاقىۋىتىگە ئىگە بولىدىغانلىقىنى، ھەر ئىشتا مەسئۇلىيەتنى ئۈستىگە ئالدىغانلىقىنى «مەسنەۋى» ناملىق ئەسىرىدىكى بەزى ھېكايىلەردە ئوتتۇرىغا قويىدۇ.

جالالدىن رۇمنىڭ «مەسنەۋى» ناملىق ئەسىرىدە مۇنداق ئالتۇن قۇرلار بار:

ھەي ئىنسان! سەن ئېشەكمۇ ياكى ئەيسامۇ؟

ئېشەكمۇ سەن، ئېشەككە مىنگەنمۇ سەن. ئېشەك بولسا سېنىڭ ماددىي بارلىقىڭ، تەربىيەلەنمىگەن تەبىئىتىڭ. ئۇ ئېشەكنى مىنىپ ماڭغان ئەقىل ۋە روھ بولسا ئەيساغا ئوخشايدۇ. سەن ئېشەككە ئەمەس، ئەيساغا كۆڭۈل بۆلگەن. ئېشەككە ئوخشىغان تەبىئىتىڭنى ئەيسانىڭ ئۈستىگە چىقارما. بەدىنىڭ روھىڭغا خىزمەت قىلسۇن. بولمىسا ئۇلۇغ غايىلەرنىڭ ئارقىسىدىن ھېرىپ قالىسەن. ئەڭ توغرىسى شاھنىڭ قۇلغا خىزمەت قىلىشى ئەمەس، بەلكى قۇللارنىڭ شاھقا خىزمەت قىلىشىدۇر.

سەن لىباس ئەمەس، سەن ئادەمنىڭ بەدىنىنى ئادەمنىڭ ئۆزى ھېساپلاۋاتىسەن. بۇ بەدەن روھنىڭ كىيىمىدىن باشقا نېمە بولاتتى؟ ئادەمنىڭ قەدىر قىممىتى ئۈستىدىكى كىيىمى بىلەن ئۆلچىلەمدۇ؟ ئادەم قىممىتىنىڭ يۇقىرى تۆۋەنلىكى ئۇنىڭ بەدىنى بىلەن ئەمەس، روھى بىلەن باغلىق. ئۇ ھالدا سەن كۆزۈڭنى بەدەن كىيىم-كېچەكلىرىدىن ئۈزۈپ، ئۇ لىباسنىڭ ئىچىدىكىگە دىققەت قىل. شەكىلگە ئەمەس، مەناغا قارا. ئەگەر شەكىل جەھەتتىكى ئوخشاشلىق ئىنسان بولۇشقا يەتكەن بولسا ئىدى ياخشى بىلەن يامان بىر بولغان بولاتتى.

سەن بولساڭ تۆگە، ئەقىل بولسا تۆگىچى. تۆگە يۈك توشۇش جەھەتتە كۈچلۈكتۇر. ئەمما ئۆز ئالدىغا بىر ئىش قىلالمايدۇ. ھەر تۆگىنىڭ بىر ئىگىسى بولىدۇ. تۆگىنىڭ كۆزى بار، ئەمما شەيئىلەرگە ئۆز كۆزى بىلەن قارىماي، ئىگىسىنىڭ كۆزى بىلەن قارايدۇ. تۆگە ئۆز ئەقلىنى ۋە ئارزۇلىرىنى ئىگىسىنىڭ ئەقلى ۋە ئارزۇلىرىغا قۇربان قىلىدۇ.

ئۆزى ئارزۇ قىلغا تەرەپكە ئەمەس، ئىگىسى چۇلۇۋورنى تارتقان تەرەپكە ماڭىدۇ. سېنىڭ بەدىنىڭ تۆگە بولسا، ئەقلىڭ تۆگىچىدۇر. ئەقىل بەدەننى ھەر تەرەپكە تارتىپ ماڭىدۇ. سەن بەدىنىڭگە ئەمەس، ئەقلىڭگە ئەگەش. نەبى ۋە كامىل ۋەلىلەر بولسا ئەقلىنىڭ ئەقلىدۇر. بارلىق ئەقىللەرنى تۆگە كارۋىنىدەك يۈدۈپ ماڭىدۇ. ئەقىللىق ئۆز ئەقلىگە ئەمەس تېخىمۇ ئۈستۈن ئەقلىگە بويسۇنىدۇ.

ئېشەك شېكەرنىڭ نېمىلىكىنى نەدىن بىلسۇن.

ھەر بىر نىمەت، ئۇ نىمەتكە لايىق بولغاننىڭ قولىدا قەدىر-قىممىتىنى تاپىدۇ. شۇنىڭ ئۈچۈنمۇ ئادەمگە شېكەر قىممەتلىك بىر ئوزۇق. ئەمما ئۆكۈز بىلەن ئېشەكنىڭ ئالدىدا ھېچ بىر قىممىتى يوقتۇر. چۈنكى ئۆكۈز ۋە ئېشەكتە شېكەرنىڭ تەمىدىن زوق ئالدىغان بىر قابىلىيەت يوق. شۇڭا لايىق بولمىغانغا بېرىلگەن بىر نىمەت ئېشەككە شېكەر سۇنغاندەك بىر ئىش.

كامىل ئادەم بىلەن خام ئادەم.

خام بىلەن پىشىپ يېتىلگەن ئادەمنىڭ ئوتتۇرىسىدىكى پەرق قولدىكى ئىمكانلاردىن قانداق پايدىلىنىشتا ئۆز ئىپادىسىنى تاپىدۇ. پىشىپ يېتىشكەن ئادەم تۇپراققا قولنى سۇنسا ئالتۇنغا ئايلىنىدۇ. بۇنداق ئادەم ئەسكىلىكىنى ياخشىلىققا، ئىمكانسىزلىقنى ئىمكانىيەتكە ئايلاندۇرايىدۇ. ئۆلۈكنىڭ پۇرىقىنى تۇيماي، چىشىنىڭ پارقىراقلىقىغا ھەيران بولىدۇ. قۇياشتەك خامنى پىشۇرىدۇ، ئىپادەك ئەتراپقا خۇشپۇراق چاچىدۇ. خام يەنى ئىش كۆرمىگەن گالۋاڭ ئادەمنىڭ قولىدا ئالتۇن كۈلگە ئايلىنىدۇ. قولدىن ئىش كەلمەسلىكىنى باشقىلارغىمۇ يۇقتۇرىدۇ. چۈشكەندە باشقىلارنىمۇ ئۆزى بىلەن تەڭ سۆرەپ چۈشۈرىدۇ. قەدىرنى بىلمىگەنلىكى ئۈچۈن ئۇنىڭ يېنىدىكى ئالتۇندەك ئادەملەرمۇ ئۆتمەس پۇلغا، سېتىلماس مائىغا ئايلىنىپ قېلىپ،

خور ۋە ھەقىر ھالغا چۈشۈپ قالىدۇ.

جالالدىن رۇمنىڭ تەبەككۈرىدا ھەقىقىي ئىنسان بولۇش ئۈچۈن ھاياتتىكى كۈندىلىك تۇرمۇشىمىزدا يولۇققان ئادەتتىكى ئىشلاردا دائىم ياخشىلىق تەرىپىنى ئالدىن ئويلاپ، توغرا مۇئامىلە قىلىپ ھەل قىلىشنى تەشەببۇس قىلىدۇ. بىز بۇ دۇنيادا بەك يۇقىرى نەرسىلەرنى ئارزۇ قىلساق قوللىمىزدىكى كىچىك نەرسىلەرنىڭ قەدرىنى بىلمەي، ئۇنىڭدىن ھوزۇر ئالالماي، بەخت بىلەن تولغان بۇ گۈزەل ھاياتتا ئارزۇ قىلغان ئادەمگىمۇ، ئارزۇ قىلغان نەرسىلىرىمىزگىمۇ يېتەلمەي بەختسىزلىك ئىچىدە ئۆتكۈزۈمىز. بىزنىڭ ئەڭ چوڭ كەمچىلىكلىرىمىزدىن بىرى ئالدىمىزدىكى ئادەمنىمۇ ئۆزىمىزدەك بولۇشىنى، ئارزۇلىرىمىزغا ئۇيغۇنلىشىشىنى ئويلايمىز. ئەمما ھەممە نەرسە ئۇنداق بىزنىڭ ئويلىغىنىمىزدەك بولمايدۇ. ئاساسلىق پەزىلەت باشقىلارنى قانداق بولسا شۇنداق قوبۇل قىلىشتۇر. دىن ۋە ئىرق ئايرىمچىلىقى قىلماستىن، بارلىق ئىنسانلار ئۆزئارا دىئالوگ ئارقىلىق مەسىلىلەرنى تىنچلىق يولى بىلەن ھەل قىلىپ ئىناق، ئىتتىپاق بىر دۇنيا بەرپا قىلىش ھەر بىر پەزىلەتلىك ئىنساننىڭ ئۇلۇغ غايىسىدۇر. ئەمما بۈگۈنكى كۈندە ئىنسانلار ئەقىلنىڭ يۈكسەك ئىقتىدارىدىن پايدىلىنىش بىلەن بىرگە سۈنئىي ئەقىلنىڭ كۈچىگە تايىنىپ تەبىئەت دۇنياسىدىكى باشقا مەۋجۇداتلار ئىچىدە ئۈستۈن ماھارىتىنى ئوتتۇرىغا قويدى. بۇ ئۈستۈنلىكى بىلەن يېڭى - يېڭى كەشپىياتلارنى بارلىققا كەلتۈرۈپ زامانىۋى بىر دۇنيانى ئىنشا قىلدى. بۇ زامانىۋىلاشقان دۇنيادا نۇرغۇن ئەخلاقى جەھەتتىكى بوھرانلار پارتلاپ ئوتتۇرىغا چىقتى. بۇ ئىجتىمائىي جەمئىيەتتە يەنە روھىي داۋالغۇشلار، مەنەۋىي ئاچلىق ۋە ئۈمىدسىزلىك كۆپەيدى. شەخسىيەتچىلىك ئۈستۈنلىكىنى ئىگىلىدى، ئائىلە ۋە جەمئىيەت ئىچىدىكى سۆيگۈ - مۇھەببەت سۇسلىشىپ كەتتى. ئادەملەردە رەھىم - شەپقەت تۇيغۇسى يوقالدى. پۇلنى ئالاھىتىن ئۈستۈن كۆرۈش ئېڭى يۈكسەلدى. ماددىي بايلىققا

بولغان تويماسلىق دۇنيادىكى ئۇرۇشلارنى، پۈتمەس - تۈگمەس زىددىيەتلەرنى، باشقىلارنىڭ زېمىندىكى يەر ئاستى بايلىقلارنى دەپ، ئەقلى كۈچىنىڭ مەھسۇلى بولغان زامانىۋى بومبىلارنى بىگۇناھ ئىنسانلارنىڭ ئۈستىگە ياغدۇردى. ئۇلارنى يەر يۈزىدىن يوق قىلىۋېتىش ئۈچۈن قولىدىن كېلىدىغان ۋەھشىي چارىلارنى ھېچ ئىككىلىنىپ ئولتۇرماي پۈتۈن دۇنيانىڭ كۆز ئالدىدا قوللاندى. ئەمدى مەن سوراپ باقاي قېنى بۇ ئىنسان ھەقىقىتى؟ ئۇ دېموكراتىيە؟

ئەسلىدە ئىنسانلار ئىنسانلىقنى تونۇيدىغان ھەقىقىي دىندىن چەتنەپ كەتتى. بۇ مەسىلىلەر ئىنسانلارنىڭ دىنىغا بولغان ئەھتىياجىنىڭ نەقەدەر مۇھىملىقىنى يەنە بىر قېتىم ئىسپاتلىدى. دۇنيادىكى بۇ قاپاھەتلىك بوھرانلاردىن قۇتۇلۇش ئۈچۈن ئىنسانلارغا ئۇلۇغ ئاللاھ ئەڭ ئاخىرقى پەيغەمبەر مۇھەممەد سەللەللاھۇ ئەلەيھى ۋەسسالامنى رەھمەت پەيغەمبىرى قىلىپ ئەۋەتىپ، سۆيگۈ - مۇھەببەتنىڭ، ئىنسانلىقنىڭ ئۇرۇقىنى بۇ زېمىنغا چېچىشنى بۇيرۇغان ھەم بۇ بۇيرۇقنى ئۆزىنىڭ قىسقا 23 يىللىق پەيغەمبەرلىك ھاياتىدا ۋايىغا يەتكۈزۈپ ئورۇنلىغان ئىدى. يەنى پەقەت بىرلا ئاللاھقا تەسلىم بولۇشقا ئۈندەيدىغان، ھەزرىتى ئادەمدىن باشلىنىپ ئۆزىدە تاماملىنىدىغان ئىسلامىيەتنى بىزگە ئەڭ ئاخىرقى دىن قىلىپ يەتكۈزگەن ئىدى.

مەن بىر مۇسۇلمان بولۇش سۈپىتىم بىلەن شۇنى دەيمەنكى، ئاللاھنىڭ مۈلكى بولغان بۇ ئالەمدە ئاللاھ ياراتقان ئاددىي بەندە بولۇپ، ئاللاھنىڭ بەلگىلەپ بەرگەن قائىدە - قانۇنلىرى چېگرىسى ئىچىدە ياشاش ۋە ئۇنىڭغا ئەگىشىشنىڭ ئۆزى دىندارلىقتۇر. ئاللاھنىڭ ياراتقانلىرىنى چوڭقۇر مۇھەببەت بىلەن سۆيۈپ ياشىماقتۇر. ئۇنىڭ ئۈچۈن ياراتقۇچى ئاللاھنى تونىشىمىز لازىمدۇر.

مەيلى يەھۇدى، مەيلى خرىستىيان، مەيلى مۇسۇلمان

خەلقلەرنىڭ ھەممىسى ئۆز دىنىدىكى كىشىلەرنى دىندار دەيدۇ ۋە جەننەتكە كىرىدۇ دەيدۇ. باشقىلارنى دۇشمەن دەپ بىلىپ دوزاخقا سۈرگۈن قىلىدۇ. ئەگەر دىن ئەنە شۇنداق بىر تەرەپلىملىك بىلەن مۇتلەق ھۆكۈم چىقارسا بۇ ھەقىقىي ئاللاھنىڭ دىنى بولماي قالىدۇ.

جالالدىن رۇمنىڭ نەپەككۇرىدىكى ئالاھىدىلىك دۇنيادىكى بارلىق ئىنسانلارنى ۋە ئۇلار ئىتتىقاد قىلغان دىننى تەڭ - باراۋەر كۆرگەنلىكىدە ئىپادىلىنىدۇ. زاتەن ئۇنى سۆيىدۈرگەنمۇ ۋە بۈيۈك قىلغانمۇ بارلىق ئىنسانلارغا ئوخشاش سۆيگۈنى كۆرسەتكەنلىكىدە.

جالالدىن رۇمنىڭ بۇ ئىنسانلىق سۆيگۈسى توغرىسىدا كونيە خەلقى ئىچىدە نۇرغۇن ئۆرنەك ھېكايىلەر بار. مەسىلەن:

بىر كۈنى بىر گرىك تامچى ئۇستا جالالدىن رۇمنىڭ دەرگاھىغا ئوچاق ياساش ئۈچۈن كېلىدۇ. ئۇ ئوچاق ياساۋاتقاندا ئەتراپتىكىلەر ئۇ گرىك ئۇستىغا «سەن نېمە ئۈچۈن مۇسۇلمان بولىدىكەن؟ دىنلارنىڭ ئەڭ ياخشىسى ئىسلام دىندۇر» دەيدۇ. تامچى ئۇستا بۇ سۇئالغا مۇنداق جاۋاب بېرىدۇ: «ئەللىك يىلدىن بېرى ئەيسانىڭ دىنىغا ئىشىنىپ كەلدىم، دىندىن ۋاز كېچىشتىن قورقۇمەن ۋە نۇمۇس قىلىمەن.» دەل شۇ چاغدا جالالدىن رۇمى كىرىپ قالىدۇ ۋە مۇنداق دەيدۇ: «ئىماننىڭ سىرى قورقۇدۇر. ھەر كىم ئاللاھتىن قورقسا، ئۇ خىرىستىيان بولسىمۇ يەنىلا دىنغا ئىگىدۇر، دىنسىز ئەمەستۇر» دەپ سىرتقا چىقىپ كېتىدۇ. بۇ سەھىمى سۆزلەرنى ئاڭلىغان خىرىستىيان تامچى ئۇستا مۇسۇلمان بولىدۇ.

جالالدىن رۇمى ئاللاھ تەرىپىدىن كىتاب چۈشۈرۈلگەن دىنلارنىڭ ئەسلى مەنبەسىنىڭ بىر ئىكەنلىكىنى، ئورتاق ئالاھىدىلىكى بىر ئاللاھقا ئىشىنىدىغانلىقىنى قوللايدۇ. ئۇلار

بىلەن دىئالوگ قۇرۇپ، ئىناق - ئىتتىپاق ئۆتىدۇ. ئىسلامنىڭ گۈزەل پەزىلەتلىرىنى نامايەندە قىلىپ، ياخشى بىر ئۈلگە بولىدۇ.

قۇرئان كەرىمنىڭ بەقەرە سۈرىسىنىڭ 62 - ئايىتىدە مۇنداق دەيدۇ:

شۈبھىسىزكى، مۆمىنلەرگە ۋە يەھۇدىيلار، ناسارالار، يۇلتۇزپەرەسلەر ئارىسىدىن ئاللاھقا، ئاخىرەت كۈنىگە ئىمان كەلتۈرگەن ۋە ياخشى ئەمەللەرنى قىلغانلارغا پەرۋەردىگارىنىڭ ھوزۇرىدا ئىنئاملار ئاتا قىلىندۇ، ئۇلارغا (ئاخىرەتتە) قورقۇ ۋە غەم - قايغۇ بولمايدۇ.

ھەر ۋاقىت ئىنسانلار ئۆز مەنپەئەتلىرىنى، سەلتەنەتنى، شۆھرەتنى دەپ ئۆز دىنىنىڭ نىزامىنى ئۆز قوللىرى بىلەن بۇزماقتا. مۇسۇلمان ئالىمىنىڭ ئۆزىگىلا نەزەر سالىدىغان بولساق سۆيۈملۈك پەيغەمبىرىمىزنىڭ ۋاپاتىدىن كېيىنلا بىر - بىرلىرىنى بوغۇزلاشقا باشلىغانلىقىنىڭ ئۆزى بىز ئىنسانلارنىڭ نەقەدەر ۋەھشى بىر مەخلۇق ئىكەنلىكىنىڭ ئىسپاتى ئەمەسمۇ؟ ئادەم ئادىمىيلىكى بىلەن ئادەمدۇر. ھەق دىن ئۇلۇغ ئاللاھنى چىن قەلبى بىلەن سۆيۈش ۋە ئۇنىڭ ياراتقانلىرىنى سۆيۈش بىلەن ئىپادىسىنى تاپىدۇ. بۈگۈنكى كۈندە باشقا دىندىكىلەر بىلەن بولغان مۇناسىۋەتنى بىر ياققا قايرىپ قويۇپ تۇرايلى، مۇسۇلمانلار ئۆز ئىچىدە نەچچە بۆلەككە ئايرىلغان بولۇپ، بەزى مۇسۇلمان گۇرۇپپىلىرى باشقا مۇسۇلمان گۇرۇپپىلىرى بىلەن ئالاقە قىلمايدۇ. ھەتتا ئاللاھنىڭ ئۆيى ھېساپلانغان مەسچىتتىمۇ بىر گۇرۇپپا باشقا گۇرۇپپىدىكى ئىمامنىڭ ئارقىسىدا تۇرۇپ ناماز قىلىشنى رەت قىلىدۇ. ئوقۇغان كىتابلىرىنى ئوقۇمايدۇ، بارغان مەكتەپكە بارمايدۇ. بىر مىللەت تۇرۇقلۇق بىرسى بىرسىنىڭ دىندارلىقىنى ئىنكار قىلىدۇ. ئەمما پۇل، مال، ئۆي ۋە باشقا تىجارەتلەرگە كەلگەندە دەرھال دىنى قىرىنداشلىق تونى ئىچىدە تەڭ ئىسسىنىپ، ئېغىز - بۇرۇن

يالشىپ ئىككى يۈزلىمىلىك قىلىدۇ.

دېنىمىزدا ھەرقانداق ئىشتا ئادىل ھۆكۈم چىقىرىشنى، ئادىل بولۇشنى ھەتتا ھايۋاناتلارنىڭمۇ ھەق - ھوقۇقلىرىنى قوغداشنىڭ لازىملىقىنى، مەسۇم، گۇناھسىز ئىنسانلارغا يالغاندىن گۇناھ چاپلىماسلىقىنى، كىيىردىن ساقلىنىشنى، كەمتەر بولۇشنى، راستچىل بولۇشنى، ئەقىلگە ئىشىنىپ تەپەككۈر قىلىشنى، دىنغا مەجبۇرلىماسلىقىنى، ھەقىقىي دىندار يېتىمغا، كېسەللەرگە، مۇساپىرلارغا ياردەم قولىنى سۇنۇشنى، مەنپەئەت ئۈچۈن، ئابروي ئۈچۈن دىندار كۆرۈنگەنلەردىن ئۇزاق تۇرۇشنىڭ لازىملىقىنى، ئاللاھنىڭ ئىسمىنى زىكرى قىلىپ تۇرۇپ ئادەملەرنى ئالداشنىڭ قانچىلىك گۇناھ ئىكەنلىكىنى، بۇنداق قىلمىش ئۆزىنى ئالدىغانلىق بىلەن باراۋەر ئىكەنلىكى قاتارلىق مەزمۇنلاردا ناھايىتىمۇ ئۇلۇغ ئايەتلەر بار. ئەمما بىز نېمە ئۈچۈن بۇ ئايەتلەرگە ئەگەشمەي، دائىم شەكىلدە ئۆزىمىزنى دىندار قىلىپ كۆرسىتىمىز؟

ئۇ ئايەتلەر تۆۋەندىكىچە:

مائدە سۈرىسىنىڭ 42 - ئايىتى:

ئەگەر ئۇلارنىڭ ئارىسىدا ھۆكۈم قىلساڭ، ئادىللىق بىلەن ھۆكۈم قىلغىن. ئاللاھ ھەقىقەتەن ئادىللارنى دوست تۇتىدۇ.

ئەنئام سۈرىسى 38 - ئايەت:

مەيلى يەر يۈزىدە ماڭىدىغان ھايۋانلار بولسۇن، مەيلى ئىككى قانتى بىلەن ئۇچىدىغان ئۇچار قۇش بولسۇن، ھەممىسى سىلەرگە ئوخشاش ئۈمىمەتلەردۇر (يەنى ئاللاھ تەرىپىدىن يارىتىلغان مەخلۇقلاردۇر). لەۋھۇل مەھپۇزدا ھېچ نەرسىنى چۈشۈرۈپ قويمىدۇق، كېيىن ئۇلار پەرۋەردىگارىڭنىڭ دەرگاھىغا يىغىلىدۇ.

نسا سۈرىسى 112 - ئايەت:

كىمكى بىر كىچىك گۇناھ ياكى بىر چوڭ گۇناھ قىلىپ قويۇپ، ئۇنى بىگۇناھ ئادەمگە چاپلىسا، ئۇ شۇ بوھتاننى ۋە ئويۇچۇق بىر گۇناھنى ئۆزىگە يۈكلۈۋالغان بولىدۇ.

تەۋبە سۈرىسى 35 - ئايەت:

ئۇ كۈن (يەنى قىيامەت كۈنى) دە ئالتۇن - كۈمۈشلەر جەھەننەمنىڭ ئوتىدا قىزىتىلىپ ئۇنىڭ بىلەن ئۇلارنىڭ پېشانىلىرى، بېقىنلىرى ۋە دۈمبىلىرى داغلىنىدۇ. ئۇلارغا: بۇ سىلەرنىڭ ئۆزۈڭلار ئۈچۈن يىغقان ئالتۇن - كۈمۈشۈڭلار، دەردىنى تارتىڭلار، دېيىلىدۇ.

تەۋبە سۈرىسى 119 - ئايەت:

ئى مۆمىنلەر! ئاللاھتىن قورقۇڭلار، راستچىلار بىلەن بىللە بولۇڭلار.

زارىيەت سۈرىسى 19 - ئايەت:

ئۇلارنىڭ پۇل - ماللىرىدا سائىللارنىڭ ۋە نۇمۇس قىلىپ سائىللىق قىلمايدىغان نامراتلارنىڭ ھەققى بار ئىدى.

زارىيەت سۈرىسى 20 - ئايەت:

زېمىندا ۋە ئۆزۈڭلاردا ئاللاھقا چىن ئىتىقاد قىلىدىغانلار ئۈچۈن (ئاللاھنىڭ بىرلىكى ۋە بارلىقىنى ئىسپاتلايدىغان) نۇرغۇن دەلىللەر بار. سىلەر بۇلارنى كۆرمەيۋاتامسىلەر؟

يۇنۇس سۈرىسى 99 - ئايەت:

ئەگەر پەرۋەردىگارىڭ خالىسا ئىدى، ئەلۋەتتە يەر يۈزىدىكى كىشىلەرنىڭ ھەممىسى ئىمان ئېيتاتتى، سەن كىشىلەرنى مۇسۇلمان بولۇشقا مەجبۇرلامسەن؟

يۈنۈس سۈرىسى 100 - ئايەت:

ھەرقانداق كىشى پەقەت ئاللاھنىڭ ئىرادىسى بولغاندىلا ئاندىن ئىمان ئېيتىدۇ. ئاللاھ ئايەتلىرى ئۈستىدە پىكىر يۈرگۈزمەيدىغانلارنى ئاللاھ ئازابقا كىرىپتار قىلىدۇ.

رۇم سۈرىسى 22 - ئايەت:

ئاللاھنىڭ ئاسمانلارنى، زېمىننى ياراتقانلىقى، تىللىرىڭلارنىڭ، رەڭگىلىرىڭلارنىڭ خىلمۇخىل بولۇشى ئاللاھنىڭ (كامىل قۇدرىتىنى كۆرسىتىدىغان) ئالامەتلىرىدىندۇر، بۇنىڭدا بىلىملىك كىشىلەر ئۈچۈن ھەقىقەتەن نۇرغۇن ئالامەتلەر بار.

فاتىر سۈرىسى 5 - ئايەت:

ئى ئىنسانلار! ئاللاھنىڭ ۋەدىسى ھەقىقەتەن ھەقتۇر، سىلەرنى ھەرگىز دۇنيا تىرىكچىلىكى مەغرۇر قىلمىسۇن، شەيتاننىڭ سىلەرنى ئاللاھنىڭ ئەپۈسىنىڭ كەڭلىكى بىلەن مەغرۇر قىلىشىغا يول قويماڭلار.

فاتىر سۈرىسى 10 - ئايەت:

كىمكى شەرەپ ئىزدەيدىكەن، بىلسۇنكى شەرەپنىڭ ھەممىسى ئاللاھنىڭ ئىلكىدىدۇر، ياخشى سۆز ئاللاھنىڭ دەرگاھىغا ئۆزلەيدۇ، ياخشى ئەمەل ئۇنى كۆتىرىدۇ، ھىلە - مىكىر ئىشلەتكەنلەر قاتتىق ئازىپقا دۇچار بولىدۇ.

ھۇجۇرات سۈرىسى 11 - ئايەت:

ئى مۆمىنلەر! بىر قەۋم يەنە بىر قەۋمنى مەسخىرە قىلمىسۇن، مەسخىرە قىلىنغان قەۋم مەسخىرە قىلغۇچى قەۋمدىن ياخشىراق بولۇشى مۇمكىن. ئاياللارمۇ ئۆزئارا مەسخىرە قىلىشمىسۇن، مەسخىرە قىلىنغۇچى ئاياللار مەسخىرە قىلغۇچى ئاياللاردىن ياخشىراق بولۇشى مۇمكىن. بىر - بىرىڭلارنى يامان

لەقەم بىلەن چاقىرماڭلار، ئىمان ئېيتقاندىن كېيىن پاسىق دېگەن ئاتاققا قېلىش نېمە دېگەن يامان! تەۋبە قىلمىغانلار ئۆزىگە ئۆزى ئۇۋال قىلغانلاردۇر.

ھۇجۇرات سۈرىسى 12 - ئايەت:

ئى مۆمىنلەر! نۇرغۇن گۇمانلاردىن ساقلىنىڭلار، بەزى گۇمانلار ھەقىقەتەن گۇناھتۇر، بىر - بىرىڭلارنىڭ ئەيىبىنى ئىزدىمەڭلار، بىر - بىرىڭلارنىڭ غەيۋىتىنى قىلماڭلار، سىلەرنىڭ بىرىڭلار ئۆلگەن قېرىندىشىنىڭ گۆشىنى يېيىشنى ياقتۇرامدۇ؟ سىلەرنىڭ ھېچقايسىڭلار ياقتۇرمايسىلەر، ئاللاھتىن قورقۇڭلار، ئاللاھ تەۋبىنى بەكمۇ قوبۇل قىلغۇچىدۇر، ناھايىتى مېھرىبانىدۇر.

نەجم سۈرىسى 39 - ئايەت:

ئىنسان پەقەت ئۆزى ئىشلىگەن ئىشنىڭ نەتىجىسىنى كۆرىدۇ.

قەلەم سۈرىسى 4 - ئايەت:

ئى مۇھەممەد! سەن ھەقىقەتەن بۈيۈك ئەخلاققا ئىگىسەن.

ئەلەق سۈرىسى 5 - 1 - ئايەت:

(ئى مۇھەممەد!) ئىنساننى لەختە قاندىن ياراتقان پەرۋەردىگارنىڭ ئىسمى بىلەن ئوقۇغىن، سەن ئوقۇغىن. پەرۋەردىگارنىڭ ئىسمىغا قەلەم بىلەن يېزىشنى ئۆگەتكەن، بىلمىگەن نەرسىلەرنى بىلدۈرگەن ئەڭ كەرەملىك زاتتۇر.

يۇقىرىدا زىكرى قىلىنغان قۇرئاندىكى ئايەتلەردىن ئويۇچۇق بىلىپ تۇرۇپتىمىزكى مۇقەددەس دىنىمىز بىزگە بۇ دۇنيادا ياشاشنىڭ خەرىتىسىنى ئېنىق قىلىپ كۆرسىتىپ بەرگەن. ئەمما بىز ئىنسانلار ئاشۇ ئايەتلەرنىڭ ھەقىقىي مەنىسىنى چۈشىنىپ، ئۇنىڭ بىلەن كۆڭلۈمىزنى ئاقارتماي

ئەكسىچە يادلاپ ئوقۇپ، ئىلىم ئېلىشنىڭ ئورنىغا ئىبادەتتە شەكىلۋازلىق قىلىپ، ئەمەللەرنىڭ رەت - تەرتىۋىنى، ئۆلچىمىنى ئاستىن - ئۈستىن قىلىۋىتىپ بارىمىز .

ئەركىنلىك جەڭچىسى، سىياسەتچى، ئىسلام مۇتەپەككۈرى ئالىيا ئىززەت بەگۈۋىچ مۇنداق دەيدۇ: «بىز مۇسۇلمانلاردا قۇرئاننى يادلاشنىڭ شۇنچىلىك ئەمەللىشىپ كېتىشىنى پىسخولوگىيە سەۋەپلىرىدىن تەھلىل قىلىشقا توغرا كېلىدۇ. قۇرئاننى يادلاپ ئوقۇپ بايان قىلىمىز، ئارقىدىن يەنە تەكرار يادلاپ ئوقۇيدۇ، كېيىن يەنە يادلاپ ئوقۇيدۇ. شۇنداق قىلىپ مىڭلارچە قېتىم تەكرارلىنىدۇ. ئەمما بىرەر قېتىم ئۇنى ئەمەلىيەتكە تەدبىقلىشقا ۋاقىت ئاجراتمايدۇ ھەمدە ئاجرىتىدىغان ۋاقىتمۇ قالمايدۇ. ئەنە ئاشۇنداق قىلىپ قۇرئاننى ئاھاڭلىق ئوقۇشقا ئەھمىيەت بېرىدىغان بىر خىل كۆچەتلەرنى يېتىشتۈرىدۇ. مانا بۇ قۇرئاننى ھاياتتا قانداق تەسىر قىلدۇرۇش مەجبۇرىيىتىدىن قېچىش ئالاھىدىلىكىدۇر. ئاخىرىدا قۇرئاننى ھەقىقىي مەزمۇندىن ئايرىۋەتكەن، پەقەت ئاڭلاپلا قويۇشقا بولىدىغان قۇرۇق بىر ئاۋازغا ئايلاندۇرۇپ قويدۇ.»

دندار، ئاللاھنىڭ دىنىغا سەمىمىيەتلىك بىلەن ئىشىنىدۇ. شۇ ئىشەنگىنى بويىچە ياشايدۇ، ياشىغىنى بويىچە ئىشىنىدۇ. دىندىن ماددىي مەنپەئەت كۈتمەيدۇ. دىننى ئۆز مەنپەئەتى ئۈچۈن قوللانمايدۇ. دىنمىز ئىسلام ئىنسانلارنىڭ ۋىجدانىدۇر. ئىشەنگەنگە بەخت ئەكەلمىگەن دىن ھەقىقەتەن ئەپيۇنغا ئوخشايدۇ. بۇنداق دىن قۇرئاندىكى دىن ئەمەس، بەلكى ئويدۇرما ۋە خۇراپاتلىقتىن باشقا نەرسە ئەمەس. ھەقىقىي ئىسلام ھاۋاغا ئوخشايدۇ. ئۆزى كۆرۈلمەيدۇ، ئەمما ئىنسان ئىچىگە تارتقانسىرى ئىنساننى ياشارتىدۇ.

جالالدىن رۇمى يەنە ئىنساننىڭ ئاللاھقا بولغان قاراشلىرىنى ناھايىتى ئاددى ۋە ئوچۇق قىلىپ مۇنداق ئىزاھلايدۇ:

ئاللاھ پەردەسىز كۆرۈلمەيدۇ. ئانا، دادا، قېرىنداش، دوست، ئاسمان، يەر، باغ-بوستان، بىلگىلەر، ئىبادەتلىەر، يىمەك-ئىچمەك، مول-ھوسۇل، ئارزۇ-ئارمان، سۆيگۈ-مۇھەببەت قاتارلىقلارنىڭ ھەممىسى ئاللاھنى سېغىنىدۇ، ئۇنى ئىستەيدۇ. بىراق ھەممىسى يېپىق. ئاللاھ بۇ پەردىلەرنى بىر ئىش ئۈچۈن ياراتقان. ئاللاھ پەردىسىز كۆرۈنسە ئىدى، بىز ئۇنىڭغا بەرداشلىق بېرەلمەيتتۇق. بۇ پەردىلەر سەۋەبىدىن ياردەمگە ئىگە بولالمايتتۇق. ئاشۇ كۆرۈنۈپ تۇرغان قۇياشنىڭ نۇرى بىلەن جاھاننى كۆرۈپ، يول يۈرىمىز. ياخشى ياماننى پەرق ئېتىمىز. ئۇنىڭ بىلەن ئىسسىنىمىز. دەرەخلەر، باغلار، ئېتىزلەر ھوسۇل ۋە مېۋىلەرنى بېرىدۇ. قۇياش نۇرى بىلەن پىشىپ مەي بولۇپ شېرىنلىشىدۇ. ئالتۇن-كۈمۈش، ياقۇت كانلار ئۇنىڭ تەسىرىدىن مەيدانغا كېلىدۇ. تۈرلۈك سەۋەپلەر بىلەن شۇنچە كۆپ پايدىلىقلارنى ئىنسانلارغا يەتكۈزگەن بۇ قۇياش، ئەگەر بىزگە يېقىن بولسا ئىدى، ھېچ بىر پايدا يەتكۈزمەي ئەكسىچە پۈتۈن دۇنيانى، بارلىق خەلقلەرنى كۆيدۈرۈپ يەر يۈزىدە ھېچنەمنى ياشاتمايتتى. ئاللاھ تاغلارغا پەردە ئارقىسىدا كۆرۈنگەنلىكى ئۈچۈنلا تاغدا رەڭمۇ-رەڭ گۈللەر ئېچىلىدۇ، بۈك-باراخسان ئورمانلار بىلەن چىرايلىق بېزىلىدۇ. ئەگەر پەردىسىز كۆرۈنگەن بولسا ئىدى، ئۇ تاغلار ئوڭتەي-ئوڭتەي بولۇپ، پارچە-پارچە بولۇپ، كۆكۈم-تالقان بولۇپ كەتكەن بولاتتى.

جالالدىن رۇمى يەنە ئىنسانلارنى ئاللاھنىڭ بىرلىكىنى ئىسپاتلايدىغان دەلىللەر ئۈستىدە چوڭقۇر تەپەككۈر قىلىشنى، كۆزىنىنى، ئاللاھقا ئىشىنىش ئۈچۈن سەۋەپلەرنىڭ نۇرغۇن ئىكەنلىكىنى، ئىشەنمەسلىكىمىزگە ھېچبىر سەۋەپنىڭ يوقلىقىنى ئوتتۇرىغا قويۇپ مۇنداق دەيدۇ:

شامالنى كۆزلىرىڭ كۆرمىسە، يوپۇرماقلارنىڭ ھەرىكەتلىرىگە قارا . ۱ .

ئىچىڭدىكى يوشۇرۇن كۈچنى ئىشلىرىڭغا تەدبىقلىسەڭ،
ئاندىن ئۇ كۈچ مەيدانغا چىقىدۇ.

بىر خيالغا ئەسىر بولۇپ ئادەملەرنى ياخشى كۆرسەن.
ئۇنداقتا نېمە ئۈچۈن ئەسلى ئادەمنى ياراتقانى سۆيىمەيسەن؟

بىر نەرسىگە تەسىر قىلغان نەرسىنى كۆرسەن. ئۇنداقتا
نېمە ئۈچۈن ئەسلى تەسىر قىلغۇچىدىن خەۋەرسىز سەن؟

قەغەزدىن قانات ياساپ ئۇچۇشتىن ھەزەر ئەيلە. بۇ
ھەۋەستىن قانچىلىغان كىشىلەرنىڭ پۈت - قوللىرى سۇنۇپ،
باش - كۆزلىرى يېرىلدى.

قىلتاقنى تۇيغان قۇش دانى داللىمايدۇ، ئالدىغا قەدەم
باسماي جىم تۇرىدۇ.

ئاقىۋەتنى كۆرۈپ، ۋۇجۇدىنى زىيان - زەخمەتتىن ساقلىغان
كۆز، نېمە دېگەن ئىسىل كۆز ھە!

ئەگەر زىيان تارتىشنى خالىمىساڭ ئىشنىڭ ئاقىۋىتىنى
ئويلا.

ئۆلۈملۈك بۇ دۇنيادا ئۆلۈم ئۈچۈن ھەسرەت چەكمەي،
ئىش قىلىشى پۇرسىتىنى قاچۇرۇپ قويغانلىقىڭ ئۈچۈن ھەسرەت
چەك .

چاڭ - توزاڭنى كۆرگەن بولساڭ، شامالنى كۆر. كۆپۈكنى
كۆرگەن بولساڭ دېڭىزنى كۆر. ھەقىقەتنى كۆرگەن كۆز ئەنە
ئاشۇنداق كۆرىدۇ. قالغىنى ياغ بىلەن گۆش ۋە بەزدۈر.

كۆز نۇرى ئۆتكۈر كىشىلەر تېشىغا قاراپ ئىچىنى
كۆرىدۇ. زەررىدە ئەبەدىيەت قۇياشنى كۆرىدۇ، تامچىدا
پۈتۈن دېڭىزنى.

كۆزۈڭدىكى پەردە يوقالسا، تامچىدىن دېڭىزنى كۆرسەن.

شەپەق قۇياشنىڭ مەۋجۇتلۇقىنىڭ ئىپادىسى .

تاتلىق بولمىسا ئاچچىق بولمايتتى . سەت بىلەن چىرايلىق، تاش بولمىسا ئۇنچە .

ئىلىم بىلەن ھېكمەت جاپالىق يولدۇر . ئوڭاي يول بولغان بولسا ھېكمەت بولمايتتى .

جالالدىن رۇمنىڭ ئاللاھ ۋە ئىنسان توغرىسىدا شېرىن تىللىرىدىن تامچىغان دۇردانلەردىن بىنا بولغان گۈل - گۈلىستاننىڭ نازۇك چېچەكلىرى ئەسىرلەر بويىچە توزۇماي بۇ زېمىننى بېزمەكتە . ئۇنىڭ گۈزەل نامىنى ھەر قېتىم تىلغا ئالغىنىمىزدا قەلبىمىزنىڭ چوڭقۇر قېتىدىن ئەزگۈ ھۆرمەت ۋە يۈكسەك ئىپتىخار تۇيغۇمىز ئويغىنىدۇ .

ئەمما مىڭ ئەپسۇس بۈگۈن جالالدىن رۇمى مەۋلانا ھەزرەتلىرى قەۋرىسىدىن تۇرغان بولسا، مۇسۇلمانلارنىڭ بۇ ھالىنى كۆرگەن بولسا ھەقىقەتەن قاتتىق ئۆكىنىش ئىچىدە قالغان بولاتتى .

ئىنسانلار، پۈتۈن ئىنسانلارنى ئۆز قېرىنداشلىرىدەك ھېس قىلمىغىچە، ئىنسان ھاياتىنىڭ ئەڭ مۇقەددەس نەرسە ئىكەنلىكىنى ئىتىراپ قىلمىغىچە، ئۇنى يوق قىلىش ئەمەس بەلكى قوغداش ۋە بىر بىرىنى قوللاشنى بىرىنچى ۋەزىپىسى دەپ بىلمىگىچە ئىنسانلار دائىم بىر بىرىلەرنى ئۆزىگە تەھدىت دەپ بىلىدۇ، بىرسى بىرسىنى ئېزىدۇ، مەنپەئەتلىرى ئۈچۈن بىرسى بىرسىگە ئۇرۇش ئوتىنى چاچىدۇ ۋە بۇلارغا ئەگەشكەنلەر ئارقىسىدىن قۇلغا ئوخشاش ئۇلار ئۈچۈن خىزمەت قىلىدۇ . ئىنساننىڭ تەبىئەتنى تونۇشى ئۈچۈن قوللىنىدىغان كۈچ ئەقىلدۇر . بۇ ھەركىم ئۈچۈن ئورتاق تۇر . ئەقىل بىلەن دىن ئىنسانلارنى بىرلەشتۈرۈشى، ئىنسانلار ئارىسىدىكى بىرلىك

باراۋەرلىككە كاپالەتلىك قىلىدۇ. شۇنداق بولغاندا ئىنسانلار بەختكە ئېرىشىدۇ. پۈتۈن ئىنسانلار بىر بىرلىرى بىلەن قېرىنداش ۋە يولداش بولغىنىغا ئاساسلانغاندا، ھەر كىم ئۆزىگە قانداق مۇئامىلە قىلسا باشقىلارغا خۇددى شۇنداق مۇئامىلىدە بولۇشى كېرەك. شۇڭا زوراۋانلىققا يول قويغان بارلىق ئىتتىقات ۋە سەپسەتەلەرنى ئۆرۈش لازىم.

دىن، ئىنسانلارنىڭ مەشگۈلۈك ھاياتى. دىن ئىنسان بىلەن ئاللاھ ئارىسىدىكى ئەقىل ۋە زامانىۋى بىلىملەرگە ئۇيغۇن بولغان ئىنسانلىقنىڭ باش تارتىپ بولالمايدىغان نىشانغا يۈزلەندۈرىدىغان بىر مۇناسىۋەتتۇر. دىن ئادەمنىڭ روھىنى يورۇتقاچقا ئادەم ئاجىزلىقتىن ئەڭ كۈچلۈك بارلىققا ئايلىنىدۇ. خىيال دۇنياسىمىزدا ياشاشنى ئەمەس بەلكى رىئال ھاياتتا يەڭنى تۇرۇپ ئىشلەپ، ئىلىم-مەرىپەت بىلەن گۈزەل ھاياتنى ئىنشا قىلىشقا يېتەكلەيدۇ.

17. مەسنەۋى - روھنىڭ شىپاسى

ئويلاپ قالما، پەقەت دەرت سەندىلا بار،
سەندىكى دەرتنى نىمەت دەپ بىلىدىغانلارمۇ بار.
- مەۋلانا

ئىنسان ئۆمرىدە ناھايىتى نۇرغۇن ئوڭۇشسىزلىقلارغا ئۇچرايدۇ، مەسىلەن كېسەل بولىدۇ، ناكا بولۇپ قالىدۇ، ئىشسىزلىق، كەمبەغەلچىلىك، تىجارەتتە زىيان تارتىپ ۋەيران بولۇش، قەرز بولۇپ قېلىش، قويمىچىلارغا قويۇلۇپ كېتىش، كۆڭۈلدىكى بىرەرگە ئېرىشەلمەي بىر ئۆمۈر بويتاق ئۇتۇش، ئۆي - ئوچاقلىق بولغانلار پېتىشالماي ئاجرىشىپ كېتىپ ئائىلىسىدىكىلەر بەختسىز بولۇش، پەرزەتلىك بولالماسلىق، بالىلىرى ناكا تۇغۇلۇپ قېلىش، قاتناش ۋەقەسىگە ئۇچراش، ھەرخىل تەبىئىي ئاپەتلەرگە ئۇچراش، ياخشى كۆرگەنلىرىنىڭ تۇيۇقسىز ئۆلۈپ كېتىشى، ھەرخىل تۆھمەتلەرگە ئۇچراش، ئۇنىڭدىن باشقا ئۇرۇش ئوتى ئىچىدە قېلىش، مۇساپىرچىلىق ۋە شۇنىڭدەك ياشلارنىڭ ئالى مەكتەپلەرگە ئۆتەلمەسلىكى، ئالى مەكتەپنى پۈتتۈرگەنلەرنىڭ ئىشسىز قىلىشى يەنە شۇنىڭدەك كۆز ئالدىدىلا بىلىپ تۇرۇپ، ھېچ تەخمىن قىلمىغان بىر ئىش سەۋەبىدىن، ھېچ ئويلاپ باقمىغان بىر كىشىدىن ئۇشتۇمتۇت بىر بالا - قازاغا ئۇچراش، نېمە قىلىشىنى بىلمەي تۆت كوچا ئوتتۇرىسىدا گاڭگىراپ قېلىش. يۇقارقى بارلىق كۆڭۈلسىزلىكلەرنى، بالا - قازالارنى ھەل قىلىشقا ئامالسىز، چارىسىز قېلىش، ياردەمگە مۇھتاج بولۇپ قېلىش...

مانا ماشۇنداق ئەھۋالدا ئادەم روھىي جەھەتتىن قاتتىق زەربىگە ئۇچرايدۇ، روھى سۇنىدۇ، چۈشكۈنلىشىدۇ، جىددىلىشىدۇ، قاتتىق قايغۇرىدۇ ۋە ھەر خىل پىسخىكىلىك كېسەللەرگە گىرىپتار بولىدۇ.

بېشىمىزغا كەلگەن بالا - قازالارنىڭ بىزدىكى تەسىرى ۋە ئاقىۋىتىنى ئىپادىلەش ئۈچۈن ئىشلىتىدىغان سۆزلەر ئۇيغۇرچىدا شۇنچىلىك كۆپكى، مەسىلەن:

دەرت، ئاپەت، بالا - قازا، بوھران، ئەقىلدىن ئېزىش، روھىي چۈشكۈنلىشىش، ئىچى سىقىلىش، جاپا - مۇشەققەت، زۇلۇم، جىددىيلىشىش، ئەندىشەلىنىش، قورقۇش، ئۆز - ئۆزىنى ئازابلانماق، پالاكەت، غەم، ھەسرەت...

مانا مۇشۇنداق دەرتلەر ئىچىدە قېلىپ، روھىمىز چۈشكۈنلەشكەن چاغلىرىمىزدا ئىتىقادىمىزدىن، جەمئىيەتتىن ۋە ئەتراپىمىزدىكى ھەر خىل كىشىلەردىن ياردەم سورايمىز. بۇلار ئاتا - ئانىمىز بولۇشى مۇمكىن ياكى يېقىن دوستىمىز ۋە ياكى پىسخولوگلاردىن، دوختۇرلاردىن ھەتتا داخان، پالچى، مازار، شەيخ، موللا ۋە ياكى ئىنتېرنىت، تۈنتىتىر، رادىئو پروگراممىلىرى قاتارلىقلار...

ئەمدى بۇ يەردە يۇقىرىقىلاردىن باشقا بىر داۋالاش ئۇسۇلى بولۇپ ئۇ بولسىمۇ «بېلىئوتىراپى» يەنى گىرىكچىدىكى «بېلىئو» بىزدىكى كىتاب، «ئىراپى» بولسا بىزدىكى «داۋالاش» دېگەن مەنالاردا كېلىدۇ. يەنى «كىتاب بىلەن داۋالاش» ئۇسۇلىدۇر. قەدىمكى زامانلاردا گىرىك پەيلاسوپى ئارىستوتىل كىتابلارنىڭ كېسەلگە شىپالىق رولىنىڭ بارلىقىنى ئوتتۇرىغا قويغان ئىكەن. شۇنچا قەدىمكى گىرىكلەر داۋالاش بىلەن ئوقۇش ئوتتۇرىسىدا بىر مۇناسىۋەتنىڭ بارلىقىنى ئىتىراپ قىلغان. 20 - ئەسىرنىڭ باشلىرىدا كىتابنىڭ شىپالىق رولىنى جارى قىلدۇرىدىغان تۈركچىدە «بېلىئوتىراپى» دەپ

ئاتىلىدىغان كىتاب بىلەن داۋالاش ئۇسۇلى ئوتتۇرىغا چىققان. كىتاب بىلەن داۋالاش ئۇسۇلى بولسا مۇشۇ ساھەدە يېتىشىپ چىققان بىر دوختۇرنىڭ يېتەكچىلىكىدە كېسەل بىلەن ئەدەبىيات ئوتتۇرىسىدا بىر مۇناسىۋەت قۇرۇپ، كىتابتىكى ۋەقەلىكلەرنىڭ ئوقۇرمەنگە بولغان تەسىرى ئارقىلىق كېسەلنى داۋالايدۇ. يەنى:

ئادەم بىر ئوڭۇشسىزلىققا ئۇچرىغاندا «مەنلا مۇشۇنداق ئوڭۇشسىزلىققا ئۇچرامدىم» دەپ ئويلىشى مۇمكىن، كىتابتىكى ۋەقەلىكلەر ئارقىلىق باشقىلارنىڭمۇ مانا مۇشۇنداق ئوڭۇشسىزلىققا ئۇچرىغانلىقىنى كۆرسىتىپ ۋە كىتابتىكى قەھرىمانلارغا ئوقۇرمەن ئۆزىنى ئوخشىتىپ، ئۇ قىيىنچىلىقلارنى يېڭىشنىڭ چارىسى ئۈستىدە ئويلىنىدۇ ۋە ئۇ قەھرىمانلارنى ئۆزىگە ئۈلگە قىلىدۇ ۋە شۇنىڭدەك بىر مەسىلىنىڭ بىرقانچە ھەل قىلىش ئۇسۇللىرىنى ئۆگىنىدۇ. ئۇ كىتابتىكى ئاجايىپ لىرىكىلىق سۆزلەردىن، ھېكمەتلەردىن، بەدىئىي تەسۋىرلەردىن ئىستېتىك زوق ئېلىپ، كەيپىياتىنى تىنچلاندۇرۇپ، روھىنى قۇۋۋەتلەندۈرىدۇ ۋە مەسىلىلەرنى كىشىلەر ئالدىدا دادىللىق بىلەن ئوتتۇرىغا قويۇپ ھەل قىلىشنىڭ چارىلىرى ئۈستىدە ئەستايىدىللىق بىلەن ئىزدىنىدۇ. سەۋر قىلىشنى ئۆگىنىدۇ. ئۆزىنىڭ قىيىنچىلىقىدىنمۇ بەكەرەك قىيىنچىلىقى بار كىشىلەرنىڭ بۇ دۇنيادا بارلىقىنى تونۇپ يېتىدۇ ۋە باشقىلارغا قانداق مۇئامىلە قىلىشنى، ئىنسان سۆيگۈسىنى تونۇپ يېتىدۇ. شەخسىيەتچىلىكتىن قۇتۇلۇپ، ئۆزىدىن باشقىلارغا كۆڭۈل بۆلۈشنى ئۆگىنىدۇ...

مانا مۇشۇ شىپالىق كىتابلارنىڭ نەمۇنىلىرىدىن بىرى بولغان «مەسنەۋى» ئىنساننىڭ روھىنى داۋالاشتا ئالدىنقى قاتاردا تۇرىدۇ.

جالالدىن رۇمى مەۋلانا ھەزرەتلىرى «مەسنەۋى» ناملىق بۇ كىتابنى مۇنداق تەسۋىرلەيدۇ: بۇ كىتاب مەسنەۋى كىتابدۇر، مەسنەۋى ھەقىقەتكە ئېرىشىش ئۈچۈن ۋە ئاللاھنىڭ

سىرلىرىغا ئاگاھ بولۇش ۋە ئەقلىنى يەتكۈزۈشنى ئويلىغانلار ئۈچۈن بىر يولدۇر. مەسنەۋى روھلارنىڭ جۇلالىسى.

يەنە مۇنداق دەيدۇ:

توغرىسى مەسنەۋى كۆڭۈللەرگە شىپا، كۆڭلى سۇنۇقلارغا جۇلادۇر.

مەسنەۋى كېسەلنى ئېلىپ دوختۇرغا ئاپىرىدۇ، ئاشىقنى ئېلىپ مەشۇققا يەتكۈزىدۇ.

جاپا-مۇشەققەت ۋە دەرت-ئەلەم تارتقانلارنىڭ دەرتلىرىنى ۋە جاپالىرىنى ئازايتىپ، مۇشكۈل ئىشلىرىنى ئوڭايلاشتۇرىدۇ.

قىنى ساقايىماس كېسەللەرگە گىرىپتار بولغانلار بىزگە كېلىڭلار! بىزنىڭ دورىمىز كېسەللەر ئۈچۈن ئاجايىپ تىز ئۈنۈم بېرىدۇ.

جالالدىن رۇمنىڭ «مەسنەۋى» ناملىق ئەسىرىدە، ۋاقتى كەلگەندە ئىزتىراپنىڭ، جاپانىڭ ئىنساننى تاۋلايدىغانلىقىنى، كامالەتكە يېتىشى ئۈچۈن بىر ۋاستىلىك رولىنى ئوينايدىغانلىقىنى، بەزىدە بۇلارنىڭ بىر ئىمتىھان ئىكەنلىكىنى بايان قىلىدۇ. يەنە بەزىدە بۇ ئىزتىراپنىڭ ئىزتىراپ بولماي بەلكى، ئىزتىراپ قىياپىتىگە كىرىۋالغان بىر نىمەت، بىر بەخت ئىكەنلىكىنى ئاجايىپ پاساھەتلىك بېيتلار، گۈزەل سۆزلەر، ئوبرازلىق ئوخشىتىشلار، ئىنسان يۈرىكىنى ياپراقتەك تىرتىدىغان ۋەقەلەرنى ھېكايە قىلىش ئارقىلىق، بىز كىتابخانلارنىڭ روھى دۇنياسىغا گۈل-چىچەك تىكىدۇ.

دېمەك مۇشۇ سەۋەبتىن بىز يۇقىرىدا بايان قىلىپ ئۆتكەن بالا-قازالارغا ئۇچرىغۇچىلارغا سەۋر قىلىشنى، ئۇنىڭغا قارشى ۋاپىساش، قاقشاش ئەمەس بەلكى ئۆزىنى خوش تۇتۇپ، تېخىمۇ جەسۇر بولۇشنىڭ لازىملىقىنى ئوتتۇرىغا قويىدۇ.

بولۇپمۇ جالالدىن رۇمى بىزگە شۈبھە، قىياسلارنىڭ ئۇ ئۈمىد ئىشكىنىڭ بوسۇغىسىغا بىزنى يۈزلەندۈرىدۇ. بىزگە تامامەن كونكرىت بىر شەكىلدە بۇ ئىشكىلەرنىڭ يوللىرىنى كۆرسىتىپ بېرىدۇ. بۇ ئارقىلىق ئىسلام ئەخلاقىغا، پەزىلىتىگە بولغان ئىشەنچىمىزنى، ئۈمىدىمىزنى ئاشۇرۇپ، چىدام ۋە سەۋر بىلەن ياشىيالايدىغانلىقىمىزنى ناھايىتى قىلىدۇ.

«مەسنەۋى» ناملىق بۇ ئەسەر بىزگە ناھايىتى ماس ھالدا ئۆزىنى دەرتلەردىن قاچۇرۇپ، ئۆزىمىزنى قوغداپ، پاسسىپ ھالغا چۈشۈپ قېلىشنىڭ ئورنىغا، ئەكسىچە بۇ دەرت - ئەلەملەرنى ئاڭلىق ھالدا قوبۇل قىلىپ، جاپا - مۇشەققەتكە چىداپ، ئۈمىد بىلەن ئالغا مېڭىشقا چاقىرىدۇ. ئەگەر ئۇنداق قىلمىغان تەقدىردە، تەرەققىياتىمىزغا توسقۇنلۇق قىلىدىغان تۈزاقلارنىڭ بىرىگە ئاسانلا چۈشۈپ قالىدىغانلىقىمىزنى، يەنى ئۆزىمىزنى روھىي جەھەتتىن تۈگەشتۈرۈپ، ھەرخىل كېسەللەرگە گىرىپتار بولۇپ، ئۆزىمىزنى يوقىتىپ قويدىغانلىقىمىزنى ئوتتۇرىغا قويدۇ. نېمە ئۈچۈن مەن «ماڭىلا ياكى بىزگىلا بالا كېلەمدۇ» دەپ ئۆز - ئۆزىمىزگە ئېچىنىمىز ۋە «ئۇ شۇنداق بىر ئەسكى بىرى بولمىغان بولسا مۇنداق ئىشلارنىڭ ھېچ بىرى بېشىمىزغا كەلمەيتتى» دەپ باشقىلارغا ئاچچىقلىنىمىز. شۇڭا «دەرتنىمۇ، دەرىماننىمۇ بەرگەن ھەقتۇر» دەپ بىزنى ھەق ئىشقىغا يۈزلەندۈرىدۇ. بىزگە ئۈمىد بېرىدۇ. بىزنى جەسۇر قىلىپ تاۋلايدۇ.

«مەسنەۋى» ناملىق بۇ ئەسەر ھەقىقەتەن ئىنسانلارنىڭ پىسخولوگىيىسىنى داۋالاشقا ئەڭ ماس كېلىدىغان كىتابتۇر. بۇ كىتابنى ئوقۇغان ھەر بىر كىشى ئۆزى سەزمىگەن ھالدا روھىي دۇنياسىدا بىر گۈزەل باغچىنى بەرپا قىلغانلىقىنى سەزمەيلا قالىدۇ. بۇ كىتابنى ئوقۇغانسىرى بۇ باغچىدا رەڭمۇ - رەڭ گۈللەر چىچەك ئاچىدۇ. ئەتراپىدىكى كىشىلەرنىڭ دىماغلىرىغا بۇ گۈل باغچىسىدىن تارقالغان شېرىن پۇراقلار ئۇرۇلىدۇ. بۇنىڭ بىلەن بۇ باغچە ئەتراپىدا گۈل - گىياھلار

ئۇنىدۇ ھەمدە يانداش يېڭى باغچىلار ۋۇجۇدقا كېلىدۇ. ئەگەر پۈتۈن ئىنسانلار ئەنە شۇنداق ئىسىل كىتابلارنى ئوقۇپ روھىي دۇنياسىنى گۈل باغچىغا ئايلاندۇرغان بولسا ئىدى، دۇنيانى قاپلاۋاتقان لەنەتلىك ئۇرۇش ئوتلىرى، تېررورلۇقلار جەھەننەمنىڭ تېگىگە پاتقان بولاتتى.

«مەسنەۋى» ئىنسان روھىنىڭ شىپاسى. «مەسنەۋى» نى ئوقۇش جەريانىدا نۇرغۇن ھېكايىلەر، ھېكمەتلەر، رۇبائىيلار ئاستا-ئاستا كاللىمىزغا سىڭىپ، ئىجتىمائىي تۇرمۇشتا، كىشىلىك ئەخلاقتا، بۇلارغا ئاساسەن پائالىيەت قىلىدىغان بولۇپ قالماي. ھاياتقا بولغان قىممەت قارىشىمىزدا ئۆزگىرىش بولىدۇ. بۇرۇن قىيىن دەپ بىلگەن مەسىلىلەر ئادەتتىكى بىر ئىش بولۇپ تۇيۇلىدۇ. ئۇ مەسىلىلەرنى مۇشۇ ھاياتنىڭ ھەقىقىي ماھىيىتى دەپ تونۇيمىز.

بۈگۈنكى ئۇچقاندەك تەرەققىي قىلىۋاتقان بۇ دۇنيادا، ناھايىتى تىز ئۆزگىرىۋاتقان ئىجتىمائىي ۋە سىياسىي مۇھىتتا ئىنسانلار ئۆزىنىڭ مەۋجۇتلۇقىنى ساقلاپ قېلىش ئۈچۈن نۇرغۇن قىيىنچىلىقلارغا دۇچ كەلمەكتە. ھەتتا ھەر يەرنى ئۇرۇش پاراكەندىچىلىكى قاپلىماقتا. ئىنسان قېلىپىدىن چىققان تېررورلۇقلار يۈز بەرمەكتە. بىگۇناھ ئىنسانلار ئۇلارنىڭ تەھدىتى ئاستىدا قالماقتا. پەقەت ئىنسان روھىنى چوڭقۇر چۈشىنىپ يەتكەن ۋە ئۇنىڭغا خاسىيەتلىك يېقىنلاشقان جالالدىن رۇمى مەۋلانا ھەزەرتلىرىنىڭ ئەسەرلىرى بىزگە ئەسەرلەردىن بېرى ئىلھام بۇلىقى بولۇپ، كىرلەشكەن روھ دۇنيايىمىزنى پاكلىماقتا. ئازغۇن روھىمىزغا شىپا بولماقتا. ئۇنىڭ ئۈچۈنمۇ بۈگۈنكى كۈندە بۇ مۆھتەرەم زاتنىڭ ئەسەرلىرىنى يالغۇز مۇسۇلمانلار ئەمەس، بەلكى غەيرى مۇسۇلمانلارمۇ بۈيۈك بىر ئىشتىياق بىلەن ئوقۇماقتا ۋە تەتقىق قىلماقتا. رۇمنىڭ ئەسەرلىرىدىن پايدىلىنىپ ئىنسان روھىنى داۋالماقتا. جۈملىدىن بىز ئۇيغۇرلاردىمۇ، بولۇپمۇ ۋەتەن ئىچىدىكى خەلقىمىز جالالدىن رۇمى ۋە ئۇنىڭ ئەسەرلىرىگە، ئۇنىڭ گۈزەل

ھېكمەتلىك سۆزلىرىگە قىزىقىش دولقۇنى قوزغالماقتا.

شەخسەن مەن ئۆزۈمدىمۇ رۇمنىڭ ھاياتى ۋە ئۇنىڭ ئەسەرلىرىگە بولغان قىزىقىش، تەتقىق قىلىش، دەرگاھىنى زىيارەت قىلىش، ئەسەرلىرىنى تەرجىمە قىلىش ئىشتىياقى كۈندىن-كۈنگە ئاشماقتا. دېمەك ئۇنىڭ روھىنى ئەقىللىق ئىنسانلار كۆڭۈل تۆرىلىرىدە ياشىناتماقتا.

خۇددى جالالدىن رۇمى ئۆزى ئېيتقاندەك «مېنىڭ قەبرىمىنى يەردىن ئەمەس، بەلكى ئىلىم ئادەملىرىنىڭ كۆڭۈللىرىدىن ئىزدەڭلار.»

18. ئاياللار

سۆيگىنىڭلارغا گۈل بېرىڭلار، گۈل بولمىسا تەبەسسۇم.
- مەۋلانا

جالالدىن رۇمنىڭ تەبەككۈرىدا ئاياللارنىڭ ئورنى ناھايىتىمۇ يۈكسەك. جالالدىن رۇمنىڭ ياشىغان دەۋرلىرى فئوداللىق ھاكىم مۇتلەقلىق ھۆكۈم سۈرگەن، تېخى قۇللۇق تۈزۈم بىكار قىلىنمىغان زامانلارغا توغرا كېلەتتى. ئۇ دەۋرلەردە ئاياللارنىڭ ئورنى مەيلى مۇسۇلمانلار مەيلى خىرىستىيانلاردا بولسۇن ئىنتايىن تۆۋەن ئىدى. ئۇلارنىڭ ئورنى شۇنچىلىك بولغاندىكىن، ئەلۋەتتە سۆزىنىڭ قىممىتى قانچىلىك بولاتتى دەيسىز؟

شۇنداق بىر دەۋردە جالالدىن رۇمى مۇرىتلارغا ئاياللار توغرىسىدا مۇنداق ۋەز قىلغان:

ئايال دېگەن نېمە؟

بۇ دۇنيا دېگەن گەپ بىلەن ئوخشاش. بۇنى دېسەڭمۇ دېمىسەڭمۇ ئۇ ئۆز تەبىئىتىنى تاشلىمايدۇ. بىراق سېنىڭ سەپسەتلىرىڭ ئۇنىڭغا زىيان يەتكۈزۈشى مۇمكىن. مەسىلەن بىر ناننى ئېلىپ قوينۇڭغا تىقىۋېلىپ، ھېچكىمگە كۆرسەتمەيمەن، بەرمەيمەن دەپ باق. سەن قانچىلىك خەسسىلىق قىلساڭ ئادەملەر ئۇنىڭغا شۇنچىلىك خىرىس قىلىدۇ. يېلىنىپ يالۋۇرۇشقا، ھەتتا تەھدىت سېلىشقا، ھاقارەتلەشكە باشلايدۇ. خۇددى شۇنداقلا سەن ئايالڭغا باشقىلاردىن ئۆزۈڭنى

قاچۇرۇپ، يۈزۈڭنى كۆرسەتمە دەپ قانچە تاپىلساڭ، ئۇنى كۆرۈش پىيىگە چۈشىدىغانلار شۇنچە كۆپىيدۇ. ئۇنىڭ ئۆزىمۇ ئادەملەرگە كۆرۈنۈش كويىغا چۈشىدۇ. چۈنكى چەكلەنگەن نەرسە ئىنساننى كۈچەپ تارتىدۇ. سەن تىنچ خاتىرجەم تۇرۇۋاتمەن دەپ ئويلايسەن، لېكىن ئەتراپىڭدا ئۆز قولۇڭ بىلەن نارازىلىق ئوتىنى ياققانلىقتىن بىخەۋەر. ئۇنىڭ قەلبىگە ياخشىلىق ئۇرۇقىنى تېرىغان بولساڭ ياخشىلىق يولىدا مېڭىۋىرىدۇ. بەس، بۇنىڭغا ئاۋارە بولمايلا قوي! ئۇنىڭ ئەكسىچە بولسا، بەربىر دېگىنىدىن ۋاز كەچمەيدۇ. سېنىڭ چەكلەشلىرىڭ ئۇنىڭ خائىشلىرىنى كۈچەيتىدۇ خالاس. سەن كېچە - كۈندۈز ئۇنىڭ بىلەن بەسلىشىپ، ئۇنى تۈزەتمەكچى بولىسەن. ئۆز قولۇڭ بىلەن ئۇنىڭغا چاپلاشقان مەينەتچىلىكنى سۈرمەكچى بولىسەن. ئەمما بۇ سىناق ساڭا سەۋەپسىز بېرىلمىگەن، ئۇنىڭ ياردىمى بىلەن ئۆزۈڭدىكى مەينەتچىلىكنى سۈرتكىن دەپ بېرىلگەن. ئۇنى كەمچىلىكلىرى بىلەن قوبۇل قىلىپ كۆڭلىنى ئال. بارلىق مېھرىڭ بىلەن ئۇنى تۈزەت. ئىلاج بار ئەركەكلەرگە خاس رەشىك بالاسىدىن خالى بولغايسەن.

جاھىللار ھەقىقەتەن ئاياللاردىن ئۈستۈن تۇرىدۇ. ئۇنداق ئىنسانلار نېمىشقىدۇر قوپال، باغرى تاش كېلىدۇ. ئۇلاردا رەھىم شەپقەت، مېھرى - مۇھەببەت، ھىمەت - خەيرھاھلىق ئاز بولىدۇ. ئۇلارنىڭ تەبىئىتىدە ھايۋانلىق ھۆكۈمران. شۇ سەۋەپتىن مۇھەببەت ۋە شەپقەت ئىنسانلىقتۇر، غەزەپ ۋە خىرىس ھايۋانلىقتۇر. بۇنداق ئەركەكلەردىن ئەقىللىق ۋە دىلى گۈزەل ئاياللار خېلىلا ئۈستۈن.

جالالدىن رۇمنى ئاياللارنىڭ ئۈستۈنلىكىنى تەرغىپ قىلىدىغان ۋەزىلەرنى بېرىش ئارقىلىق ئەتراپىدىكىلەرگە، مىللىتىگە ۋە ھەتتا پۈتۈن دۇنياغا ئىنسانىيەتنىڭ پەقەت ئاياللار ئارقىلىقلا بىر پۈتۈن گەۋدە بولالايدىغانلىقىنى جاكارلىغان.

جالالدىن رۇمنى يەنە ئەر - ئايال ئوتتۇرىسىدىكى جىنسىي

مۇھەببەتنىڭ ناھايىتى مۇھىملىقىنى ئوتتۇرىغا قويغان. چۈنكى جالالدىن رۇمنىڭ نەزىرىدە ئىككى جىنس ئوتتۇرىسىدا مەۋجۇت بولۇش پائالىيىتىنى ئاخىرغىچە داۋاملاشتۇرۇشنىڭ بىر تارتىش قانۇنى بار بولۇپ، بۇ قانۇنغا مەبلى ئەر، مەبلى ئايال ئۆزۈڭدىن بوي سۇنىدىغانلىقىنى ئىلگىرى سۈرىدۇ.

ئۇ مۇنداق دەيدۇ: «جىنسىيەتنىڭ ئالامەت بىر تارتىش كۈچى بار. قەيەردە بىر نەرسە ئىزدەشكە مەجبۇر بولساڭ، ئۇنى ئىزدەتكەن ۋە ئۆزىگە تارتقان نەرسە يەنە شۇ ئۆزىنىڭ جۈپتدۇر.»

يەنە بۇ توغرىسىدا مۇنداق دەيدۇ:

ھەر نەرسە بىر نەرسە بىلەن بىرگە بولغاندا ھاياتلىققا ئىگە بولىدۇ.

ئەر ئاياللار بىلەن بىرگە بولۇپ بالا بولىدۇ، تۇپراق يامغۇر بىلەن بىرلەشسە ھوسۇل بېرىدۇ.

جالالدىن رۇمى پۈتۈن تەبىئەت دۇنياسىدىكى شەيئەلەرگە ئەھمىيەت بەرگەندىن بەكرەك ھاياتلىقنىڭ بىر گۈزەل پارچىسى بولغان ئاياللارغا ئالاھىدە ئەھمىيەت بەرگەن.

چالا ساۋات موللار «ئاياللارنىڭ ئىسمىنى قەبرە تېشىغا يېزىشقا بولمايدۇ» دەپ پەتىۋا بەرگەن دەۋرلەردە، جالالدىن رۇمى قىلچە ئىككىلەنمەي ئاياللارنى ئۇلۇغ بىر بارلىق دەپ بىلىپ، ئاياللارنىڭ جەمئىيەتتىكى ئورنىنى كۆتۈرۈشكە تىرىشقان. ھەتتا ئۇ مەشھۇر ئەسىرى «مەسنەۋى» دە مۇنداق دەيدۇ:

ئاياللار يارىتىلغان بىر بارلىق ئەمەس، بەلكى يارىتىدىغان بىر قۇدرەتتۇر.

ئايال كىشىگە تەبىئەت بەخش قىلغان نەرسىنى ئەر كىشى پەقەت جاسارەت بىلەن قولغا كەلتۈرەلەيدۇ.

جالالدىن رۇمنىڭ دەرگاھىدا ئەر مۇرىتلىرىدىن باشقا يەنە نۇرغۇن ئايال مۇرىتلارمۇ بار بولۇپ، ئۇلار بىر يەرگە جەم بولۇپ جالالدىن رۇمنى مەجلىسلىرىگە تەكلىپ قىلغان ۋە جالالدىن رۇمىمۇ ھىچ ئىككىلىنىپ ئولتۇرماي بۇ تەكلىپلەرنى قوبۇل قىلىپ ۋەز نەسەتلەرنى قىلغان.

جالالدىن رۇمى ئوغلى سۇلتان ۋەلەتكە يازغان مەكتۇپىدا مۇنداق دېگەن:

ئايالىڭنىڭ كۆڭلىنى ھەر ۋاقىت خوش قىلغىن. ھەر كېچىنى توي كېچىسىدەك ئۆتكۈزگىن. ئەگەر ئايالىڭغا ھۆرمەتسىزلىك قىلساڭ، ماڭا ھۆرمەتسىزلىك قىلغان بولسىەن...

جالالدىن رۇمى تەبىئەتتىكى ھەر بىر شەيئى ئۆزىگە ماس ھالدىكى باشقا بىر شەيئىنى ئۆزىگە جەلپ قىلىش ھالىتىدە بولىدۇ دەپ قارايدۇ.

ئۇ مۇنداق دەيدۇ:

ئالەمدە ھەر نەرسىنىڭ جەلپكارى بار.

ئىسسىق ئىسسىققا، سوغۇق سوغۇققا تارتىدۇ.

ئەسلى بولمىغان ئەسلى بولمىغاننى تارتىدۇ.

باقىلەر باقىلەردىن مەست بولىدۇ.

جەھەننەم ئەھلى بولغانلار جەھەننەم ئەھلى بولغانلارنىڭ جەلپكارىدۇر.

نۇرغا مەنسۇپ بولغانلار پەقەت نۇرغا مەنسۇپلارنى ئىستەيدۇ.

ئەتىر ساتقانلارنىڭ رەستىلىرىگە قارا. ھەر جىنىس ئۆز جىنىسنىڭ يېنىغا قوبىلىدۇ.

جالالدىن رۇمى ھاياتىدا پەقەت بىر ئاياللىق بولۇپ ئۆتكەن. ئۇنىڭ بىرىنچى ئايالى ياشلا ۋاپات بولۇپ كەتكەندىن كېيىن قايتا ئۆيلەنگەن. ئەمما ئايالى ھايات ئىكەن ئۆزى ئۇ ئالەمگە سەپەر قىلغان. ھەرگىز كۆپ خوتۇنلۇق بولمىغان. قۇل دېدەك ئىشلەتمىگەن. ھەتتا قۇللۇق تۈزۈمگە قارشى چىققان.

تەبەئەتتىكى ھەر زەررىچىنىڭ تەڭرىنىڭ بىردىن پارچىسى ئىكەنلىكىنى ئىلگىرى سۈرگەن جالالدىن رۇمى ئىنسانلارنىڭ جىنسىيەت ئايرىمچىلىقى قىلىپ ئاياللارنى خور كۆرۈشىنى نادانلىق، جاھىلىيەتنىڭ ئالاھىتى دەپ قارىغان. ئۇ يەنە ھەممە ئادەم تەڭرىنىڭ ئالدىدا تەڭ باراۋەر. جىنسى ئايرىمچىلىقى تەڭرى قوبۇل قىلمايدۇ دەپ قارىغان.

جالالدىن رۇمنىڭ نەزىرىدە ئەر - ئاياللار توي قىلىش ئارقىلىق پۈتۈنلىشىدۇ، ئىككى تەن بىر تەن بولىدۇ، بۇنداق ئىككى تەننىڭ بىر تەن بولۇشى بەختلىك ئائىلىنىڭ ئالدىنقى شەرتى دەپ قارىغان.

جالالدىن رۇمى مۇنداق دەيدۇ:

ئەر - خوتۇن بىر - بىرسىگە ئوخشىشى لازىم.

ئاياق ۋە مەسلەرنىڭ جۈپلىرىگە قارا.

ئاياقنىڭ بىر تىلى پۈتۈشكە چوڭ كەلسە، ئىككىنچىسى كارغا كەلمەيدۇ.

ئىشىك قانتىنىڭ بىرى كىچىك، يەنە بىرىنىڭ چوڭ بولغىنىنى كۆردۈشمۇ؟

ئورماندا ئارىسلان بىلەن بۆرىنىڭ جۈپ بولغىنىنى كۆردۈشمۇ؟

بىر ئايالنىڭ ئېرى ۋە ياكى بىر ئەرنىڭ ئايالى باشقا بىر يەرگە كەتسە، ئۇزۇن ئۆتمەي يەنە بىرى دەرھال كېلىدۇ. شۇڭا ئەر-ئاياللار بىر-بىرىدىن ئايرىلمايدۇ. ھاۋادا ئۇچۇۋاتقان قۇشلارمۇ ئۆز جۈپتى بىلەن بىرگە ئۇچىدۇ.

جالالدىن رۇمى يەنە بۇ توغرىدا مۇنداق دەيدۇ:

ئاللاھ ئايالنى ئەرگە يولداش ياراتتى .

ئادەم ھەرگىز ھاۋادىن ئايرىم قالمايدۇ .

كۆرۈنۈشتە سۇ ئوتتىن ئۈستۈندۇر .

كۆرۈنۈشتە ئەر ئايالدىن ئۈستۈندۇر .

ئەمما ئەمەلىيەتتە سۇنى ئوتنىڭ ئۈستىگە قويساق ۋاراقلاپ قاينايدۇ .

ئەمەلىيەتتە ئەرلەر مەغلۇبىيەتچىلەردۇر .

مەغلۇبىيەتكە مۇھەببەت سەۋەبچى بولسا، نېمە دېگەن بەختلىك ئۇ مەغلۇبىيەتچىلەر .

جالالدىن رۇمنىڭ نەزىرىدە تەسەۋۋۇپ يولى ئۆزىنى ئۇنتۇپ، تەركى دۇنيا بولۇش ئەمەس بەلكى ئۆزىنى ھەقىقىي تونۇپ يېتىپ كامالەتكە يېتىپ ئۆزىنى قايتا تاپماقتۇر .

بۇ جاپالىق يولدا ھەقىقەتكە يېتىپ كامىل ئادەم بولۇش ئۈچۈن توي قىلماسلىقتەك ئىنسانىيەتنىڭ قانۇنىيەتلىرىگە قارشى بولغان غەيرى نەرسىلەرگە ئورۇن يوق .

بەلكى ئەكسىچە بۇ كامالەتكە يېتىش يولىدا ئۆزىنىڭ نىكاھلىق ھالال جۈپتىدىن ئىبارەت بۇ گۈزەللىك بولسا ئەرلەرگە مەنئۇي ئوزۇقتۇر .

جالالدىن رۇمنىڭ نەزىرىدە ئەرلەرنىڭ ئاياللاردىن ئۈستۈنلىكى جىسمانىي جەھەتتىكى ئۈستۈنلۈك بولۇپ، بۇ ئەمەلىيەتتە ھەقىقىي ئۈستۈنلۈك ھىساپلانمايدۇ دەپ قارايدۇ .

ئۇ بۇ توغرىسىدا مۇنداق دەيدۇ:

ئەي يىگىت! ئەرلەرنىڭ ئاياللاردىن ئۈستۈنلىكى قۇۋۋەت، قازانچ ۋە مال - مۈلۈك جەھەتتىكى ئۈستۈنلىكى ئەمەس.

ئۇنداق بولىدىغان بولسا ئارىسلان بىلەن پىل كۈچلۈك بولغانلىقى ئۈچۈن ئىنسانلاردىن تېخىمۇ ئۈستۈن، تېخىمۇ ئۇلۇغ بولغان بولاتتى.

ئەرلەرنىڭ ئاياللاردىن ئۈستۈن بولۇشى ئايالنىڭ نەزىرىدىكى ئەرنىڭ تېخىمۇ يىراقلارنى كۆرەلىشىدىن بولغان.

ئەر كىشى ئىشنىڭ نەتىجىسىنى پەرەز قىلىپ كۆرەلمىسە، بۇنداق ئەرنى ئەر دېگىلى بولمايدۇ.

ئادەم بالىسى يىگىتلىكتە زالتوغلى رۇستەمدەك، ھەمىزىدەك جەسۇر بولسىمۇ يەنىلا قارار قىلىشتا ئايالنىڭ ئەسىرىدۇر.

يۇقارقى سۆزلەر يەنىلا ئاياللارغا بولغان ھۆرمەت، مۇھەببەتنى ئىپادىلەش ئارقىلىق ئىككىلىسىنىڭ «بىرلەشتۈرۈلگەن» لىكىنىڭ ئىپادىسىدۇر. يەنى ئاشىقتا بىر بىرلىرىنى سۆيگەن ئايرىم بىرلىكنىڭ بىرلىشىپ، پۈتۈنلۈشۈپ نەتىجىگە ئېرىشكەنلىكىدۇر.

جالالدىن رۇمى ئۆمۈر بويى ئىلغار پىكىرلىرى بىلەن قاتتىق قېتىپ مومياغا ئايلىنىپ قالغان دىنىي ئەقىدىلەرگە، ئەركىن تەبەككۈرنى بوغۇدىغان قائىدە - يوسۇنلارغا قارشى جەڭ ئىلان قىلغان. بولۇپمۇ جالالدىن رۇمى قۇلچىلىق ئىدىيىسىنى، مۇتەئەسسەپ كۆز قاراشلارنى ياقلىمىغان. ئەمما كېيىنكىلەر جالالدىن رۇمنىڭ ھەقىقىي ئىدىيەلىرىنى خۇنۇكلەشتۈرۈپ خىيالىي پىكىر ۋە تۇيغۇلار بىلەن بوغۇپ، ھۆكۈمران سىنىپلار ئۈچۈن خىزمەت قىلىدىغان قورالغا ئايلاندۇرۇپ قويغان.

19. پاسسىپ قارشىلىق

مېنىڭ ئارزۇيۇم بىلەن بولسا ئارىلاندىن قورقما،
سېنىڭ ئىقبالىڭ مەن، بەختى قارىلىقتىن قورقما.
پەلەكتىكى ئاي يولداش بولسا ئەگەر ساڭا،
كۈندۈز ئۆتۈپ كەچ بولسىمۇ قورقما.

- مەۋلانا

جالالدىن رۇمنىك كونيادا ياشىغان دەۋرلىرى سەلجۇقلار دۆلىتىنىڭ زاۋاللىققا يۈزلەنگەن دەۋرلىرى بولۇپ، بۇ دەۋرلەردە بىر تەرەپتىن موڭغۇللارنىڭ ۋەھشى تاجاۋۇزچىلىق ئۇرۇشلىرى، يەنە بىر تەرەپتىن ئەتراپتىكى خوشنا دۆلەتلەردىن بولغان ئەييۇبىلار بىلەن بولغان ئۇرۇش يەنە بىر تەرەپتىن ئوردا ئىچىدىكى ھاكىمىيەت تالاشش كۈرەشلىرى ۋە چىرىكلەشكەن ئوردا ئەمەلدارلىرىنىڭ سانقۇنلىقى، كەيپ-ساپا، سىياسى مەككارلىق، شۇنىڭ بىلەن بىرگە شۇ دەۋردىكى ئىجتىمائىي تەڭسىزلىك، قۇللۇق ۋە فئوداللىق زۇلۇمنىڭ دەستىدىن خەلقنىڭ كۈندىلىك تۇرمۇشى ئىنتايىن ناچار ھالغا چۈشۈپ قالغان. سەلجۇقلار دۆلىتىنىڭ پايتەختى كونيادا خەلقنىڭ ئىجتىمائىي ھاياتى پۈتۈنلەي ئاستىن-ئۈستۈن بولۇپ كەتكەن. بولۇپمۇ 1237-يىلى سۇلتان ئالائەددىن كەيكۇبادىننىڭ سۇيقەست بىلەن ئۆلتۈرۈلۈشى بىلەن تەڭ كەڭ خەلق ئاممىسى قاتتىق ساراسىمگە چۈشكەن ئىدى. يەنە بىر تەرەپتىن موڭغۇللارنىڭ زۇلۇمىدىن قاچقان تۈركمەنلەر ۋە باشقا مىللەت خەلقلەرى كونيغا قاراپ سەلدەك ئاققان. ئوردا ئىچىدە ھاكىمىيەت كۈردىشى ئەۋج ئېلىپ، سىياسىي مۇقىملىق بۇزۇلۇپ، خەلق

باشپاناسىز قالغان ئىدى. بۇنىڭ بىلەن كەڭ خەلق ئاممىسى جالالدىن رۇمدەك مەنئىي بىر كۈچكە زور ئىھتىياجى چۈشتى ۋە جالالدىن رۇمنىڭ ئۈستىدىكى ۋەزىپە ناھايىتى ئېغىرلاشتى.

1241- يىلى موڭغۇللار ئەرزۇرۇمنى ئىشغال قىلغاندىن كېيىن بۇ ئەتراپتىكى خەلقنى قاتتىق قىرغىن قىلىپ، مال- مۈلكىنى تالان- تاراج قىلدى. بۇ چاغدا قارشى كۈچنىڭ ئاجىزلىقىنى كۆرگەن موڭغۇللار ئاناتولىيەگە قاراپ يۈرۈش قىلدى.

جالالدىن رۇمى موڭغۇللارنى ئەڭ ياخشى تونۇيدىغان، ئۇلارغا بولغان ئۆچمەنلىكى ئەڭ يۇقىرى بىر شەخس بولۇش سۈپىتى بىلەن باشتا موڭغۇللارغا قارشى ئاكتىپ جىھاتنى قوللاپ قۇۋەتلىگەن، ئىككىنچى ئوغلى موڭغۇللارغا قارشى جەڭدە شېھىت بولغان. ئەمما كېيىن خەلقنىڭ ئامانلىقى ئۈچۈن پاسسىپ قارشى تۇرۇش ھەرىكىتىگە ئۆتكەن. بۇ دەۋرلەر دەل 1243- يىللىرى بولۇپ موڭغۇل قوماندانلىرىدىن بىرى بولغان بايجۇ نويان ئەسكەرلىرى بىلەن سەلدەك ئىلگىرلەپ كونيانىڭ بوسۇغىسىغا كېلىپ قالغان ئىدى.

بايجۇ نويان 30 مىڭ ئەسكىرى بىلەن ئاناتولىيە تۇپراقلىرىغا باستۇرۇپ كىرىپ، ئەرزىنجان بىلەن سىۋاس ئارىلىقىدىكى كۆسەنتاغ دېگەن يەرگە يېتىپ كەلگەن. موڭغۇللارغا قارشى سەلجۇقلار دۆلىتىنىڭ 80 مىڭ ئەسكىرى كۈچى بار ئىدى. ئەمما ئۆزىدىن شۇنچە ئاز بولغان موڭغۇل ئەسكەرلىرىگە قارشى ئۇرۇشتا تۈركلەر يېڭىلگەن. چۈنكى بۇ تۈرك ئەسكەرلىرىنىڭ قوماندانى دادىسىنىڭ قاتىلى دەپ قارالغان خەلق ۋە ئەسكەرلەر تەرىپىدىن ھېچ ياخشى كۆرۈلۈشكە مۇيەسسەر بولمىغان سۇلتان غىياسەددىن كەيھۇسرەۋ(ى) ئىدى. بۇ ياش سۇلتاننىڭ ئەتراپىدىكى ياخشى قوماندان ۋە ۋەزىر ئەزەملارنىڭ ھەممىسى قارشى كۈچلەر تەرىپىدىن يوقۇتۇلغان، قالغانلىرى رەنجىپ، چىن كۆڭۈلدىن سۇلتانغا مايىل بولمىغان

بەگلەر بولۇپ، بۇلارمۇ ئاساسەن ئۈمىدىنى، ئىشەنچنى يوقاتقان ئىدى. بۇ قىيىن ۋەزىيەتتە ئەسكەر ۋە خەلق ياخشى سىياسەتچىلەرگە، ئۇرۇشقا ماھىر قوماندانلارغا ئىھتىياجلىق ئىدى. ئەمما ھەقىقەت شۇكى ئۇنداق بىر ئارقىسىدىن ئەگشىپ ماڭىدىغان، ئۇرۇش مەيدانلىرىدا باھادىرلىق بىلەن جەڭ قىلىدىغان يىگىت، مەرت ئىشەنچلىك بىر قوماندان يوقتى. شۇڭا موڭغۇللار بىلەن بولغان ئۇرۇشتا تۈرك ئەسكەرلەرنىڭ سانى نەچچە ھەسسە كۆپ بولسىمۇ جەڭگىۋارلىقى بولمىغانلىقى، ھەممىسى جېنىنى ساقلاشقا ئۇرۇنغانلىقى ئۈچۈن، جەڭ باشلىنار باشلانماي دۈشمەن تەرىپىدىن يېڭىلىپ، دۈشمەننىڭ جەڭگىۋارلىقىنى ئۆستۈرۈشكە سەۋەپ بولغان. يەنە بىر سەۋەپ غىياسەددىن كەيھۇسرەۋنىڭ ناھايىتى تەككەببۇر بىر قوماندانى دۈشمەننى سەل چاغلاپ مۇنداق دەيدۇ: «ئەگەر ئاللاھ ئۇلار بىلەن بىللە بولغان تەقدىردىمۇ يەنە باشقا بىر ئەمىرگە ئىھتىياجىمىز يوق» بۇ بۈيۈك «كۇفۇر ۋە خاتا» بىلەن جەڭگە كىرگەن قوماندان بىردىنلا يېڭىلىدۇ. بۇنىڭ ئارقىسىدىنلا سۇلتان غىياسەددىن كەيھۇسرەۋ ئۇرۇش تۈگە - تۈگۈمەيلا ئەسكەرلىرىنى ۋە ئەمىرلىرىنى تاشلاپ قويۇپ، ئالدى ئارقىسىغا قارىماي باشتا توقاتقا ئاندىن ئەنفەرەگە ۋە كېيىن ئانتاليغا قېچىپ كېتىدۇ.

سۇلتاننىڭ قاچقىنىنى تۇيغان ئەسكەرلەر ئارقا - ئارقىدىن قېچىشقا باشلايدۇ. ئەڭ كۈلكىلىك ئىش شۇكى قاچقان ئەسكەرلەردىن قېلىپ قالغان قۇپقۇرۇق چىدىرلارنى، ئەسكىرىي بازىلارنى كۆرگەن موڭغۇللار بۇ بىر توزاق بولۇشى مۇمكىن، تۈركلەر بىزگە ھەربىي تاكتىك ئىشلىتىۋاتقان ئوخشايدۇ دەپ ئويلاپ داۋاملىق ئالغا ئىلگىرلەشكە پىتىنالمىي ئىككى كۈن ساقلايدۇ. ئاخىرى ھېچ بىر گۇمانلىق شەپىنىڭ يوقلىقىنى سەزگەن موڭغۇللار ئومۇمىي يۈزلۈك ھۇجۇمغا ئاتلىنىپ، ئاخىرقى غەلبىنى قولغا كەلتۈرۈپ، ئۇچرىغانلا يەرنى تالان - تاراج قىلىدۇ. كەڭ كۆلەملىك ئىرقىي قىرغىنچىلىق ئېلىپ بارىدۇ.

موڭغۇللار بۇ ئۇرۇشتا 300 تۆگىگە ئارتقۇدەك ئالتۇن، ئۈچ مىڭ ھايۋانغا ئارتقۇدەك ھەرخىل قىممەت باھالىق زىبۇ-زىننەتلەرنى ئولجا ئالدى.

سۇلتان غىياسەددىن كەيھۇسرەۋنىڭ ئەقىل ۋە ئەخلاق جەھەتتىكى زەئىپلىكى، قورقۇنچاقلىقى تۈپەيلىدىن ئاناتولىيە سەلجۇقلار دۆلىتى سىياسى، ھەربىي ۋە ئىجتىمائىي جەھەتتىن قاتتىق ئۇپرىغان. شۇ سەۋەبتىن خەلقنىڭ بەخت - سائادىتى زاۋاللىققا يۈزلىنىپ، مىللىي مەۋجۇتلۇقتىن، مۇستەقىللىقتىن مەھرۇم قالغان.

موڭغۇللار ئارقا-ئارقىدىن ئېرىشكەن غەلبە نەتىجىسىدە ۋە بايجۇ نوپان سەلجۇقلار سۇلتانىنىڭ كۈيىدىن ئايرىلىپ قاپقانلىقىنى ئاڭلىغاندىن كېيىن تېخىمۇ جاسارەتلىنىپ، ئالدىغا ئۇچرىغانلىكى مەۋجۇداننى ئۆلتۈرۈپ، سەلجۇقلارنىڭ پايتەختى كۈنيانى مۇھاسىرىغا ئالغان. موڭغۇللارنىڭ تاجاۋۇزچىلىقىنى ئوبدان بىلىدىغان كۈنيا خەلقى ئىشىك-دېرىزىلىرىنى چىڭ يېپىپ چىنىنى ساقلاپ قېلىشنىڭ ئامالنى قىلىشقا باشلىغان. ئەمما ئەينى چاغدا بۇنداق قىلىشنىڭ ياخشى بىر ئامال-چارە ئەمەسلىكى ھەممە كىشىگە بەش قولىدەپ ئايان ئىدى.

ئۇنىڭ ئۈستىگە موڭغۇل ئەسكەرلىرىنىڭ باش قوماندانى بايجۇ نوپان كۈنيانى تۈپتۈز قىلىۋېتىشكە قەسەم ئىچكەنتى.

شۇنداق قىيىن شارائىتتا سەلدەك ئالدىغا كەلگەننىلا سىرىپ-سۈپۈرۈپ يوق قىلىۋاتقان موڭغۇل ئەسكەرلىرىگە ئاكتىپ قارشى تۇرۇشنىڭ مۇمكىن ئەمەسلىكىنى بىلگەن خەلقنىڭ سۆيۈملۈك ۋەزىرى ۋە قوماندانى نىزامىددىن ئالى جالالىدىن رۇمنىڭ قوللىشى ئاستىدا موڭغۇللار بىلەن سۈلھ تۈزۈشنىڭ چارىسىنى قىلىشقا باشلىغان.

نىزامىددىن ئالى خەلققە مۇراجىئەت قىلىپ، خەلقنىڭ ئامانلىقىنى ساقلاپ قېلىشى ئۈچۈن مال-مۈلكىدىن ۋاز

كېچىشىنى تەلەپ قىلىدۇ ۋە خەلقنىڭ مال-دۇنيالىرىنى يىغىپ، كونييا سىرتىدا چىدىر تىكىپ ياتقان موڭغۇل ئەسكەرلىرىنىڭ قوماندانى نويانغا سوۋغا قىلىدۇ. ئاخىرى ئۇرۇش توختىتىلىپ كونييا خەلقىنىڭ قىرغىنچىلىققا ئۇچرىشىدىن ساقلاپ قالىدۇ. بۇ چاغدا جالالدىن رۇمى نىزامىدىن ئالنى قولاپ كونييا خەلقىگە ۋەز سۆزلەپ ئۇلارنى سەپەرۋەرلىككە كەلتۈرگەن.

جالالدىن رۇمى بەلختىن يولغا چىقىپ كونيياغا كەلگىچە بولغان بۇ جەريانلاردىكى ئەمەلىي تەجرىبىلىرى ۋە ئىلمىگە تايىنىپ ھەم تۈركلەرنى ھەم ئەتراپتىكى خەلقلەرنى ئوبدان تونۇپ يەتكەن. شۇنىڭ بىلەن بىرگە موڭغۇللارنىڭ ياۋۇزلۇقىغا شاھىت بولغان بىر شەخس ئىدى. ئۇ موڭغۇللارنىڭ قىرغىنچىلىقىدىن قاچقان ئائىلىسى ۋە باشقا مۇساپىر خەلقلەرنىڭ ئاھۇ زارىنى كۆرۈش بىلەن بىرگە موڭغۇللارنىڭ بەزى ئالاھىدىلىكلىرىنى كۆرگەن. ئۇ ھامان بىر كۈنى موڭغۇللارنىڭ بۇ تۇپراقلاردىن كېتىدىغانلىقىنى، قالدى دېگەن تەقدىردىمۇ مۇسۇلمان بولۇپ ئاسمىلاتسىيە بولۇپ كېتىدىغانلىقىغا ئىشەنگەن. ۋاھالەنكى كېيىن جالالدىن رۇمنىڭ بۇ يىراقنى كۆرەرلىكىنى تارىخ ئىسپاتلىدى. شۇڭا ئۇ موڭغۇللارغا قارشى ئۆز ئالدىغا بىر سىياسەت يۈرگۈزدى، يەنى ئۇلارغا ئاكتىپ قارشى تۇرۇشنىڭ ئورنىغا پائىسپ قارشى تۇرۇش ئۇسۇلىنى قوللاندى. چۈنكى جالالدىن رۇمى يۇقىرىدا دەپ ئۆتكەندەك موڭغۇللارنىڭ تۈركلەر ئىچىدە ئېرىپ تۈگەيدىغانلىقىنى تونۇپ يەتكەن. ئۇ بۇ توغرىسىدا «فەھى مافى» ناملىق ئەسىرىدە مۇنداق دەيدۇ: «سىلەر ئۇلارنى كاپىردەك كۆرۈسىلەر. ئەمما مەن كىلەكچەكتىكى مۆمىنلەرنى كۆرۈۋاتىمەن.»

جالالدىن رۇمى موڭغۇللار بىلەن ئامال بار ئىتتىپاق ئۆتۈپ، ئاستا-ئاستا ئۇلارنىڭ ئىتتىقادىغا تەسىر قىلىپ، ئۇلارنى ئېرىتىپ تۈگىتىۋېتىشنىڭ لازىملىقىدىن ئىبارەت يېڭى بىر پىكىرنى ئوتتۇرىغا قويدۇ. يەنە ئۇ چوڭقۇر ئەتراپلىق تەپەككۈر قىلىپ «فەھى مافى» ناملىق ئەسىرىدە مۇنداق

پىكىر يۈرگۈزىدۇ:

موڭغۇللارنىڭ بۇ يەرلەرگە كېلىشتىن بۇرۇن كىيىدىغان كىيىمى، مىنىدىغان ئاتلىرى يوق ئىدى. قولىدىكى قوراللىرى ئوتۇندىن ئىبارەت ئىدى. ھازىر ئۇلارنىڭ قارنى تويۇپ، ئەڭ نوپى ئەرەپ ئاتلىرىنى مىنىپ، ئەڭ ياخشى قوراللارنى تۇتۇپ، ھەشەمەت ۋە كىبىرلىككە مەپتۇن بولدى.

جالالدىن رۇمى يەنە ئۇلارنىڭ مۇنداق غەلبىلەرگە ئېرىشىشىنى مۇنداق بايان قىلىدۇ:

موڭغۇللارنىڭ كۆڭۈللىرى سۇنۇق، ناھايىتى ئاجىز بىر خەلق ئىدى. ئۇلار تەڭرىگە ھەر ۋاقىت يالۋۇرۇپ مۇناجاتتا بولدى. تەڭرىمۇ ئۇلارنىڭ مۇناجاتىنى قوبۇل قىلىپ ئۇلارغا ياردەم قىلدى. ئەمدى بۈگۈنگە كەلگەندە ئۇلارنىڭ بۇنداق ئۇلۇغلىنىپ، كۈچلىنىپ، باشقىلارغا زۇلۇم سېلىشى نەتىجىسىدە ئۇلۇغ تەڭرى ئۇلارنى يوق قىلىشقا يول ئاچتى. دېمەككى دۇنيانى ئىگىلىشىنىڭ سەۋەبى ئۇلارنىڭ كۈچلۈك بولۇشىدىن ئەمەس، بەلكى تەڭرىنىڭ ئىلكىدىكى ئىش ئىكەنلىكىنى بىلىشى ئۈچۈن، ھەق تائالا ئۇلارنى جازالايىدۇ. باشتا ئۇلار ئىنسانلاردىن يىراق، نامرات، ئاچ-يالىڭاچ سەھرالاردا ياشايتتى. تىجارەت قىلىش ئۈچۈن خارەزىم ۋىلايەتلىرىگە كېلەتتى. خارەزىم شاھ بۇنى توسۇش ئۈچۈن تىجارەتچىلەرنى ئۆلتۈرۈشكە پەرمان چۈشۈرەتتى. موڭغۇللار پادىشاھلىرىنىڭ يانلىرىغا بېرىپ دەرت ئېيتىپ «تۈگەشنىق» دېدى. پادىشاھى ئون كۈنلۈك ئىجازەت ئېلىپ، بىر غارنىڭ ئىچىگە كىرىپ تەڭرىگە يالۋۇرۇپ دۇئا تىلاۋەت قىلدى. تەڭرىمۇ ئۇنىڭ مۇناجاتىنى قوبۇل قىلىپ «سېنىڭ تىلەكلىرىڭنى قوبۇل قىلدىم. سىرتقا چىق، ئەمدى قەيەرگە بارساڭ بار ھەر دائىم مۇزەپپەر بولسەن» دېگەن بىر ئاۋاز شاھنىڭ قولىغا ئاڭلاندى. بۇنىڭ بىلەن خەلقنى ئارقىسىغا سېلىپ قەيەرگە بارسا شۇ يەردە غەلبىگە ئېرىشتى. پۈتۈن ئۇرۇشتا غالىپ

كەلدى ۋە يەر يۈزىگە يېيىلدى.

بۇنداق قاراشتا بولىدىغانلار يالغۇزلا جالالدىن رۇمى بولماستىن نۇرغۇن ئىسلام ئالىملىرى موڭغۇللارنىڭ بۇنداق غەلبىگە ئېرىشىشىنى مۇسۇلمانلارغا بولغان بىر ئىلاھىي جازا دەپ تونۇدى. مۇسۇلمانلار يولدىن ئازغانلىقى ئۈچۈن ئۇلارنى جازالاشقا چىڭگىزخاننى كۈچلەندۈردى دېيىشتى. دېمىسىمۇ شۇ زاماندا ئابباسىيە خەلىپىلىكى ۋە سەلجۇقلار دۆلىتى زاۋاللىققا يۈزلەنگەن بىر ۋەزىيەتتە ئىدى. بۇ قاراش تارىخىي پاكىتلاردا ھەممىگە ئايان.

ئومۇمەن قىلىپ ئېيتقاندا موڭغۇللار بىلەن بولغان بارلىق ئاكتىپ كۈرەشلەرنىڭ ھەممىسى مەغلۇبىيەت بىلەن ئاخىرلاشقاننى. مۇسۇلمان خەلقلەرنىڭ قولىدا ئۇلارغا قارشى چىققۇدەك كۈچ ۋە ئەسكەر قالمىغان ئىدى. دەھشەتلىك قىرغىنچىلىقلاردىن ساق قالغان خەلقنى ئاكتىپ مۇجادىلە قىلىشقا چاقىرىش، مەۋجۇت خەلقنى ئۆلۈمگە تۇتۇپ بېرىش بىلەن باراۋەر. ھەر قېتىملىق قوزغىلاڭ زەپەرنىڭ ئورنىغا مەغلۇبىيەت ئەكەلگەن ئىدى. خەلقنىڭ ئۈستىگە قاتمۇقات زۇلۇمنىڭ كېلىشىگە يول ئاچقاننى. بۇنداق شارائىت ئاستىدا پەقەت بىرلا يول بار بولۇپ، ئۇ بولسىمۇ «پاسسىپ قارشى تۇرۇش».

پاسسىپ قارشى تۇرۇش دېگەنلىك كۆز ئالدىمىزدىكى مەۋجۇت ئىمكانلاردىن تولۇق پايدىلىپ خەلقنىڭ بارلىقىنى قوغداپ قېلىش، ئۇلارنىڭ داۋاملىق قىرىلىپ كېتىشىنىڭ ئالدىنى ئېلىش ۋە سەۋر قىلىش ئارقىلىق داۋاملىق كۈچىيىش يولىغا قاراپ ئىلگىرلەپ، كەلگۈسىدىكى ئاكتىپ كۈرەشكە تەييارلىق قىلىش دېمەكلىكتۇر.

ئىنسانلار ئاللاھتىن ھەرگىز ئۈمىدىنى ئۈزۈمەسلىكى لازىم. ئۇنىڭ ئۈچۈنمۇ ئالەملەرنىڭ رەببى يۈسۈپ سۇرىسىنىڭ 87 - ئايىتىدە مۇنداق دەيدۇ: «ئاللاھنىڭ رەھمىتىدىن نائۇمىد

بولماڭلار، شۈبھىسىزكى، پەقەت كاپىر قەۋملا ئاللاھنىڭ رەھمىتىدىن ئۈمىدسىزلىنىدۇ.»

جالالدىن رۇمى ھاياتتا قالغانلارغا ئۈمىد بېغىشلاپ، ئۇلارنى پاسسىپ قارشى تۇرۇشقا چاقىردى. تىنچلىق ئىچىدە بىر دەۋرنى ئۆتكۈزۈپ كەلگۈسى مۇجەددىلە ئۈچۈن قەھرىمان ئەۋلاد يېتىشتۈرۈشكە ئاتلىنىدۇ. ئۇرۇشنىڭ دەستىدىن ھالسىزلانغان، ئۈمىدسىز خەلقنىڭ يارىلىرىغا مەنئىي مەلھەم سۈرىدۇ. قاراڭغۇلۇقتا تېخىرقىغان خەلققە ئۈمىدنىڭ نۇرلۇق چىرىغىنى ياقىدۇ. ئۇلار بىلەن تەڭ يېتىپ قوپىدۇ. ئۇلار بىلەن ھەم سۆھبەتتە بولىدۇ، تاپقانى تەڭ يەپ ئىچىدۇ.

جالالدىن رۇمنىڭ بۇ قاراشلىرى ۋە ئەمەلىي ھەرىكىتى دۈشمەندىن قورققانلىق ئەمەس بەلكى پۈتۈنلەي ھالاك بولۇشنىڭ ئالدىنى ئېلىپ، ئۆلگەن ئۈمىدلەرنى قايتىدىن تىرىلدۈرۈپ، قايتا تىرىلىش ئۈچۈن يول ياسىماق، ئۇل سالماق بولۇپ ھېساپلىناتتى.

ئىسلام دۇنياسى موڭغۇللارنىڭ تاجاۋۇزچىلىقى ئاستىدا خانى - ۋەيران بولغان شۇنداق بىر مەزگىلدە، قايتىدىن تىرىلگەن تۈرك مىللىتى يېڭى بىر ئەۋلاد ۋە يېڭى دۆلەتنى بارلىققا كەلتۈرۈش يولىدا ئاكتىپ مۇجەددىلە قىلدى ۋە بۇ جاپالىق ئەمگەكنىڭ مېۋىسى ھەقىقەتەن ئارىدىن ئۇزۇن ئۆتمەي كۆرۈلگەن ئىدى. كېيىن ماددىي ۋە مەنئىي جەھەتتىن تەرەققى قىلىپ، كۈچلەنگەن تۈرك خەلقى جاھاننى نەچچە ئەسىر سۈرىغان ئوسمانلى دۆلىتىنى قۇرۇپ چىقتى.

20. ئۆلۈم

جالالدىن ئۆلسە، ئۆلدى دېمەڭلار،
چۈنكى ئۆلدۈم، تىرىلدىم.
دوست ئالدى، ئەكەتتى مېنى.

- مەۋلانا

بىز ئىنسانلار ئۈچۈن ئۆلۈم، ئەڭ تەبىئىي بولغان نەتىجىدۇر ۋە بار بولۇشىمىزنىڭ بىر سەۋەبىدۇر. ئۆلۈم بىز ئىنسانلارنىڭ ئىرادىسىگە بوي سۇنمايدىغان بىر دىننىڭ ھەقىقەتتۇر. ئۆلۈم پۈتۈنلەي يوق بولۇش دېگەنلىكتىن دىرەك بەرمەيدۇ. ئۆلۈم، بۇ دۇنيا ھاياتىدىن ئاخىرەت ھاياتىغا كۆچۈش دېگەنلىكتۇر. ئۆلۈم بۇ دۇنيادىن كېتىپ، ئۇ دۇنيادا قايتىدىن تۇغۇلۇش دېمەكتۇر. ئۆلۈم دېمەك ماكان، زامان بار بۇ ئالەمدىن ماكانسىز، زامانسىز ئۇ ئالەمگە ئاپىرىدىغان بىر دىننىڭ يول دېمەكتۇر.

جالالدىن رۇمنىڭ تەبەككۈرى بويىچە «ئاشىق» نىڭ ۋىسالىغا يېتىشى دېمەكتۇر. ئۇ مۇنداق دەيدۇ: «ئەي ئاشىق، ئاشىقلارنىڭ ھاياتى ئۆلۈمدە. كۆڭۈلگە كۆڭۈل بەرمەستىن، باشقا سۈرەت بىلەن تاپالمايسەن.»

«جاننى سەل ئالغاندىن كېيىن، ئۆلۈم شېكەردەك بولىدۇ.»

ئۆلۈش ئارقىلىق سېنىڭ بىلەن بىرگە بولغاندىكىن، ئۆلۈم بىزگە تاتلىق جاندىنمۇ تاتلىق تۇيۇلىدۇ.»

مۇتەسەۋۋۇپلار ۋە پەيلاسوپلار ئۆلۈمدىن ھېچ قورقمىغان. ھەتتا جالالدىن رۇمى ئۆلگەن كۈنىنى ئۆزىنىڭ توي كۈنى دەپ ھېساپلىغان. يەنى ئۇ كۈنىنى ئاشىقنىڭ ۋىسالغا يېتىدىغان كۈن دەپ بىلگەن. شۇنىڭ ئۈچۈن ھازىرغىچە كونيادا ئۇ ۋاپات بولغان 12 - ئاينىڭ 17 - كۈنىنى «شەبى ئارۇس» يەنى «توي كېچىسى» دەپ چوڭ تەبرىكلەش پائالىيەتلىرى ئۆتكۈزۈلىدۇ.

ئۆلۈمدىن ئىبارەت بۇ ھەقىقەت ئىنسانلار ئۈستىدىن، جۈملىدىن بارلىق جانلىقلار ئۈستىدىن چوقۇم غەلبە قىلىدىغان بىر ھەقىقەت. ئۆلۈم مەيلى شاھ مەيلى گاداي، مەيلى كۈچلۈك، مەيلى ئاجىز ھەممىسىنى ئۆز قوينغا ئېلىپ، كەلكۈندەك ھەممىنى غەرق قىلىپ، ئۇ ئالەمگە كۆتۈرىدۇ.

بىز ئۆلۈمنى ئويلىغىنىمىزدا بىر تەرەپتىن قورقساق يەنە بىر تەرەپتىن ئۆلۈمدىن ئىبارەت بۇ ھەقىقەت ئالدىدا تۆۋەنچىلىك بىلەن تەسلىم بولىمىز. ئۆلۈمنى تەپەككۈرىمىزدا قوبۇل قىلغاندىن كېيىن بۇ ھاياتنىڭ قەدىر - قىممىتىنى تېخىمۇ تونۇپ يېتىمىز. ئەگەر ئۆلۈم قورقۇنچىسى بىزنى چىرماپ ئالغان بولسا ئۇ چاغدا قانداق قىلار ئىدۇق؟ بۇندىن كېيىنكى ھاياتىمىزنى قورقۇ ئىچىدە ئۆتكۈزۈپ، ھايات تۇرۇپ ئۆلەر ئىدۇق. شۇڭا ئۆلۈمگە قورقۇ ئىچىدە نەپەرەتلىنىشنى ئەمەس، بەلكى جەسۇرلۇق بىلەن ئۇنى سۆيۈشنى تاللىدۇق.

جالالدىن رۇمى مۇنداق دەيدۇ: «ھەركىم ئۆلۈمدىن ئۆرگۈپ قورقىدۇ. سوپىلار ئۇنىڭغا بۇرۇتلىرىنىڭ ئاستىدىن كۆلىدۇ.»

جالالدىن رۇمنىڭ تەپەككۈرىدىكى ئۆلۈم مۇھەممەد ئەلەيھىسسالامنىڭ «ئۆلمەستىن بۇرۇن ئۆلۈشكەن» دېگەن ھەدىسىگە ئۇيغۇن بولغان ئۆلۈمدۇر. ئۆلمەستىن بۇرۇن ئۆلمەك، ھايات چاغلىرىمىزدا كىشىلەرگە زىيان يەتكۈزمەسلىك،

زىيانلىق نەپسىمىزنى ئۆلتۈرۈپ، تەبئىيىتىمىزدىكى ياخشىلىققا مايىل ئاكتىپ ئىنىرگىيىمىزنى جۇشقۇنلاشتۇرۇپ، ئىنسانلارغا پايدىلىق ئىشلارنى قىلىش. ھەقىقىي ئىنسان مەجبۇرىيەتلىرىنى ئورۇنلايدىغان، ھەقىقىي تونۇپ يەتكەن، نەدىن كېلىپ نەگە بارىدىغانلىقىنى بىلگەن ئىنساندۇر. بۇنداق ئىنسان دائىم ئۆزىنى، ئائىلىسىنى جۈملىدىن بارلىق قەۋمنىڭ بەخت - سائادىتىنى، سەلتەنەتىنى ئويلايدىغان، ئەركىن، پاكىز بىر جەمئىيەت يارىتىش ئۈچۈن كۈرەش قىلىدۇ. شۇڭا بۇ ھايات جاپا - مۇشەققەتلەر بىلەن تولغان بىر ھاياتتۇر.

گېرمان پەيلاسوپلىرىدىن نېچشى (1844 - 1900) مەشھۇر كىتابى «مۇزىكىدىن تراگىدىيەنىڭ تۇغۇشى» دا قەدىمقى گرىكلارنىڭ مۇنداق بىر ئەپسانە ھېكايىسىنى تىلغا ئالىدۇ:

پادىشاھ مىداس ئورماندا دىئونىوسنىڭ يول باشلىغۇچىسى سىلۈنۇسنى تۇتۇش ئۈچۈن قوغلايدۇ. ئەمما سىلۈنۇسنى تۇتالمايدۇ. ئۇزۇن مەزگىل ئىز قوغلاپ يۈرۈپ، نىھايەت بىر كۈنى ئۇنى تۇتۇۋالىدۇ. پادىشاھ ئۇنى قولغا چۈشۈرگەندىن كېيىن ئۇنىڭدىن مۇنداق سۇئال سورايدۇ: «بىر ئادەم ئۈچۈن بۇ دۇنيادا ئەڭ ياخشى كۆرىدىغان ۋە ئەڭ كۆپ ئارزۇ قىلىدىغان نەرسە زادى نېمە؟»

بۇ چاغدا سىلۈنۇس ھېچ بىر نەرسە دېمەي، قىمىردايمۇ قويماي جىم تۇرۇۋالىدۇ. پادىشاھ جاۋاب بېرىشكە قاتتىق قىستايدۇ. بۇنىڭ بىلەن ئۇ قاقاقلاپ كۈلۈپ كېتىپ ئارقىدىن مۇنداق جاۋاب بېرىدۇ: «ئەي بېچارە، بىر كۈندەك قىسقا ئۆمرى بار قەۋم، بەخت ۋە ھەقىرلىقنىڭ بالىلىرى، مېنىڭ دېمەكچى بولغىنىمنى ئاڭلىمىساڭلار سىلەر ئۈچۈن ئەڭ ياخشى بولغان بولاتتى. ئەمما مىڭ ئەپسۇس سىلەر مېنى سۆزلەشكە زورلاۋاتىسىلەر. سىلەرنىڭ ئەڭ ياخشى نەرسىگە ئېرىشىشىڭلار ھەرگىز مۇمكىن ئەمەس. سىلەرنىڭ كۈتۈۋاتقان نەرسەڭلار بۇ دۇنياغا ھېچ كەلمەسلىكتىن ئىبارەت بولۇپ، ھېچ بار

بولماسلىق دېمەكتۇر يەنى ھېچ بولماسلىق دېمەكتۇر. سىلەر ئۈچۈن ئىككىنچى ياخشى بىر نەرسە شۇكى، سىلەرنىڭ تىز بىر ۋاقىت ئىچىدە ئۆلۈشىڭلاردۇر.»

دېمەك ئىنسان پەقەت ئۆلگەندىلا ئارزۇ-ئارمانلىرىغا يېتىدۇ. بۇ ئارمانلارغا يېتىش يولىدا جاپالىق ئەمگەك قىلىشقا توغرا كېلىدۇ. بۇ ھاياتتا تىرىشىپ ئۆگىنىشكە، مىللەت ۋە ۋەتەن ئۈچۈن، جۈملىدىن پۈتۈن ئىنسانىيەتنىڭ بەختى ئۈچۈن ماددىي ۋە مەنىۋىي قىممەت يارىتىشىمىزغا توغرا كېلىدۇ. ئەمما بۇ يولدا ھەرگىز «مېنىڭدىن باشقىسى بىكار» دەپ تەكەببۇرلىق قىلىشقا يول قويۇلمايدۇ. بۇ دۇنيادا ھاياتلا بولىدىكەنمىز قىلىۋاتقان ئىشىمىزنى كەمتەرلىك بىلەن ئەڭ ياخشى دەرىجىدە قىلىشىمىز، ئەڭ توغرا، ئەڭ مۇكەممەل قىلىشقا تىرىشىشىمىز كېرەك.

جالالدىن رۇمى مۇنداق دەيدۇ:

بۇ ئۆيىدىن كېتىپ، ئۆيىنى بوشاتسام، مېنىڭدەك يەنە بىرى ياكى مېنىڭدىن ياخشىراقى كېلىپ ئۆيىگە كىرىدۇ. دۇنيا ئەسەرلەر بويىچە ئەجداتتىن ئەۋلاتقا مۇشۇنداق مېراس قالغان. دادىسى تۇپراق ئاستىغا كىرسە، ئوغلى دادا بولىدۇ. پەقەت ئىنسانلا ئەمەس، ھايۋانمۇ شۇنداق. ئەگەر ئۇنداق بولمايدىغان بولسا دۇنيادا بىرمۇ جانلىقنى كۆرمىگەن بولاتتۇق. كېچىلىرى كۆك يۈزىدىن قۇياش چېكىنىپ كەتكەندە، قۇياشنىڭ ئورنىنى يۇلتۇز بىلەن ئاي ئالىدۇ.

ئۇنۇتماسلىق لازىمكى، ھەر ئۆلگەننىڭ ئورنىنى تولدۇرىدىغان بىرسى بار. ھەر كەتكەننىڭ ئارقىسىدىن تېخىمۇ ياخشى، تېخىمۇ ئەقىللىق بىرسى كېلىدۇ. بۇ دۇنيا بىر خىيال، بىر ئويۇن بىلەن تولغان. بىز ئويۇن ئوينىغۇچىلارمىز. شۇڭا ئويۇننى قاندىسىگە ئاساسەن ئويناشنى بىلىشىمىز لازىم.

جالالدىن رۇمى ئۆلۈم توغرىسىدا يەنە مۇنداق دەيدۇ:

بىز كەتتۇق قالغانلار سالامەت بولسۇن،
توغۇلغان ھامان بىر كۈنى ئۆلدى.
كۆك قۇببىدە ئولتۇرغانلار ياخشى بىلىدۇ،
تامدىن تاش قويۇرۇلدىمۇ، ئۇ ھامان يىقىلىدۇ.
ھېرىستىن ۋاز كەچ، ئۆزۈڭنى بىكارغا ئاۋارە قىلما،
بۇ تۇپراق ئاستىدا شاگىرتىمۇ بىر، ئۈستىمۇ بىر.
ھېچ نازلانما ئەي گۈزەل،
بۇ ھازاردا نى شېرىنلار بار، نى شېرىنلار.
پەرھاتتەك يوق بولۇپ كەتكەنلەر.
تىرەكلىرى يەلدەك، ئاھ گۈزەل،
يۆلەنسە قانچىلىك چىدايدۇ؟
ئەسكى بولغان بولساق، ئەسكىلىكىمىز بىلەن كەتتۇق.
ياخشى بولساق ياخشىلىقىمىز بىلەن ئەسلىڭلار.
زامانىڭ يالغۇز بىر ئەركىكى بولساڭمۇ،
بىر كۈن كېتىسەن، بىردىن بىردىن كەتكەنلەردەك.

جالالدىن رۇمنى ئۆلۈمنى خۇددى ئادەتتىكى ئىشتەك،
بىر قۇشنىڭ قەپەزدىن قۇتۇلۇپ ئازاتلىققا ئېرىشكىندەك،
ئىككىنچى قېتىم يېڭىدىن دۇنياغا كۆز ئاچقاندەكلا ئىش دەپ
قارايدۇ. ئۇ مۇنداق دەيدۇ:

قۇشقا نىسپەتەن قەپەزدىن قۇتۇلۇپ ئۇچۇش قانچىلىك
خوش، تاتلىق تۇيۇلسا، ھاڭمۇ ئۆلۈم ۋە بۇ يۇرتتىن
كۆچمەك شۇنچىلىك خوش ۋە تاتلىق تۇيۇلىدۇ.

ئەي روھ ئالىمدىن بۇ دۇنياغا تۇغۇلغانلار. ئەجەل
يېتىپ كەلگەندە ئۈرۈكمە، قورقما. بۇ ئۆلۈم ئەمەس، بەلكى
ئىككىنچى قېتىم يېڭىدىن تۇغۇلۇشتۇر.

ئۇ قەبىرە تېشىغا مۇنداق سۆزلەرنى يېزىڭلار دەيدۇ:

مەن بېشىمنى بالادىن، دائىم بېرىپ تۇرىدىغان

ئىمتىھاندىن قۇتقۇزۇدۇم.

«قۇتادغۇ بىلىك» ناملىق ئەسەردە يۈسۈپ خاس ھاجىپ ئۆلۈم توغرىسىدا مۇنداق دەيدۇ:

قانچە قاچساڭمۇ ئاخىر ئۆلۈم تۇتقۇسىدۇر،

قانچىلىك تىرىك قالساڭمۇ، ئاخىر ئۆلۈم يەتكۈسىدۇر.

(1382 - بېيت)

ئۆلۈمگە غاپىللىق قىلما، كۆڭلۈڭنى سەگەك تۇت،

قانچە ئۇزۇن ياشساڭمۇ، ئاخىر يەرنى تۆشەك قىلسەن.

(1383 - بېيت)

ئادەم بالىسى كارۋانغا ئوخشايدۇ،

قونالغۇدا ئۇزۇن تۇرالماس، ئۇنىڭ مەنزىلى قېنى؟

(1386 - بېيت)

نى - نى مال - دۇنياغا ئىگە بولغان دۇنيا بەگلىرى،

ئۆلۈم ياقىسىدىن تۇتقاندا كۆزلىرى تەلمۈرۈپ ئۆلۈپ كەتتى.

(6634 - بېيت)

نەچچە مىڭ يىل ياشىسىمۇ ئاخىر ئۆلۈم بار،

قانچىلىك دۇنيا توپلىسىمۇ ئارقىسىدا قالدۇ.

(6636 - بېيت)

جالالدىن رۇمنىڭ تەپەككۈرىدا، ھەربىر ئىنساننىڭ

قاتنىشىدۇ. مۇسۇلمانلار مۇسۇلمان بولمىغانلارغا: «بۇ جىنازە مۇراسىمنىڭ سىلەر بىلەن نېمە مۇناسىۋىتى بار؟ بۇ دىن سۇلتانى مەۋلانا بىزنىڭ ئىمامىمىزدۇر» دېگەندە، بۇنىڭغا جاۋابەن مۇسۇلمان بولمىغان كونا خەلقى مۇنداق جاۋاپ بېرىدۇ: «بىز مۇساڭنىڭ ۋە پۈتۈن پەيغەمبەرلەرنىڭ ھەق پەيغەمبەر ئىكەنلىكىنى ئۇنىڭ سۆزلىرىدىن ئۆگەندۇق. پەيغەمبەرلەرنىڭ خۇي-مىجەزلىرى ۋە ھەرىكەتلىرىنىڭ ئىپادىلىرىنى ئۇنىڭدا كۆردۇق. سىلەر ئۇنى قانداق ياخشى كۆرسەڭلار بىزمۇ خۇددى سىلەردەك ياخشى كۆرىمىز. سىلەر ئۇنىڭ مۇرتلىرى بولساڭلار بىزمۇ ئۇنىڭ مۇرتلىرىدىن» دەپ جاۋاپ بېرىدۇ.

21. يەتتە نەسىھەت

يۈرەكمىدۇ ئىنساننى سۆيى دېگەن،
ياكى يالغۇزلۇقمىدۇر كۈشكۈرتكەن.
زادى نېمىدۇر سۆيىمەك دېگەن؟
ئۆتمۈ ياكى ئوتنى تۇتماقمىدۇر؟

- مەۋلانا

جالالدىن رۇمى ئەردەملىك ئىنسانلاردىن بىرى بولۇش سۈپىتى بىلەن ۋاپاتىدىن كېيىن يىللار، ئەسىرلەر ئۆتكەن بولسىمۇ، ئۇنىڭ بىزگە قالدۇرۇپ كەتكەن ھېكمەتكە تولغان سۆزلىرى ھازىرغىچە قىممىتىنى يوقاتماي پۈتۈن دۇنيا ئەللىرى ئىچىدە گۆھەردەك چاقناپ تۇرماقتا. شۇ گۆھەردەك سۆزلىرى ھاياتنىڭ مەناسىنى ئاڭلاتماقتا، ئىنسانىيەتكە ئىنسانلىقنى ئۆگەتمەكتە، ھاياتنىڭ نە قەدەر گۈزەللىكىنى تونۇتماقتا، قاراغۇلۇقنى ئايدىڭلىتىپ، بىزگە توغرا يولنى كۆرسەتمەكتە. شۇ گۆھەردەك نۇر چېچىپ تۇرغان سۆزلىرىنىڭ ئىچىدە ماڭا ئەڭ ياقدىغانلىرى تۆۋەندىكى يەتتە جۈملىسىدۇر:

1. سېخىلىق ۋە ياردەم سۆيەرلىكتە ئاقار سۇدەك بول.
2. شەپقەت ۋە مەرھەمەتتە قۇياشتەك بول.
3. باشقىلارنىڭ ئەيىبىنى يېپىشتا كېچىدەك بول.
4. غەزەپ ۋە ئەسەبلىكتە ئۆلۈكتەك بول.
5. كەمتەرلىك ۋە ئاق كۆڭۈللۈكتە تۇپراقتەك بول.
6. خۇش مۇئامىلىدە دېڭىزدەك بول.
7. يا بولغىنىڭدەك كۆرۈن ياكى كۆرۈنگىنىڭدەك بول.

1. سېخىلىق ۋە ياردەم سۆيەرلىكتە ئاقار سۇدەك بول

خەسسىلىك مال - دۇنياغا ھېرىسمەنلىك بولۇپ ئادەمنىڭ قەلبىنى، كۆزىنى قارارتىدۇ ۋە روھىنى كىرلىتىدۇ. سېخىلىق، مەرتلىك ئاقار سۇدەك. خۇددى ئاقار سۇ دائىم ھەرىكەت ھالەتتە بولغانلىقى سەۋەبىدىن بارلىق پاسكىنىچىلىقلارنى ئېقىتىپ، پاك، سۇپسۇزۇك تۇرغىنىدەك سېخى ئادەمنىڭ روھى ھەر ۋاقىت پاكلىقنى ساقلاپ تۇرىدۇ، قەلبىدە ئەسكىلىكنىڭ زەرىچىلىرىمۇ قالمايدۇ.

مەرت كىشىلەر «ئاللاھ ھەقىقەتەن ھەممىگە رىزىق بەرگۈچىدۇر» (زارىيات سۇرىسى 58 - ئايەت) دېگەن ئايەتكە ئەگەشكەن ھالدا ھەرىكەت قىلغانلىقى ئۈچۈن، تېرەن ۋە تەۋەككۈل چۈشەنچىسىگە ئىگە بولغانلىقىدىن يۈرەكلىرى پاك ۋە كۆڭۈل - كۆكسى بايدۇر. ئۇلۇغ دىنىمىز ئىسلامدا سېخىلىقنىڭ دەرىجىسى بەكمۇ يۇقىرى بولۇپ ھەتتا جەھات بىلەن تەڭ ئورۇنغا قويىدۇ. مۇسۇلمانلار ئۆز ئارا ياردەملىشىشى ئىجتىمائىي جەمئىيەتنىڭ تۈپ كاپالەتكە ئېرىشىشىنىڭ ئالدىنقى شەرتى دەپ قارايدۇ. شۇڭا قۇرئان كەرىمدە ۋە ھەدىسلەردە ھەمدە ئىسلام تارىخىدا بۇ توغرىسىدا قەيت قىلىنغان نۇرغۇن ئايەت، ھەدىس ۋە ھېكايىلەردىن ئۆرنەكلەر بار.

بەقەرە سۇرەسىنىڭ 245 - ئايىتىدە مۇنداق بۇيرۇيدۇ:

كىمكى ئاللاھقا قەرز ھەسەنە بېرىدىكەن (يەنى ئاللاھنىڭ يولىدا پۇل - مېلىنى خۇشاللىق بىلەن سەرپ قىلىدىكەن)، ئاللاھ ئۇنىڭغا نەچچە يۈز ھەسسىگىچە كۆپ قايتۇرىدۇ...

ئاللاھ ئۆز پەزىلىدىن بەرگەن نەرسىلەرگە (يەنى پۇل - مالغا) بېخىللىق قىلىدىغانلار بېخىللىقنى ئۆزلىرى ئۈچۈن پايدىلىق دەپ گۇمان قىلمىسۇن، ئەمەلدە بۇ ئۇلار ئۈچۈن زىيانلىقتۇر، ئۇلارنىڭ بېخىللىق قىلغان نەرسىسى قىيامەت

كۈنى ئۇلارنىڭ بويىغا تاقاق قىلىپ سېلىندۇ... (ئال ئىمران سۈرىسى 180 - ئايەت)

مۇھەممەد ئەلەيھىسسالام بىزگە «خوشنىسى ئاچ تۇرۇپ توق ياتقان بىزدىن ئەمەستۇر» دەپ خىتاب قىلىدۇ.

ھەزرىتى ئەبۇبەكرى ئۆزىنىڭ بارلىق مال - دۇنياسىنى مەرتلىك بىلەن سەرپ قىلىپ مۇسۇلمان بولغان قۇللارنى سېتىۋېلىپ قۇللۇقتىن ئازات قىلىدۇ. بۇ توغرىسىدا ئىسلام تارىخىدا مۇنداق بىر ھېكايە بار:

ھەزرىتى ئەبۇبەكرى مۇسۇلمان قۇللارنى خوجايىنلىرىدىن دېگەن باھا بويىچە سېتىۋېلىپ، قۇللۇقتىن ئازات قىلغانلىقىنى كۆرگەن دادىسى ئوسمان ئەبۇ كۇھافە ئوغلىغا مۇنداق دەيدۇ: «ئوغلۇم، قارىسام بەكمۇ ئۆلەر مەن قۇللارنى ئېلىپ ئازات قىلىۋاتىسەن! ھامان ئازات قىلغاندىكىن كۈچلۈك، قاۋۇللىرىنى تاللاپ ئازات قىلساڭ، ئەڭ بولمىغاندا سېنى قوغداشقا بولسىمۇ يارايدۇ ئەمەسمۇ.»

دادىسىنىڭ بۇ سۆزلىرىنى ئاڭلىغان ئىسلامنىڭ بىرىنچى خەلىپىسى ھەزرىتى ئەبۇبەكرى مۇنداق جاۋاب قايتۇرىدۇ: «جېنىم دادا! مەن بۇ ئىشلارنى پەقەت ئاللاھنىڭ رىزاسى ئۈچۈنلا قىلىۋاتىمەن.» ئۆز ۋاقتىدىكى مۇسۇلمانلار ئەنە شۇنداق پىداكار، مەرت كىشىلەردىن ئىدى.

جالالدىن رۇمى ياشىغان دەۋرلەردە ئاناتولىيەدىكى خەلقنىڭ تۇرمۇشى ئىنتايىن قىيىن ئەھۋالدا ئىدى. غەربتىن خىرىستىيانلارنىڭ تەھتىدىگە ئۇچراپ، ئەھلى سەلپ ئۇرۇشلىرىدىن كېيىن ۋەيرانچىلىققا ئۇچرىغان خەلق ئەمدى «ئۇھ» دېيىشىگە شەرقتىن موڭغۇللارنىڭ تاجاۋۇزچىلىقىغا دۇچ كەلگەنىدى. ئۈزلۈكسىز دەۋر ئاتلاپ داۋام قىلغان ئۇرۇشلار نەتىجىسىدە خەلقنىڭ تۇرمۇشى ئىنتايىن قىيىنچىلىق ئىچىدە قالغانى. ئەنە شۇ قىيىن تارىخىي شارائىتتا جالالدىن رۇمى

«سېخىلىق ۋە ياردەم سۆيەرلىكتە ئاقار سۇدەك بول» دەپ خەلققە ختاب قىلىپ ۋە ئۆزى ئۈلگە بولۇپ خەلقىنى ئۆز ئارا ياردەملىشىشكە چاقىرىدۇ. بۇ ئارقىلىق جەمئىيەتنىڭ مۇقىملىقىنى، خەلقنىڭ ئامانلىقىنى ساقلاپ قالىدۇ. دېمىسىمۇ ئەينى چاغدا ئاناتولىيە خەلقى ئۆز ئارا ياردەملىشىش نەتىجىسىدە قىيىن كۈنلەرنى بېشىدىن ساق - سالامەت ئۆتكۈزۈپ، موڭغۇللارنىڭ بالاسىدىن قۇتۇلۇپ، قايتىدىن تىرىلىپ دۇنياغا 500 يىلدىن ئارتۇق ھۆكۈمرانلىق قىلغان شانلىق ئوسمانلى دۆلىتىنى قۇرۇپ چىقىدۇ.

جالالدىن رۇمى «مەسنەۋى» دە مۇنداق بىر ھېكايىنى ئاڭلىتىدۇ:

بىر زامانلاردا دارۋان دېگەن شەھەردە ياشايدىغان يېتىشكەن، ئەقىللىق، باشقىلارنى ئويلايدىغان، ئىسىل مەجەزلىك ياخشى بىر باي كىشى ئۆتكەن ئىكەن. بۇ باي ئەتراپىدا ياشايدىغان بارلىق يوقسۇل كىشىلەرگە كۆپ ياردەم قىلىدىكەن. ھەرقانداق قىيىنچىلىققا يولۇققان كىشى بۇ ساخاۋەتچى مەرت ئادەمنى ئىزدەپ كېلىدىكەن. بۇ ياخشى نىيەتلىك كىشى ھەرقانداق مۇھتاجلىقتا قالغان كىشىگە باشپانا بولىدىكەن. باي باغلىرىدىن، تېرىلغۇ يەرلىرىدىن چىققان ھوسۇلنىڭ ئوندىن بىرىنى يوقسۇللارغا تارقىتىدىكەن. ھەمدە بۇغداينى سامىندىن ئايرىپ، تۈگمەندە تارتىپ، ئۇندىن مېزىلىك نانلارنى يېقىپ تارقىتىدىكەن. قانداق ھوسۇل ئالسا ئالسۇن ئۇنىڭ ئوندىن بىرىنى يوقسۇللارغا بېرىدىكەن، بۇنى يىلدا تۆت قېتىم تەكرارلايدىكەن. بۇ ئەھۋالدىن باينىڭ بالىلىرى نارازى ئىكەن. ئۇلار دائىم «دادىمىزنىڭ كالۋالىقىدىن نۇرغۇن ماللىرىمىز بىكاردىن بىكارغا گادايلارنىڭ قارىغىغا كىرىپ كېتىۋاتىدۇ» دەپ ۋايسايدىكەن. ئەمما ئۇلار ئالغان ھوسۇلنىڭ بەرىكىتىنى كۆرمەيدىكەن. بۇ ھالنى سەزگەن باي بالىلىرىغا ئۆزىدەك قىلىشنى نەسىھەت قىلىپ، تەربىيە بېرىدىكەن.

بىر كۈنى بۇ ساخاۋەتچى بالىلىرىغا نەسىھەت قىلىپ مۇنداق دەپتۇ: «مەندىن كېيىن سىلەر ھەرگىز ئاچكۆزلۈك قىلىپ، يوقسۇللارنىڭ ھەققىگە كۆز تىكمەڭلار. ئۇلارغا قىلىدىغان ياخشىلىق ھەرگىز ئۈزۈلۈپ قالماستۇن. شۇنداق قىلساڭلار ئالغان مەھسۇلاتنىڭ بەرىكىتىنى رەببىم ھەسسىلەپ بېرىدۇ. مەھسۇلاتمۇ، مېۋىلەرمۇ ھەممىسى غايىپ ئالەمدىن، ھەممىنى بەرگەن تەڭرىدۇر. ئاز يەپ كۆپ ياخشىلىق قىلىڭلار. تەڭرىنىڭ بەرگىنىڭلاردىن كۆپ بېرىدىغانلىقىدىن ھېچ گۇمان قىلماڭلار. ئەڭ يامىنى قەھەتچىلىكتىن تەڭرى ساقلىسۇن.»

بۇ ھېكايىدا ھەزرىتى مەۋلانا ئادەملەرنى سېخى بولۇشقا، ئاچكۆزلۈك قىلماسلىققا، شۈكۈر قىلىشقا ئۈندەيدۇ. ئۇ يەنە مۇنداق ھېكمەتلىك سۆزلەرنى دەيدۇ:

ئالتۇن-كۈمۈش ھېرىسمەنلىكى ئېشەكنىڭ يېغىرىغا ئوخشايدۇ. ھەر كىمىنىڭ ھېرىسمەنلىكى ئۈستۈن بولسا، ئۇنىڭ يېغىرىمۇ شۇنچە چوڭ بولىدۇ. ئېشەكنىڭ يېغىرىغا ئۇرساڭ چىچاڭشىيدۇ. ئادەممۇ بۇنداق چىچاڭشىشتىن ساقلىنىشى لازىم.

مەرتلىك يوقسۇلغا مۇھتاج، يوقسۇل ئۇنىڭغا.

يوقسۇلغا مەرتلىك قىلغاننىڭ گۈزەللىكى ئاشىدۇ.

يوقسۇلنىڭ كۆڭلى سېخىنىڭ ئەينىكىدۇر.

ھەق يولىدىكىلەر مەرت كېلىدۇ.

تارىختا ۋە بۈگۈنكى كۈندە ئۇيغۇر خەلقىمۇ ئاناتولىيەدىكى قېرىنداشلاردەك ئۆز ئارا ياردەملىشىش، بىر ناننى تۆتكە بۆلۈپ تەڭ يېيىش نەتىجىسىدە بۈگۈنكى كۈنلەرگىچە ئامان-ئىسەن ئۆز كىملىكىنى ساقلاپ كەلمەكتە. ئۆزىنىڭ پەزىلەتلىك بىر مىللەت ئىكەنلىكىنى نامايەن قىلماقتا. ئەجداتلىرىنىڭ قالدۇرۇپ كەتكەن ھېكمەتلىك سۆزلىرىنى قەلبىدە چىڭ ساقلىماقتا.

ئۇيغۇر خەلقىنىڭ پەيلاسوپى فارابى مۇنداق دەيدۇ:

ئۆز ئارا ياردەملىشىپ، بەختكە ئېرىشىشنى مەقسەت قىلىپ بىرلەشكەن كىشىلەرنىڭ شەھەرلىرى پەزىلەتلىك شەھەر ھېسابلىنىدۇ، ئۆز ئارا ياردەملىشىپ بەختكە ئېرىشىشنى مەقسەت قىلغان كىشىلەر جەمئىيىتى پەزىلەتلىك جەمئىيەت ھېسابلىنىدۇ. ئۆز ئارا ياردەملىشىپ بەختكە ئېرىشىشنى مەقسەت قىلغان شەھەر خەلقلىرى پەزىلەتلىك ھېسابلىنىدۇ. ئەگەر بارلىق خەلق بەختكە ئېرىشىش ئۈچۈن ئۆز ئارا ياردەملىشىشنى يولغا قويسا، پۈتۈن زېمىندا ئوخشاشلا پەزىلەتلىك تىكلنىدۇ.

ئۇيغۇر خەلقىنىڭ ئۇلۇغ مۇتەپەككۈرى يۈسۈپ خاس ھاجىپ «قۇتادغۇبىلىك» ناملىق ئەسىرىنىڭ 950 - 948 بېيتلىرىدا بۇ توغرىسىدا مۇنداق دەيدۇ:

خىزمەت قىلما، ئەگەر قىلساڭ سېخىنىڭ خىزمىتىنى قىل.

بىلگىنىكى، سېخىنىڭ ئۆيى ئالتۇن، ئىشىكى كۈمۈشتۈر.

ئەي خىزمەت قىلغۇچى، خەسسىگە خىزمەت قىلما،

بولمىسا ئۆمرۈڭ زايە كېتىدۇ، ئۆزۈڭ يامان بولمىسەن.

خەسسى ئۆز نەرسىسىنى ئۆزىدىن ئايايدۇ،

ئېيتقىنچۇ، قانداقمۇ باشقىسىنىڭ ھەققىنى بېرىدۇ؟

سېخى دېيىشىدۇ، سېخى دېگەن كىم؟

سېخى جېنىنى پىدا قىلىپ، كىشىنىڭ ھەققىنى ئادا قىلغۇچىدۇر

(6105 - بېيت)

ئالتۇن - كۈمۈش ئۈلەشتۈرسىلا سېخى بولۇپمەيدۇ،

سېخى جېنىنى خەلققە پىدا قىلغۇچىدۇر.

(6106 - بېيت)

فۇرقان سۇرىسى 67 - ئايەت: «ئۇلار يەنى (ئاللاھ ياخشى كۆرىدىغان بەندىلەر) خىراجەت قىلغاندا ئىسراپچىلىقمۇ قىلمايدۇ، بېخىللىقمۇ قىلمايدۇ، ئوتتۇرھال خىراجەت قىلىدۇ.»

سېخىلىك ئىنساندىكى ئەڭ ئىسىل پەزىلەتلەرنىڭ بىرى بولۇپ، ئۆز مەنپەئەتلىرىنى قىلچە ئويلىماي، باشقىلارنىڭ ئىھتىياجلىرى ئۈچۈن قىلىش دېمەكتۇر. سېخىلىك خۇددى ئېقىن سۇدەك ئۈزلۈكسىز ئېقىپ، بارلىق ئەسكىلىكلەر ئۈستىدىن غالىپ كېلىپ، قاغجىراپ كەتكەن ئىككى قىرغاقنى ياپپىشىللىققا، گۈپۈلدەپ پۇراپ تۇرىدىغان گۈللەرگە پۈركىمەكتۇر!

2. شەپقەت ۋە مەرھەمەتتە قۇياشتەك بول

ئىنسان سۆيۈش ۋە سۆيۈلۈش ئارقىلىق يۈكسىلىدۇ.

مېھرى - شەپقەت دېگەنلىك جانلىق بىر مەۋجۇدىيەتنىڭ شەيئىلەرگە بولغان كۆڭلىدىكى يېقىملىق تۇيغۇسى ۋە يېقىن بىر مۇناسىۋەت قۇرۇش ئۈچۈن ئېلىپ بېرىلغان كۆڭۈلدىكى سۆيگە تولغان ھېس. شۇڭا شەپقەت ۋە مەرھەمەتلىك بولغان ئادەم قۇياشتەك ئىللىق بىر قەلبكە ئىگە بولغان بولىدۇ. بۇنداق ئادەمنىڭ كۆڭلى سۆيگۈ - مۇھەببەتكە تولغان بولىدۇ.

ئىنسان ئۇلۇغ تەڭرى تەرىپىدىن مۇكەممەل ئالاھىدىلىكلەرگە ئىگە قىلىپ يارىتىلغان كائىناتتىكى ئەڭ شەرەپلىك بىر مەۋجۇداتتۇر. ئىنسانىيەت ئۆزىنىڭ روھى ۋە بىلىش ئىقتىدارى بىلەن ھايۋانات دۇنياسىدىن سۈپەت جەھەتتە پەرقلىنىدۇ. سۆيۈش ۋە سۆيۈلۈش ئارقىلىق يۈكسىلىدۇ.

ئۇلۇغ تەڭرى ئىنساننى تەبىئەتكە مۇھەببەت بىلەن باغلىق قىلىش ئۈچۈن ھەزرىتى ئادەمنىڭ لېيىغا سۆيگۈسىنى قوشۇپ تۇرۇپ ئەتكەن ۋە شۇ سۆيگۈگە تولغان مەۋجۇتلۇقنىڭ بىر پارچىسىنى يۇلۇپ ئېلىپ، بۇنىڭدىن ھاۋا ئانىنى بۇ دۇنياغا

ئاپىرىدە قىلغان. ئاندىن ئىككىسىنىڭ كۆڭلىنى سۆيگۈ بىلەن بىرلەشتۈرگەن. ھەزرىتى ئادەم بىلەن ھەزرىتى ھاۋا ئانىنىڭ ساپ سۆيگۈسىدىن ئىنسانىيەت دۇنياسى ۋۇجۇتقا كەلگەن. شۇڭا بۇ ئالەمنىڭ يارىتىلىشىنىڭ مەنبەسى سۆيگۈ - مۇھەببەت ۋە ياخشىلىق. ئۇنىڭ ئۈچۈن ئۇلۇغ ئاللاھ پەيغەمبىرىمىز مۇھەممەد ئەلەيھىسسالامنى « (ئى مۇھەممەد!) سېنى بىز پۈتۈن جاھان ئۈچۈن پەقەت رەھمەت قىلىپلا ئەۋەتتۇق. » (ئەنبىيا سۈرىسى 107 - ئايەت) دەپ خىتاب قىلىپ، ئىنسانلارغا مەرھەمەت، ياخشىلىق، سۆيگۈنىڭ ئەلچىسىنى ئەۋەتكەن.

ھەزرىتى مەۋلانا جالالدىن رۇمى «دېۋانى كەبىر» ناملىق مەشھۇر ئەسىرىدە ھەزرىتى مۇھەممەدكە ئاللاھ «سەن بولمىغان بولساڭ كۆكلەرنى ياراتمايتىم» دەپ، نېمە ئۈچۈن دېدى؟ بىلگىنىكى، تاللانغان ئەھمەد ئۇنىڭغا نىسبەتەن ئاشىقنىڭ جەۋھىرى ئىدى. كۆك ئاشىقنىڭ ئەتراپىدا ئايلىنىدۇ. بۇ پىرقىراۋاتقان قۇببە ئاشىقلار ئۈچۈن يارىتىلغان. ھەرگىز يا ناۋايىلار، يا تۆمۈرچىلەر ياكى ئوتاقچىلار ئۈچۈن يارىتىلمىغان» دەپ يېزىش ئارقىلىق بۇ دۇنيادا ئاشىقنىڭ، سۆيگۈ - مۇھەببەتنىڭ، ياخشىلىقنىڭ قانچىلىك ئۇلۇغلىقىنى ئەنە شۇنداق پائىدەلىك سۆز ئىبارىلەر ئارقىلىق شەرھىلەيدۇ.

ئىنسان بۇ كائىناتتا ئەڭ ئۇلۇغ مۇكەممەل بىر مەۋجۇدات بولغانلىقى ئۈچۈن سۆيگۈگە ئەڭ لايىقمۇ يەنە شۇ ئىنساندۇر. ئادەم ئالدى بىلەن سۆيۈشنى ئۆزىدىن باشلىشى كېرەك. ئۆزىنى سۆيگەن، ئۆزىنى ھەقىقىي مەنىدە تونۇپ يەتكەن ئىنسان ئاندىن باشقىلارنى سۆيىدۇ. ئۆزىنى سۆيگەن، ئۆزىنى بەختلىك قىلىپلا قالماي ئەتراپىدىكىلەرنىمۇ بەختلىك قىلىدۇ. گۈللۈك باغ گۈل پۇراپلا قالماي، يەنە ئەتراپىدىكى بارلىق يوللارغا گۈلنىڭ مېزىلىك ھىدىنى چاچىدۇ.

ئادەم ئۆزىنى سۆيگەندىن كېيىن جۈرىسىنى، بالى - چاقىسىنى، ئۇرۇق - تۇققانلىرىنى، ئەتراپىدىكى بارلىق شەيئىلەرنى

جۈملىدىن ئۆزى ئائىت بولغان قەۋمنى ۋە پۈتۈن ئىنسانىيەتنى سۆيىدۇ. بۇ ئارقىلىق بۇ ئالەمنى ۋە كۆكنى سۆيىدۇ. ئاخىرى تاكامۇللاشسا ئاللاھقا ئاشىق بولىدۇ.

ئىنسانىيەت جەمئىيىتى ئۆز ئارا ياردەم، دوستلۇق بىلەن تەرەققى قىلىدۇ. سۆيگۈ - مۇھەببەت بىلەن گۈللەپ ياشىنايدۇ. ياردەم قىلغان ياردەمگە ئېرىشىدۇ. دوستلۇق قولىنى ئۇزاتقان دوستقا ئىگە بولىدۇ. سۆيگەن سۆيۈشكە مۇيەسسەر بولىدۇ. بۇنداق ئىنسانلار بۇ دۇنيادا مەڭگۈ بەختلىك ياشايدۇ. ئىنسانلارنىڭ بەختلىك بولۇشى بىر - بىرلىرى بىلەن ئۆز ئارا چىن كۆڭلى بىلەن باغلانغانلىقتىن، بىر - بىرنى توغرا چۈشەنگەنلىكتىن مەيدانغا كېلىدۇ. ئىنسانلار ئۆز ئارا سەھمىي يېقىنلاشقاندا ۋە بىر مەسىلە ئۈستىدە ھەمكارلاشقاندا توغرا بىر نىيەت، ساپ روھ بىلەن ئۆز ئارا بىر بىرنى قوللىشى، ئۆز ئارا چۈشەنچە ھاسىل قىلىشى ئارقىلىق بەخت ۋە خۇشاللىق ئىچىدە ئىشى قىلالايدۇ.

روھلۇق ئىنسانلارنىڭ كۆڭلى ھەر ۋاقىت سۆيگۈگە تولغان بولىدۇ. چۈنكى روھ سۆيگۈ بىلەن راۋان نەپەس ئالىدۇ. سۆيگۈ بىلەن يېتىشكەن روھ ئىنسانىيەت دۇنياسىدا ھەر ۋاقىت ئۆزىنىڭ قىممەتلىك ئورنىنى تىكلەيدۇ.

ئاشۇ قىممەتلىك روھ بىلەن ئېلىپ يۈرگەن سۆيگۈ - مۇھەببەت ئىنساننى نىجادىيەتكە يۈزلەندۈرىدۇ. ئۇنىڭ ئۈچۈنمۇ سۆيگۈ ئىنسانلارغا تەڭرى تەرىپىدىن ئاتا قىلىنغان ئەڭ ئۇلۇغ نىمەتتۇر. بۇ نىمەتنى يەنە ئەڭ ئۈنۈملۈك ئىشلىتىدىغان يەنە شۇ ئىنساندۇر.

ئەمما بۇ دۇنيادا سۆيگۈدىن ئىبارەت بۇ ئۇلۇغ نىمەتنىڭ قەدەر - قىممىتىنى بىلمەيدىغان قابىلدەك نانكۆرلەر ناھايىتى نۇرغۇن. دۇنيادا سۆيگۈسىز، روھى نەپىرەتكە تولغان زەئىپ روھلۇق ئىنسانلارنىڭ سەۋەبىدىن ھەر كۈنى ھەر يەردە

بىر قانلىق ۋەقە ياكى ئۇرۇش يۈز بەرمەكتە. مىڭلىغان بىگۇناھ ئىنسانلار، سەبىي بالىلار ناھەق قۇربان بولماقتا. ياخشى نىيەتلىك، ساپ روھلۇق ئىنسانلارنىڭ نورمال ھايات پائالىيەتلىرى تەھدىتكە ئۇچرىماقتا. بۇ دۇنيانىڭ ئۆمرى قابىللارنىڭ قانلىق قولى بىلەن گۇمىران بولماقتا.

ئۇيغۇر خەلقىنىڭ پەيلاسوپى فارابى مۇنداق دەيدۇ:

بارلىق ياخشىلىقلار ھەربىر كىشىنى بەختلىك قىلىشتىن ھالقىپ، پۈتكۈل ئىنسانىيەت مەدەنىيىتىنى تېخىمۇ تاكامۇللاشتۇرۇش، پۈتكۈل ئىنسانىيەت بەختى ئۈچۈن كۈرەش قىلىشقا ھەسسە قوشىدۇ.

يۈسۈپ خاس ھاجىپ «قۇتادغۇبىلىك» ناملىق ئەسىرىدە مۇنداق دەيدۇ:

قايسى ئەلنىڭ بېگى ياخشى ۋە توغرا بولسا،
شۇ ئەلنىڭ خەلقى بېيىدۇ، كۈنى تۇغىدۇ.

(5544 - بېيت)

بۇ دۇنيانىڭ مال - دۇنياسى ھەممىسى قالدۇ،
ئۆلۈپ كەتسەڭمۇ ياخشى نامىڭ قالسۇن.
بۇنىڭغا تەقلىد قىلىپ بىلىم ياخشى سۆزلىگەن،
سۆز مەنىسى بىلەن ئۇنىڭغا ئوخشىتىپ شۇنداق دېگەن:
ئۆزۈم ئۆلسەممۇ ئۆلەي، نامىم ياخشى بولسۇن،
تىرىك ئاخىرى ئۆلىدۇ، نامىم قالسۇن.
تىرىشىپ ياخشىلىق قىلغىن، ياخشى نام ئىزدە،
ياخشى نامىڭ بىلەن مەڭگۈ تىرىك قال.

(5605 - 5608 - بېيت)

پايدىلىق كىشى كىشىلەرنىڭ سەرخىلىدۇر،
مېھرىبان كىشى بولسا كىشىلەرنىڭ ئۇلۇغىدۇر.

(6102 - بېيت)

جالالدىن رۇمى بىزگە سۆيگۈ - مۇھەببەت ھەققىدە مۇنداق دەيدۇ:

سۆيگىنىڭلارغا گۈل بېرىڭلار، گۈل بولمىسا تەبەسسەم.

كىم ياخشى كۆرۈشنى بىلسە، ئۆزىمۇ ياخشى كۆرۈشكە مۇيەسسەر بولىدۇ.

ھەر ۋاقىت قەلب پەيزى بىلەن قارىغان كۆز، روھنىڭ ھوزۇرى بولغان ئىلاھىي ئاشققا باقىدۇر.

كىمنىڭ كۆڭۈل ئىشىكى ئېچىلسا، ئۇنىڭ كۆڭۈل تۈرىسىدە مىڭ قۇياش چاقنايدۇ.

ياخشى ئىنسانلار مەرھەمەت سۈيىنىڭ بۇلىقى. ئابھايات بولسا ئىھسان ئىگىلىرىنىڭ روھىدۇر.

مۇھەببەت ئاچچىقنى تاتلىق قىلىدۇ. چۈنكى مۇھەببەتنىڭ ئەسلى ماھىيىتى ئادەملەرنى توغرا يولغا باشلىماقتۇر. غەزەپ - نەپرەت تاتلىق نەرسىنى ئاچچىق قىلىپ، ئادەم تۇرمۇشىنى زەھەردەك قىلىدۇ. شۇڭا تاتلىق بىلەن ئاچچىق قانداقمۇ بىرگە بولالسىن؟

سۆيگۈ - مۇھەببەت كۆڭۈلدە يېتىشىپ يۈكسەلگەنسىرى ئادەم شەكىلۋازلىقتىن ئازات بولىدۇ. سۆيگۈ - مۇھەببەتنى ئىزھارلاشنىڭ ھاجىتى قالمايدۇ. چۈنكى ئۇ چاغدا سۆيگۈ - مۇھەببەتنىڭ نۇرى پۈتۈن كائىناتنى قاپلىغان بولىدۇ.

سۆيگۈ - مۇھەببەت جالالدىن رۇمى تەپەككۈرىنىڭ مەركىزىدۇر.

بۇنىڭدىن باشقا تېمىلاردا داۋاملىق تىلغا ئېلىپ كېلىۋاتقىنىمىدەك جالالدىن رۇمنىڭ تەپەككۈرىدىكى سۆيگۈ مۇھەببەت ئىرق، دىن، جىنسىيەت ۋە سىنىپ ئايرىمايدىغان بارلىق ئىنسانىيەتكە ئورتاق بولغان، قۇياشتەك ئىللىق سۆيگۈ - مۇھەببەتتۇر. شۇڭا جالالدىن رۇمنىڭ پىكىرلىرى، ئىدىيەلىرى بۈگۈنگىچە قۇياشتەك پارقراپ تۇرماقتا.

3. باشقىلارنىڭ ئەيىبىنى يېپىشتا كېچىدەك بول

ئادەم ھاياتىدا خاتالىقلارنى سادىر قىلىدۇ، بەزىدە گۇناھلارنى ھەتتا جىنايەتلەرنى سادىر قىلىدۇ. بەزىدە بۇ خاتالىقلار سەۋەبىدىن ھاياتىمىز زىندانغا ئايلىنىدۇ. شۇنداق چاغلاردا ئادەم نېمە قىلارنى بىلمەي تىغىرقاپ قالىدۇ. ھاياتتىن ئۈمىدىنى ئۈزىدۇ. شۇنداق شارائىتتا ئادەمنى ئۈمىدىسىزلىك زىندانىدىن تارتىپ چىقىرىش ئۈچۈن سۇنۇلغان بىر قولغا ئېرىشىش، ئۇ كىشى يېڭى بىر ھاياتلىققا مۇيەسسەر بولىدۇ. بۇ ھاياتقا قايتىدىن ئۈمىد بىلەن قارايدۇ.

دىنىمىز ئىسلام پۈتۈن ئىنسانىيەتنى بەختكە ئىگە قىلىش، تىنچ - ئىتتىپاقلىق ئىچىدە خۇشال - خۇرام، خاتىرجەم ياشاش شارائىتىغا ئىگە قىلىش ئۈچۈن بارلىققا كەلگەن دىندۇر. يەنى بەختلىك ھاياتنىڭ نىزامىدۇر. شۇڭا ئىسلام ئادەمنىڭ ئۆز ئانىسىدىن بەكرەك مەرھەمەتكە، سۆيگۈ - مۇھەببەتكە تولغان دىندۇر ۋە سەمىمىيەتلىك بىلەن گۇناھلىرىنى توۋا قىلغان ئادەمگە ناھايىتىمۇ ئەپۈچاندۇر، شەپقەتلىكتۇر. بۇ توغرىسىدا مۇقەددەس كىتابىمىز قۇرئاندا نۇرغۇن ئايەتلەر بار.

ئەتراپ سۈرىسى 199 - ئايەت:

«ئەپۈنى دوست تۇتقىن، ياخشىلىققا بۇيرۇغىن، نادانلار

بىلەن تەڭ بولمىغىن» دەپ بۇيرۇيدۇ ئۇلۇغ ئاللاھ.

ئال ئىمران سۇرىسى 134 - ئايەت:

تەقۋادارلار كەڭچىلىكتىمۇ، قىسنىچىلىقتىمۇ ئاللاھ يولىدا (پۇل - مال) سەرپ قىلىدىغانلار، (ئۆچ ئېلىشقا قادىر تۇرۇقلۇق) ئاچچىقنى يۇتىدىغانلار، (يامانلىق قىلغان ياكى بوزەك قىلغان) كىشىلەرنى كەچۈرىدىغانلاردۇر. ئاللاھ ياخشىلىق قىلغۇچىلارنى دوست تۇتىدۇ.

شۇرا سۇرىسى 43 - ئايەت:

كىمكى سەۋرچان، ئەپۇچان بولسا، بۇ ئەلۋەتتە ئىرادە باغلاپ قىلىشقا تېگىشلىك ئىشلاردۇر.

جالالدىن رۇمنىڭ بۈگۈنگىچە يېتىپ كەلگەن نۇرغۇن نەسىھەتلىرىنىڭ بىرى باشقىلارنىڭ ئەيىپلىرىنى ياپماقتۇر. باشقىلارنىڭ ئەيىپلىرىنى ئاچقان كىشى ھەر ۋاقىت ئۆزىنىڭ ئەيىپلىرىنى كۆرەلمەيدۇ. ئەسلىدە ئەسكىلىككە ياخشىلىق قىلىش ئارقىلىق جاۋاب قايتۇرۇش ئەڭ ئىسىل ئادەملەرنىڭ گۈزەل پەزىلىتىدۇر. شۇنداق قىلغاندا ئۇ ئادەملەرنىڭ خاتالىقلىرىنى كۆرۈشىگە ۋە تۈزۈتىشىگە تېخىمۇ ياخشى ياردەم قىلغان بولىمىز. ئۇنداق ئادەملەرنى ھەم ئۆزىگە ھەم باشقىلارغا زىيان بېرىشىدىن ساقلايمىز.

جالالدىن رۇمى مۇنداق دەيدۇ:

چىچىلاشغۇلۇق، پەرىشانلىق، ئىنسانلارنىڭ ئۆز ئارا چىقىشالماسلىقى داۋاملىق پىتنە - پائىتەن، ئىككى يۈزلىمچىلىكىدىن مەيدانغا كېلىدۇ. راھەت، ھوزۇر، بەختلىك ئىشلار ئىتتىپاقلىقتىن كېلىدۇ. بىر دۆلەتتە بىرلىك بولمىسا، ئۇ دۆلەت ۋەيران بولىدۇ.

ياخشى كۆرۈلمىگەن بىر ئادەمنىڭ قىلغان ھەممە ئىشى

يامان كۆرۈنىدۇ ۋە ياخشى كۆرۈشكە مۇيەسسەر بولغاننىڭ ھەممە ئىشى چىرايلىق كۆرۈنىدۇ.

ئەي دوستلار، غەيۋەتلەردىن ۋاز كېچىڭلار. مۇھەققەق ئىستەك، ھەۋەس ئەرلەرنىڭ ئاجىز نۇقتىسى. بۇلاردىن ھەزەر ئەيلەڭ.

ئاچكۆزلۈك، خۇيى پىتنە - پاسات بولغاننىڭ ئۆزىمۇ ئوغرى. ئۇ ھەر ۋاقىت باشقا بىر خىيال، باشقا بىر قىياپەت بىلەن ئوتتۇرىغا چىقىپ ئوغۇرلۇق قىلىدۇ.

ناچار كۆزنىڭ داۋاسى ياخشى كۆز.

بەدەنگە چوقۇنغا ئاشۇ بەندىلىرىڭنى ئەپۇ قىل. ئەپۇچان دېڭىزنىڭ ئەپۇسى ناھايىتى مۇۋاپىق بىر ئىشتۇر.

خەلقنى دەريادەك، سەلدەك ئەپۇ قىل. يۇيۇپ تازىلا. دېڭىزغا باشلاپ پاكزىلا.

ئادەم ھەر ۋاقىت خاتالىق سادىر قىلىپ تۇرىدۇ. بۇ خاتالىقلار ئەپۇ قىلىنمىسا، ئادەملەر ئارىسىدا ئۆز ئارا دىئالوگ مەۋجۇت بولمايدۇ. بۇنىڭ بىلەن جەمئىيەتتە ئۆچمەنلىك، ئىنتىقام، ئاداۋەت، غەزەپ - نەپرەت، زالىملىق ھۆكۈم سۈرىدۇ. بۇنداق بىر جەمئىيەتتە ھەرقانداق ئادەم بەختلىك بولالمايدۇ. خاتىرجەم تۇرمۇش ئۆتكۈزەلمەيدۇ. بۇنداق بىر جەمئىيەت ئاللاھنىڭ لەنەتلىشىگە ئۇچرايدۇ. ئۆزى دىئالوگ بىلەن ئادەملەر بىر - بىرى بىلەن چۈشىنىش ھاسىل قىلىدۇ. بىر - بىرىنى ئەپۇ قىلىش ئارقىلىق خاتىرجەملىككە ئېرىشىدۇ. ئەپۇچان ئادەم تاتلىق تىللىق، يۇمشاق مەجەزلىك بولىدۇ. ياخشى سۆز ئاشنىمۇ ئېرىتىدۇ، ياخشى سۆز يىلاننىمۇ ئۇۋىسىدىن چىقىرىدۇ.

ئۇيغۇر خەلقىنىڭ ئۇلۇغ مۇتەپەككۈرى يۈسۈپ خاس

ھاجىپ «قۇتادغۇبىلىك» ناملىق ئەسىرىدە مۇنداق دەيدۇ:
تىلەك - ئارزۇلارغا تولا ئىنتىلمە، ھاۋايى - ھەۋەسنى يىغ،
كىشىلەرنىڭ غەيۋىتىنى قىلما، تىلغىنى كېكەچ قىل.

(6118 - بېيت)

كىشىلەرگە نان - تۇزۇشنى مول تۇت، يېدۈرۈپ،
ئىچكۈزگەن،
كىشىلەرنىڭ ئەيىبىنى ئاچما، ئۇنى يوشۇرغىن.

(1328 - بېيت)

تەسەۋۋۇپ ۋە كۆڭۈل ئەرەنلىرىنىڭ پىشۋاسى ئىبنى
ئەرەبى مۇنداق دەيدۇ:

ئادالەتتىن ئايرىلما. سوراققا تارتىلىشنىڭ ئالدىدا ئۆزۈڭنى
بىر تارازىغا سېلىپ، دەڭسەپ باق. توۋا قىل. كىشىنىڭ
ھەققىنى بېمە. سالامەتلىكىڭنىڭ ۋە ۋاقتىنىڭ قەدىر - قىممىتىنى
بىل. ھەممە نەرسىنى ئەھلىدىن سورا. زىكىرنى ئاغزىڭدىن
چۈشۈرمە.

دۆلەت رەھبەرلىرىنى ھاقارەت قىلما. مەخپى پاراڭلىرىنى
ئوغۇرلۇقچە ئاڭلىما.

ھېچكىمنىڭ ئەيىپلىرىنى ئاچما. جاھىللىق قىلىپ گۇناھ
ئۆتكۈزمە.

ئۈچ نەرسىدىن قورق: ئاللاھتىن، نەپسىڭدىن ۋە ئاللاھتىن
قورقمىغاندىن قورق.

دائىم شۈكۈر قىل.

مەخپى سۆزلەرنى ئاڭلىما .
ھەممە چۈشەنەلمەيدىغان ھالەتتە سۆزلە .
بىلمەستىن ھەرىكەت قىلما .
سەۋرچانلىق بىلەن ۋە ناماز قىلىپ تۇرۇپ ھەقتىن ياردەم
تىلە .

ئۆيلەرگە رۇخسەتسىز كىرمە .
مىھماننى ئوچۇق چىراي بىلەن قارشى ئال .
ۋەزىپەڭنى بىلىپ ، جايدا ئورۇنلا .
ساۋاپلىق ئىشلارنى يوشۇرۇن قىل . مەخپى قىلىنغان
ساۋاپلىق ئىشلار ئىخلاسمەنلىكنىڭ ئەڭ بۈيۈك ئىپادىسىدۇر .
ئاز يەپ ، ئاز ئۇخلا ۋە ئاز گەپ قىل .

ياخشى نىيەتلىك بول .
پالچىلارغا ئىشەنمە .
ھەممە ئىشتا ئىسراپخورلۇق قىلما .
ھېچكىمنىڭ ئەيىپلىرىنى سۈرۈشتۈرۈپ يۈرمە .
سىز ساقلاشنى بىل .
خەسسىلىق قىلما .

كىشىلەرنىڭ كەمچىلىكلىرىنىڭ ئۈستىنى ياپ .

دېمەك مانا ماشۇ گۈزەللىكلەرگە يەلگەن ئاچقان ئادەم
بەختلىك بولىدۇ . مۇشۇنداق ئادەملەر خەلق ئىچىدىكى ھەقىقىي
پەزىلەتلىك ئادەملەردۇر . مۇسۇلماندەك كۆرىنىش ئۈچۈن
ئەمەس ، مۇسۇلماندەك بولۇش ۋە ھەقىقىي ئىنساندەك ياشاش
ئۈچۈن ياشاش مۇھىمدۇر . باشقىلارغا ياخشى كۆرىنىش ئۈچۈن
ئەمەس ، توغرا نىيەت بىلەن خالىسى بولۇش مۇھىمدۇر .

4. غەزەپ ۋە ئەسەبلىكتە ئۆلۈكتەك بول

غەزەپ ئادەتتە ئادەمنىڭ پىكىرلىرى، ئەھتىياجلىرى ۋە ئارزۇلىرى قارشى بىر كۈچنىڭ توسقۇنلىقىغا ئۇچرىغاندا بۇنىڭغا قارشى مەيدانغا كەلگەن ئاچچىقلىنىش، غەزەپلىنىش، ھۇجۇم قىلىشتەك ھەرىكەتلەر ئارقىلىق ئىپادىلىنىدىغان خۇيدۇر. ئادەم مانا ماشۇ خۇي ئارقىلىق قىلىۋاتقان نۇرغۇن ئىشقا بىلىپ - بىلمەي زىيان سالدى. بۇ زىيان ھەم ئۆزىگە ھەم باشقىلارغا بولدى. مەجەزى ئىتتىك، تەرسا ئادەملەر داۋاملىق كىچىككىنە ئىشلارغا دەرھال غەزەپلىنىپ ئەسەبلىشىپ كېتىدۇ. ئالدىغا ئۇچرىغان، قولغا چىققان نەرسىلەرنى ئېتىپ چىقىپ بىردەمدىلا ئەتراپىدىكى چىمەنزىلىقى پىتقۇلىۋىتىدۇ. بۇ ئارقىلىق ئۆزىگە ۋە باشقىلارغا ماددىي جەھەتتىن زىيان بېرىپلا قالماي يەنە روھى جەھەتتىن ناھايىتى كۆرۈنەرلىك زىيانلارنى ئەكىلىدۇ. ھەتتا بۇ دەرھال قوزغالغان غەزەپ بىلەن يۈرەك كىسەللىرى قوزغىلىپ ئۆلۈپ كېتىدىغان ئەھۋاللارمۇ ئاز ئەمەس. بەزىدە بۇ غەزەپ - نەپرەتتىن ئىبارەت بۇ ناچار تۇيغۇ ئىزنالىرىنىڭ جۇغلىنىشى ئىنسانلاردا ئىنتىقام تۇيغۇسىنى كەلتۈرۈپ چىقىرىدۇ. بۇنىڭ بىلەن ئادەمدە ئۇزۇن مەزگىل داۋاملىشىدىغان بەختسىز بىر ھايات مەيدانغا كېلىدۇ. ئۆزىنىڭ گۈزەل ھاياتىنى ئۆزى زەھەر قىلىدۇ. شۇنىڭ ئۈچۈن جالالىدىن رۇمى بىزگە «غەزەپ ۋە ئەسەبلىكتە ئۆلۈكتەك بول» دەپ نەسىھەت قىلغان. چۈنكى ئۆلۈك باشقىلارغا زىيان سالالمايدۇ. ئۆلۈك باشقىلارنىڭ كۆڭلىنى رەنجىتەلمەيدۇ. شۇڭا بىز تىرىككەن ۋاقىتلىرىمىزدا ئۆلۈكتەك سۈكۈنات ئىچىدە تۇرۇۋېلىشىمىز لازىم.

سەرۋىچان ئادەملەر ھەر ۋاقىت ئۆزىنى بېسىۋالغان بولىدۇ. ئالدىراقسانلىق بىلەن ئىش قىلمايدۇ. ئۆزىگە تەمەننا قويدىغان، مەنمەنچى كىشىلەر كۆپرەك باشقىلار ئالدىدا ئۆزىنى كۆرسىتىپ ئاددى بىر ئىشلاردىمۇ باشقىلارغا دەرھال گەپ ياندۇرۇپ، قوپاللىق قىلىپ سىلكىپ، كىشىلەرنىڭ كۆڭلىگە ئازار بېرىدۇ.

بۇنداق ئادەملەر ئەسلىدە ئۆزىگە زىيان بەرگۈچىلەردۇر. بىز ھەم ئۆزىمىزگە ھەم باشقىلارغا زىيان بەرمەسلىك ئۈچۈن ھەر ۋاقىت سەۋرچان، كەمتەر بولىشىمىز كېرەك.

جالالدىن رۇمى مۇنداق دەيدۇ:

غەزەپ بورانغا ئوخشايدۇ. بىردەمدىن كېيىنلا توختايدۇ. ئەمما بىرمۇنچە تاللارنى سۇندۇرۇۋىتىدۇ.

كۆڭۈل ئېلىشنى ئويلساڭ، سۆيگۈنىڭ ئۇرۇقىنى چاچ.

جەننەتكە كىرىشنى ئويلساڭ، يوللارغا تىكەن تېرىشتىن ۋاز كەچ.

ئۇلۇغ مۇتەسەۋۋۇپ ۋە شائىر يۇنۇس ئەمرە مۇنداق يازىدۇ:

ئەي خوجا، خالساڭ مىڭ قېتىم ھەجگە بار،

ھەممىدىن ياخشىسى بىر كۆڭۈلنى ئالماقتۇر.

يۈسۈپ خاس ھاجىپ «قۇتادغۇبىلىك» ناملىق ئەسىرىدە مۇنداق دەيدۇ:

ئىشتا غەزەپلىك بولما، ئاچچىقنى باس،

ئەگەر ئاچچىق كەلسە، كېكەچ بولسۇن.

(5216 - بېيت)

سۆز ۋە ھەرىكىتىڭدە ھۇدۇقىما، ئالدىراقسان بولما،

سەۋر قىل، سەۋر قىلغان كىشى مۇلايىم دېيىلىدۇ.

(5219 - بېيت)

ئەگەر بەگلەرنىڭ خۇي پەيلى يامان بولسا،

يامانلار كۈچىيدۇ، ياخشىلىقنى يوقىتىدۇ.

(5226 - بېيت)

ئەگەر ئاچچىقنىڭ كەلسە، ئۆزۈڭنى تۇت، سەۋر قىل،
سەۋرلىك كىشىنىڭ ئاقىۋىتى شاتلىق بولغۇسىدۇر.

(1317 - بېيت)

ئىنسانىيەت جەمئىيىتىدە كىشىلەر ئۆز ئارا دىئالوگ
ئارقىلىق ئىتتىپاق، ئىناق بىر گۈزەل غايىۋى جەمئىيەتنى بەرپا
قىلىش ئۈچۈن، ئاشۇ ئىجتىمائىي جەمئىيەتنىڭ ھەر بىر ئەزاسى
نەپەرەت، ئەسەبلىك، ئىنتىقام قاتارلىق ئىللەتلەردىن ئۆزىنى
ئازات قىلىشى لازىم. بۇ غايىگە يېتىشنىڭ ئالدىنقى شەرتى
چوقۇم سەۋر قىلىشنى بىلىش، كۆڭۈل - كۆكسى كەڭ بولۇشى
لازم.

جالالدىن رۇمى مۇنداق دەيدۇ:

سۆيگۈنىڭ يەنە بىر ئىسمى سەۋر.

ئەسكى خۇينى ئۆزىگە يۇقتۇرمىغان ئادەم، زىتتىغا بىر
ئىش بولسىمۇ تىرىكمەيدۇ. بەلكى ئۇنىڭغا قاراپ كۈلۈپ،
ئۇنىڭ كۆڭلىنى ئۆزىگە مەھلىيا قىلىدۇ.

ئادەم غەزەپ ۋە ئەسەبلىكنى يېڭىش ئۈچۈن سەۋر
قىلىشى لازىملىقىنى پەيغەمبەر ئەلەيھىسسالام بىزگە ئالاھىدە
تەۋسىيە قىلغان. بۇ تەۋسىيەنى مەۋلانا ھەزرەتلىرىنىڭ
تۆۋەندىكى ھېكايىسى ئارقىلىق بىلىۋالالايمىز:

بىر كۈنى ھەزرىتى مەۋلانانىڭ ئالدىغا بىر ئادەم كېلىپ:

«ئوغلۇمنى ئۆيلەندۈرمەكچى ئىدىم. قانداق بىر قىزنى
ئېلىپ بەرسەم مۇۋاپىق بولار؟» دەپ سوراپتۇ.

مەۋلانا: «كەمبەغەل بىرسىنىڭ قىزىنى ئېلىپ بەر» دەپ
جاۋاب بېرىپتۇ.

بىر كۈنى يەنە بىر ئادەم كېلىپ:

«مەن قىزىمنى ياتلىق قىلماقچى ئىدىم، قانداق بىر كۈيغۇغۇنلى تاللىسام بولار؟» دەپ سوراپتۇ.

مەۋلانا: «كەمبەغەل بىرسىنىڭ ئوغلىغا ياتلىق قىل» دەپ جاۋاب بېرىپتۇ ۋە بۇ «كەمبەغەللىك» نى مۇنداق ئىزاھلاپتۇ:

بۇ كەمبەغەللىك شۇنداق بىر كەمبەغەللىكى پەيغەمبىرىمىز «كەمبەغەللىك مېنىڭ ئىپتىخارىمدۇر» دېگەن ھەمدە بۇ «كەمبەغەللىك ئەسلىدە سەۋردىن ئىبارەتتۇر» دەپ بىزگە نەسەھەت قىلغان.

جالالدىن رۇمنىڭ «غەزەپ ۋە ئەسەبلىكتە ئۆلۈكتەك بول» دېگەنلىكى ئەسلىدە «سەۋرچان بول، ئەپۇچان بول» دېگەنلىكتۇر. مانا بۇ جالالدىن رۇمنىڭ تەبەككۈرىدىكى گۈزەل تۇرمۇش ئۆتكۈزۈشنىڭ ئىسىل سەنئىتى ۋە بەختلىك ھاياتنىڭ ئاچقۇچىدۇر.

5. كەمتەرلىكتە ۋە ئاق كۆڭۈللۈكتە تۇپراقتەك بول

ئادەمنىڭ كەمتەر ۋە ئاقكۆڭۈل بولۇشى ئۇ كىشىنىڭ ئەخلاقلىقىنىڭ بىر ئالاھىدىلىكىدۇر.

كەمتەر كىشىلەر مەنسەپ، مال - دۇنيا، شۆھرەت ئالدىدا ئۆزىنى تۇتۇۋالغان بولىدۇ. ئۇلارنى كۆرۈپ ئۆزىنى يوقۇتۇپ قويمىدۇ. بەلكى قولىدىكى ئىمتىيازلىرىنى خەلق ئۈچۈن خىزمەت قىلىشنىڭ ۋاسىتىسىغا ئايلاندۇرىدۇ. شۇڭا جالالدىن رۇمى «تالنىڭ بېشى ئىگىك بولىدۇ» دەيدۇ.

ئاقكۆڭۈل ئادەم ياردەم سۆيەر بولىدۇ. ئەمما ئاق كۆڭۈللۈك مىسكىنلىكنى تەرغىپ قىلمايدۇ، ھەمدە ھەممە

نەرسىگە «بولدۇ» دەۋەمەيدۇ.

جالالدىن رۇمنىڭ تەبەككۈرىدىكى كەمتەرلىك ۋە ئاقكۆڭۈلۈك بولسا تەكەببۇرلىققا قارشى، كىبرىلىككە قارشى ئېيتىلغان سۆزدۇر. يەنە باشقىلارنىڭ كۆڭلىنى رەنجىتمەسلىك، باشقىلار ئالدىدا ئەدەپلىك بولۇش، ياردەم سۆيەر بولۇشقا قارىتىلغان سۆزدۇر.

جالالدىن رۇمى بۇ توغرىدا مۇنداق دەيدۇ:

باھارنىڭ تەسىرى بىلەن تاش يېشىللىققا چۆكەمتى؟
تۇپراق بولغۇنكى، سېنىڭدە رەڭمۇ-رەڭ چىچەكلەر ئېچىلسۇن.

يىللار بويىچە كۆڭۈللەرنى سۇندۇرغان، يۈرەكلەرگە ئەلەم سالغان تاش بولدۇڭ. ئەمدى تەجرىبە-ساۋاقلارنى يەكۈنلەپ،
بۇندىن كېيىن تۇپراق بول.

ئۆزىنى ئۇلۇغلاش زەھەرلىك شارابقا ئوخشايدۇ. ئۇ
شارابنى كالۋا ئادەم ئىچىپ مەس بولىدۇ. ئۇنىڭدا زەھەر
بارلىقىغا ئىشەنمىسەڭ، قاراپ باققىن ئاد قەۋمى ئۇ زەھەر
بىلەن قانداق ھالاك بولدى؟

ئۇلۇغلۇق يېنىۋاتقان ئۇلۇغ ئوتقا ئوخشايدۇ. ئۆزۈڭنى
قانداقمۇ ئۇلۇغ ئوتقا ئاتىسەن؟

يەردە ياتقان ئادەمگە ئوق تېگەمدۇ؟ پەقەت يەردىن
بېشىنى كۆتۈرگەن ھامان ئوقنىڭ نىشانغا ئايلىنىدۇ ئادەم.

كەمتەرلىك توغرىسىدا ئۇيغۇر خەلقىنىڭ پەخىرلىك شائىرى
تېيىپجان ئېلىيىپ مۇنداق شېئىر يازغان:

ئالما شاخلىرى ئېگىلىدىكەن،
مېۋىسى قانچە ئوخشىغانسېرى.
كەمتەرلىك بىلەن ئادەم چىرايلىق،

سەتلىشىدىكەن غادايفانسىرى .
بۇ توغرىسىدا يۈسۈپ خاس ھاجىپ «قۇتادغۇبىلىك»
ناملىق ئەسىرىدە مۇنداق دەيدۇ:
بۇ بەختكە مەغرۇرلانما، ئۇ كېلىدۇ ۋە يەنە كېتىدۇ،
بۇ دۆلەتكە ئىشەنمە، ئۇ بېرىدۇ ھەم ئالىدۇ.

(694 - بېيت)

ئائىتولدى دېدى: مېنى باغلايدىغان كىشەن
بۇ بىرقانچە نەرسىدۇر، قارا ئۇلاردىن بەلگە بېرەي:

ماڭا ئېرىشكۈچىنىڭ مەجەزى كەمتەر بولۇشى،
كۆڭلى مۇلايىم، سۆزى يۇمشاق بولۇشى كېرەك.

ئۇ ئۆزىگە ئەھتىيات قىلىش، ھەرگىز چېكىدىن
ئاشماسلىقى،
يامان، يارىماس ئىشلارغا يېقىن يولماسلىقى كېرەك.

يېغقان مېلىنى ئۆز لايىقىدا ئىشلىتىشى،
قىلىقى، مەجەز - خۇلقىغا باپ ھايات كەچۈرۈشى كېرەك .
ئۆزىدىن چوڭلارغا خىزمەت كۆرسىتىشى،
ئۆزىدىن كىچىكلەرگە شېرىن سۆزلۈك بولۇشى،

مەغرۇرلۇق بىلەن كىشىنى كەمسىتمەسلىكى،
ئۆزىدىن كىچىكلەرنى زاڭلىق قىلىپ خارلىماسلىقى كېرەك .
(707 - 702 - بېيت)

جالالدىن رۇمى «مەسنەۋى» ناملىق ئەسىرىدە مۇنداق
بىر ھېكايىنى سۆزلەيدۇ:

تىلنىڭ گرامماتىكىلىرىنى ناھايىتى ياخشى بىلىدىغان بىر
تىلشۇناس ئالىم كېمىگە چىقىپتۇ . بۇ تەكەببۇر تىلشۇناس
ئۆزىنى ناھايىتى قابىلىيەتلىك دەپ ئويلايدىكەن، شۇ سەۋەبتىن

باشقا كىشىلەرنى ياراتمايدىكەن. كېمە چەكسىز دېڭىزدا كېتىۋاتقاندا، تىلشۇناس كېمىچىنى مەنسىتمىگەن قىياپەتتە:

«ھەي كېمىچى، سەن گرامماتىكىنى بىلمەسەن؟» دەپ سورايتۇ.

كېمىچى «ياق بىلمەيمەن، ھېچ ئوقۇمدىم.» دەپتۇ.

تىلچى «ئىسىت، ئۆمرۇڭنىڭ يېرىمى بىكار ئۆتۈپ كېتىپتۇ» دەپتۇ.

بۇ سۆزنى ئاڭلاپ كېمىچى خاپا بوپتۇ، تېرىكپتۇ. ئەمما ئاچچىقىنى ئىچىگە يۈتۈپ، ھېچ گەپ قىلماپتۇ.

تۇيۇقسىزلا بوران چىقىپ، دېڭىز سۇلىرى دولقۇنلاشقا باشلاپتۇ. دە، كېمە خەتەر ئىچىدە قاپتۇ.

كېمىچى تىلچىغا «سۇ ئۈزۈشنى بىلمەمسىز؟» دەپ سورايتۇ.

تىلچى قورققىنىدىن تىترەپ تۇرۇپ «ئەي يىگىت، بىلمەيمەن!» دەپتۇ.

كېمىچى مۇنداق دەپتۇ: «ئەي تىلشۇناس ئالىم، ئۇنداقتا سېنىڭ پۈتۈن ئۆمرۇڭ بىكار ئۆتۈپ كېتىپتۇ! بىردەمدىن كېيىن كېمە چۆكىدۇ، سېنىڭ ئۇ بىلىملىرىڭنىڭ ھېچ بىرى كارغا كەلمەيدۇ.»

تىلچىنىڭ ھېكايىسى سىزگە يوق بولماسلىقىنىڭ تىلىنى ئاڭلىتىش ئۈچۈن بىر دەرس تۇر.

تەكەببۇرلۇق قىلىپ باشقىلارنى مەنسىتمىگەنلەر بۇ دۇنيانىڭ ئۆتكۈنچى ئىكەنلىكىنى بىلمىسە نېمە پايدا!

باشقىلارغا ھەسەت قىلماسلىقىنىڭ ئۆزىمۇ كەمتەر بولۇشنىڭ، ئاقكۆڭۈل بولۇشنىڭ ئالامەتلىرىدىن بىرىدۇر. ھەسەت قىلىش،

قىزغانچۇقلۇق قىلىش بىلەن ئادەملەر ھەم ئۆزىگە ھەم ئۆزىگە زىيان بېرىدۇ. بىرىلىرى بىلەن ئۇرۇشىدۇ. ئادەملەرنىڭ ھاياتىدىكى ھوزۇر بۇزۇلىدۇ. بۇ توغرىسىدا جالالدىن رۇمى مۇنداق دەيدۇ:

قۇل خوجايىنىغا زىيان بېرىش ئۈچۈن ئۆزىنى تامدىن تۆۋەنگە ئېتىپتۇ ۋە ئۆلۈپتۇ. ئاغرىق ئادەم دوختۇرغا دۈشمەن بوپتۇ. بالا ئۆزىنى تەربىيەلەۋاتقانغا دۈشمەنلىك قىپتۇ. زىيان كىمگە؟

ھەقىقەتەن كېسەلمۇ، بالىمۇ ئۆزىنىڭ يولىغا ئۆزى تاش قويماقتا. ئەقىل ۋە جاننىڭ يولىنى توسماقتا.

كىر يۇيغۇچى قۇياشقا تىرىكىدۇ. بېلىق دېڭىزغا ئاچچىقلايدۇ. قاراپ باق زىيان كىمگە؟ ئاخىرى بۇ ئۆچمەنلىكتىن كىمنىڭ بەختى قارا بولىدى؟

ئاللاھ سېنى سەت ياراتقان بولسا، ھۇشۇڭنى تېپىپ يۈزۈڭنىمۇ، خۇيۇڭنىمۇ سەتلەشتۈرمە.

ئايىغىڭ بولغان تەقدىردىمۇ تاشلىقتا ماڭما. ئىككى مۇڭگۈزلۈك بولغان بولساڭ تۆت مۇڭگۈزلۈك بولما.

سەن «مەن پالانچىدىن ئەسكىمۇ. نېمىشقا تەلپىم بۇنداق كات» دەپ ھەسەت قىلىۋاتىسەن. ئەمما ئاساسەن ھەسەتمۇ باشقا بىر كەمچىلىك، باشقا بىر ئەيىپ. ھەتتا بارلىق ئەسكىلىكلەردىن بەتەرى.

يۈسۈپنىڭ قېرىنداشلىرى ھەسەت سەۋەبىدىن يۈسۈپنى قۇدۇققا تاشلىدى. ھەسەت سەۋەبىدىن يۈسۈپنىڭ بېشىغا قانداق كۈنلەر كەلدى؟ بۇ ھەسەت دېگەن نەرسە توزاق قۇرۇپ ياتقان بۆرىگە ئوخشايدۇ.

ھۇشۇڭنى تاپ، پادىشاھلارغا ھەسەت قىلما. ھەسەتتىن

قۇتۇل. بولمىسا بۇ ئالەمدە شەيتانغا ئوخشاپ قالسىەن. ۋەلى زەھەر يېسە بالدەك بولىدۇ، سەن بال يېسەڭ زەھەردەك بولسىەن.

6. خۇش مۇئامىلىدە دېڭىزدەك بول

جالالدىن رۇمنىڭ تەپەككۈرى يېقىملىقنى، ئىللىقلىقنى، مېھرى-مۇھەببەتنى ئاساس قىلغان. ئۇنىڭ ئەسەرلىرىدە، شېئىرلىرىدا قوللانغان تىلنىڭ ئۆزىمۇ ناھايىتى يۇمشاق، يېقىملىق ئەدەبىي تىل. باشقىلارغا قىلغان كىشىلىك مۇئامىلىسىمۇ شۇنچىلىك مۇلايىم. شۇڭا مۇلايىملىق، يېقىملىق بولۇش ئەدەبىيلىك بولۇشنىڭ بىر شەرتى. پەزىلەتلىكنىڭ ئالامىتى. بۈگۈنكى كۈندە ئىنسانلار خۇش مۇئامىلىگە ھەممىدىن بەكرەك ئىھتىياجى بار. چۈنكى دۇنيادا بىر تەرەپتىن مەدەنىيەت جەھەتتىن يەرشارىلىشىش بولۇۋاتقاندا يەنە بىر تەرەپتىن ئىرقچىلىق، مىللەتچىلىك، دىنىي ئايرىمچىلىق، رادىكالىزم، زوراۋانلىق ۋە تېررورلۇق ھەرىكەتلىرى كۈندىن-كۈنگە كۈچەيمەكتە. شۇ سەۋەپتىن ھەقىقىي پەزىلەتلىك بىر ئادەم بولۇش ئۈچۈن خۇش مۇئامىلىگە ئىگە بولغان مەجەز-خاراكتىرنى يېتىلدۈرۈش بەكمۇ مۇھىم. بولۇپمۇ ياش-ئۆسمۈرلەرنى يېتىلدۈرۈشتە ئائىلە مائارىپىدىن باشلاپلا بۇ پەزىلەتنى بالىلارنىڭ روھىي دۇنياسىغا سىڭدۈرۈشىمىز لازىم.

جالالدىن رۇمنىڭ خۇش مۇئامىلىسىدە ئىنسانلارغا بولغان ھۆرمەت بار. ئۇ ھېچبىر ئادەمنى باشقا بىرسىدىن ئۈستۈن ۋە تۆۋەن كۆرمىدى. پۈتۈن ئىنسانلارغا تەڭ-باراۋەر مۇئامىلىدە بولغان. ئۇ بۇ توغرىسىدا مۇنداق دەيدۇ:

كىم ياخشى كۆرۈشنى بىلسە، ئۆزىمۇ ياخشى كۆرۈشكە مۇيەسسەر بولىدۇ.

تىلىڭنى تەربىيەلەشتىن ئاۋال يۈرىكىڭنى تەربىيەلە. چۈنكى سۆز يۈرەكتىن كېلىپ تىلدىن چىقىدۇ.

قۇياشنىڭ تۇتۇلۇشى، ھەقنىڭ يورۇقلۇقى ئالدىدا ھازىلارنىڭ ھەقسىزلىقى، ئەخلاقسىزلىقى سەۋەبىدىندۇر.

ياخشى ئىنسانلار مەرھەمەت سۈيىنىڭ بۇلىقى. ئابھايان ئىھسان ئىگىلىرىنىڭ روھىدۇر.

بۇ توغرىسىدا يۈسۈپ خاس ھاجىپ «قۇتادغۇبىلىك» ناملىق ئەسىرىدە مۇنداق دەيدۇ:

ئىنسان خۇش مۇئامىلە، مېجەزى توغرا بولسا،
ئىككى دۇنيادا كۈنى يورۇيدۇ.

(1294 - بېيت)

مېجەز - خۇلقۇڭنى خۇش تۇت، مال ئۈچۈن قايغۇرما،
مېجەز - خۇلقۇڭ ياخشى بولسا مال - دۇنيا ئۆزى كېلىدۇ،
دەپ بىل.

(1305 - بېيت)

كىشىگە مال - دۇنيا كېرەك ئەمەس، ياخشى خۇي - پېئىل
كېرەك،
شۇنداق كىشى زۆرۈر بولغاندا، ھەممە ياخشى
نەرسىلەرگە ئېرىشەلەيدۇ.

(1307 - بېيت)

قېرىنداش ۋە تۇققانلارغا يېقىنلىق قىل،
چوڭغىمۇ، كىچىككىمۇ خۇش چىراي ئېچىپ، سۆيۈملۈك
بول.

(1327 - بېيت)

7. يا بولغىنىڭدەك كۆرۈن ياكى كۆرۈنگىنىڭدەك بول

جالالدىن رۇمنىڭ «يا بولغىنىڭدەك كۆرۈن ياكى كۆرۈنگىنىڭدەك بول» دېگەن بۇ سۆزىنى ئاڭلىغان ھەر كىم باشتىلا بۇ ئىبارىنىڭ توغرىلىققا، ئىخلاسلىققا، ئىچى بىلەن تېشىنىڭ بىر بولۇشىغا، ھەر ۋاقىت راستچىل بولۇشقا قارىتىلغانلىقىنى بىلەلەيدۇ.

بۈگۈنكى دۇنيانى قىزىلكۆزلەر قاپلاپ كەتتى. ماددىي مەنپەئەتنى دەپ ھەر يەردە ھەر ۋاقىت قىزىلكۆزلۈك قىلىدۇ. يالغان سۆزلەپ ئادەم ئالدايدۇ. ھەتتا قىلىۋاتقان ئىبادىتىگىمۇ قىزىلكۆزلۈك قىلىدۇ. شۇنداق رىياكار (ئىككى يۈزلىمچى) ئىنسانلارنىڭ دەستىدىن كۈنىمىز كۈن بولمايۋاتىدۇ. رىياكارلىق نىيەتنىڭ توغرا بولماسلىقىدىن كېلىپ چىقىدۇ. شۇڭا دىنىمىزدا نىيەت ھەممىدىن مۇھىم ئورۇندا تۇرىدۇ.

جالالدىن رۇمى بۇ توغرىسىدا «مەسنەۋى» ناملىق ئەسىرىدە بىر ھېكايىنى سۆزلەيدۇ ۋە مۇنداق ئالتۇن قۇرلارنى سەدەپنىڭ ئىچىگە ئۇنچە قىلىپ تىزىدۇ:

ھايات شارائىتلىرى يامان بىر زامانلاردا بىر يوقسۇل، ئاچ قالغان ئادەم قۇرۇق ئارزۇ، خام-خىياللارنى قىلىپ ئاخىرى مۇنداق يالغانچىلىق قىلىشقا باشلايتۇ.

بىر كۈنى بىر پارچە قۇيرۇق مېيى بىلەن ساقال بۇرۇتلىرىنى، قاش - كىرىپىكلىرىنى مايلاپ، پارقىرىتىپ بىر ئۆلمىلار مەجلىسىگە كىرىپتۇ ۋە ئۆزىنىڭ تازا ئوخشىغان مايلىق تائاملار بىلەن غىزالانغانلىقىنى ئېيتىپ ماختىنىپتۇ. پارقىراپ تۇرغان بۇرۇتلىرىنى قوللىرى بىلەن تولغاپ مەغرۇرلىنىپتۇ. مەجلىسى ئەھلى يالغانچىنىڭ بۇ كىبىرلىك ھالىنى كۆرۈپ، راستلا چۈشلۈك تاماقتا ئوخشىغان ياغلىق تائاملارنى يېگەن ئوخشايدۇ دەپ ئويلاپ قاپتۇ. ئەمما ئۇ يوقسۇلنىڭ

ئىچ قورسىقى ھەقىنىڭ سۆزى بولغان «تەڭرى يالغانچىلارنىڭ ھىلىسىنى قۇرۇتسۇن» دېگەن سۆزنى تەكرارلاپتۇ ۋە بۇنداق ھېكمەتلىك سۆزلەرنى مەجلىس ئەھلىگە نىدا قىپتۇ:

يالغان سۆز خەلق ئىچىگە تاشلانغان ئوتقا ئوخشايدۇ.

يالغانچىنىڭ بۇرۇتلىرى بىر - بىرلەپ تۆكۈلسۇن.

ئەي يوقسۇل! ئەگەر سەن يالغان سۆزلىمىگەن بولساڭ، بەلكى ئۇلۇغ بىرسى ساڭا يەيدىغان بىر نەرسىلەر ئىھسان ئېتەتتى.

ياخشى بولغانلارغا ياخشىلىق يار بولۇر.

ئەگرى يولدا ماڭماي، دەردىڭنى توپتوغرا ئىزھار ئەيلە.

ئەيىبىڭنى سۆزلىگىڭ بولمىسا سۈكۈت قىل. قىزىلكۆزلۈك قىلىپ ھايانلانما.

ئىمتىھان ئىچىدە ئىمتىھان بار. دىققەت قىل، كىچىك بىر ئىمتىھانغا ئالدىنما.

ھەقىقەت ئالدىدا راستچىل بول ياكى سۈكۈتتە قال.

خام - خىيال قىلغاننىڭ قارنى بۇرۇتغا دۈشمەن. يوشۇرۇن ئۇنىڭغا بەددۇئا قىلىدۇ.

ھەق «دۇئا قىلغان مەيلى ئازغۇن، مەيلى بۇتپەرەس بولسۇن، دۇئا قىلغاندا ئۇنى قوبۇل قىلمەن» دەپ بۇيرۇغان.

ھەر ۋاقىت دۇئادىن ئايرىلما. ھەق ھامان بىر كۈنى ساڭا ئىھسان ئەيلەيدۇ.

قوسىقىڭنى ھەققە تاپشۇرۇپ، قۇيرۇق مېيىنى مۈشۈككە تاشلاپ بەر.

بۇ ھېكمەتكە تولغان پاساھەتلىك سۆزلەرنى ئاڭلىغان
ئىچ قوساق يالغانچى ئادەم كۆپچىلىك ئالدىدا ئىزاغا قايتۇ.
كۆپچىلىكمۇ بۇ نىدائى ئاڭلاپ ئىبرەت ئاپتۇ ۋە ئىچ قوساق
يالغانچىنى ئەپۇ قىپتۇ ھەمدە ئۇ ئادەمگە شەپقەت يامغۇرلىرىنى
ياغدۇرۇپ، ئۇنىڭ قوسىقىنى تويغۇزۇپ، كۆپ ياردەم قىپتۇ.

بۇ مېھرى - شەپقەت، ياخشىلىقنىڭ ھوزۇرىدىن تەسىرلەنگەن
يالغانچى ئادەم تەكۈببۇرلۇق، يالغانچىلىقنى تاشلاپ توغرىغا
يولداش بوپتۇ.

بۇ توغرىسىدا يۈسۈپ خاس ھاجىپ «قۇتادغۇبىلىك»
ناملىق ئەسىرىدە مۇنداق دەيدۇ:

دىلىڭ بىلەن تىلىڭنى توغرا قىل، پەزىلىتىڭ ئۇلۇغ
بولسۇن،
ئۆزۈڭنى ئۇنتۇما، يولۇڭدىن ئاداشما.

(5 - بېيت)

ھارامغا ئارىلاشما، ئۆزۈڭنى چىڭ تۇت،
ھارامنى يېگۈچىنىڭ ئورنى جەھەننەمنىڭ تېگىدۇر.

(5261 - بېيت)

تىلىڭدىن يالغان سۆزلەرنى چىقارما،
ئەر يالغان سۆزى بىلەن ئۆزىنى قەدىرسىز قىلىدۇ.

(1326 - بېيت)

سادىق كىشى كىشىلەرنىڭ راستچىلىدۇر،
سادىق كىشىلەرنىڭ سۆزىنى ئاڭلا، ئۇ سېنى
يۈكسەلدۈرىدۇ.

(1359 - بېيت)

يالغانچى كىشىلەر ۋاپاسىز بولىدۇ،
ۋاپاسىز كىشى خەلققە نالايىق ئىشلارنى قىلىدۇ.

ۋاپادار كىشى نېمە دەيدۇ ئاڭلا:
ۋاپا كىشى ئۈچۈن ئادىمىلىكنىڭ بېشىدۇر.

سۆزى يالغاننىڭ قىلمىشى جاپادۇر،
كىم بىراۋغا جاپا قىلسا ئۇ ھايۋاندۇر.

يالغانچى كىشىدىن ۋاپا كۈتمە،
بۇ كۆپ يىللار مابەينىدە سىنالغان سۆزدۇر.

(2042 _ 2039 بېيىت)

ئەسلىدە ئىنساننىڭ تەبىئىيىتى ياخشىلىق، توغرىلىق،
ئىخلاسمەنلىك بىلەن تولغان. پەقەت ماددىي دۇنيادىكى
ھەرخىل مەنپەئەتلەر ئىنسانلارنى ئىككى يۈزلىملىك قىلىشقا،
يالاقچىلىق قىلىشقا يۈزلەندۈرگەن. كىمكى مال دۇنياغا
ھېرىسمەن بولىدىكەن ئۇنىڭدا چوقۇم ئىككى يۈزلىمچىلىك،
باشقىلارغا قىزىل كۆزلۈك قىلىدىغان ناچار ئىللەت مەرەزلىرى
روھىي دۇنياسىغا چاپلاشقان بولىدۇ. بۇنداق ئادەمنىڭ
روھى كىرلەشكەن بولۇپ ھاياتىنىڭ ئاخىرىغىچە مال - دۇنيا
ئۈچۈن قىزىل كۆزلۈكنى تاشلىمايدۇ. كىمكى مال - دۇنيادىن
مەنئۇبەتنى ئۈستۈن كۆرىدىكەن ئۇنىڭ قەلبى توغرىلىق
بىلەن، ئىخلاسى بىلەن، ساداقەتمەنلىك بىلەن تولغان بولىدۇ.
بۇنداق ئىنسانلارنىڭ يۈزىدە ساختا ماسكا بولمايدۇ. ھەر
ۋاقىت يۈزى نۇر بىلەن تولغان بولىدۇ.

جالالدىن رۇمى يەنە مۇنداق دەيدۇ:

خاتاسىز سۆز ئۇ پاك ھەق ئالەمدە. پەقەت ھەقتىن
ئەبەدى ھاياتقا ئىگە بولسەن.

سەندە پەردىسىز نۇرلارنى قوبۇل قىلىدىغان قابىلىيەت
بولمىسا، ماڭ بېرىپ نۇرلار يوشۇرۇنغان ھېكمەتلەرنى ئاڭلا.

مېۋە خام بولسا شاخقا چىڭ يېپىشىپ، ئۇنىڭدىن
ئايىرلىمايدۇ. مەي بولۇپ پىشقاندا، ساختا تۇرالماي يەرگە
چۈشىدۇ.

جاھان مۈلكىگە چىڭ يېپىشىۋېلىش خاملقنىڭ ئالامىتىدۇر.
ئۇلۇغلارغا جاھان مۈلكى سوغ كېلىدۇ.

ئەي دوست! سەن يالغۇز ئەمەس. بەلكى بىر كۆك
ياكى چوڭقۇر دېڭىز سەن.

سەن سۆزلىمە روھىڭ سۆزلىسۇن.

سۇ ئۈزۈشنى بىلسەڭمۇ يەنە نوھنىڭ كېمىسىگە چىق.
نوھنىڭ ئوغلى كەناندىن ئىبرەت ئال!

قۇرت يېگەن چىشنى يۇلۇپ ئات! چۈنكى ئۇ چىش
ساڭا راھەت، ھوزۇر بەرمەس.

جالالدىن رۇمنىڭ تەپەككۈرى تامامەن دىنىمىز ئىسلامنىڭ
چۈشەنچىلىرىگە ئۇيغۇن بولۇپ، ئۇنىڭ بارلىق ئەسەرلىرى
قۇرئاننىڭ ھۆكۈمىنى ۋە پەيغەمبىرىمىزنىڭ سۈننىتىنى ئاساس
قىلغان. شۇڭا ئۇ مۇنداق دېگەن:

مەن قۇرئاننىڭ قولى، مۇھەممەدنىڭ يولىنىڭ توپىسى
مەن. كىم مەن توغرىسىدا بۇنىڭدىن باشقا سۆز سۆزلىگەن
بولسا، ئۇنىڭدىن ۋە ئۇ سۆزلەرنى دەپ يۈرگەنلەردىن بىزارمەن.

شۇڭا مەنكى ھەببۇللا قۇرئاننىڭ ۋە ئىسلام پەيغەمبىرىنىڭ
ئاشىقى بولغان ھەزرىتى مەۋلانا جالالدىن رۇمغا بولغان
ھۆرمىتىم ناھايىتىمۇ يۈكسەك. ئۇنىڭ بارلىق ئەسەرلىرىنى
قىتتىق قىلىپ ئوقۇغان ۋە تەتقىق - تەتبىق قىلغۇچىلاردىن مەن.

پايدىلىنىلغان مەنبەلەر

ئۇشۇ كىتابنى يېزىش ئۈچۈن پايدىلانغان ماتېرىياللار:
«قۇرئان كەرىم» ئۇيغۇرچە تەرجىمىسى
«قۇتادغۇبىلىك»، يۈسۈپ خاس ھاجىپ
«مەسنەۋى شەرىپ»، جالالدىن رۇمى
«دىۋانى كەبىر»، جالالدىن رۇمى
«فەھى مافەھ»، جالالدىن رۇمى
«يەتتە مەجلىس»، جالالدىن رۇمى
«رۇبائىيلار»، جالالدىن رۇمى
«مەۋلاننا ۋە شەمسىددىن يۈرىكىڭىزنى ئىسسىتىدىغان
ھېكايىلەر»، ئەندەر ھالۇك دەرىنچە
«دىن ۋە پەلسەپە ئارىسىدا ئىسلام تەسەۋۋۇپى»، دوكتور
ئىبراھىم ھىلال
«ھېكمەتنىڭ يېڭىدىن ئىنشاسى يولىدا»، ئەسات ئارسلان
«مۇڭغۇللار ۋە مەۋلاننا»، كەمال رامازان ھايقران
«ئەسرانامە». فەرىدۇددىن ئاتتار
«مەۋلانادان ئاشىق تەراپىسى»، ئوزان يۈرۈكەل
«سەلجۇقلار تارىخى»، ھۈسەيىن تەكىن ئوغلى
«ھەزرىتى مەۋلانانىڭ يەدى سىرى»، كازىم ئۆزتۈرك
«ماقالات» شەمسى تەبىرىزى
«راھمان»، مۇھىددىن ئىبنى ئەرەبى
«رەھىم»، مۇھىددىن ئىبنى ئەرەبى
«ئومۇمى ئىستىتىكا»، ئابدۇشۈكۈر مۇھەممەتئىمىن
«فارابى ۋە ئۇنىڭ پەلسەپە سېستىمىسى»، ئابدۇشۈكۈر
مۇھەممەتئىمىن
«دىۋانى ھېكمەت»، ئەخمەد بەسەۋى
«قەلبلەرنىڭ كەشىپى»، ئىمام غازالى

2018.5.5

گېرمانىيە